

سید حسرواللہ شاہ


حیات و خدمات



---

---

حضرت سید محمد اللہ شاہ صاحب





نام کتاب: ..... حضرت سید محمود اللہ شاہ صاحب

طبع: ..... اکتوبر 2006

---

---

## دیباچہ

مشرقی افریقہ میں احمدیت کا آغاز 1895ء میں سیدنا حضرت مسیح موعود علیہ السلام کے عہد سعادت میں ہوا۔ بر صغیر پاک و ہند سے سینکڑوں لوگ روزگار کے سلسلہ میں اس زمانہ کی برش کالونی (کینیا) میں آ کر آباد ہو گئے تھے۔ حضرت مسیح موعود علیہ السلام کی بیعت کرنے والے بیسیوں احباب کرام بھی ان اندیز میں شامل تھے۔ حضرت ڈاکٹر رحمت علی صاحب، حضرت ڈاکٹر فیض علی صاحب، حضرت شیخ نور احمد صاحب، حضرت ڈاکٹر محمد اسماعیل صاحب گوڑیانی، حضرت شیخ حامد علی صاحب، حضرت با بومحمد افضل صاحب مؤسس البدر اور کئی دیگر احباب کرام مشرقی افریقہ میں باقاعدہ جماعت میں شامل تھے۔ مشرقی افریقہ میں اس آباد کاری اور آمد و رفت کا سلسلہ خلافت اولیٰ اور خلافت ثانیہ میں بھی جاری رہا۔ خلافت ثانیہ میں حضرت سید محمود اللہ شاہ صاحب بھی افریقہ تشریف لے گئے، جہاں آپ قریباً 16 سال تربیتی اور تعلیمی خدمات بجالاتے رہے۔ آپ کے والد ماجد کا نام حضرت ڈاکٹر سید عبدالستار شاہ صاحب نور اللہ مرقدہ ہے۔ جو ۲۷ سال تک حصیل رعیہ ضلع سیالکوٹ (حال ضلع ناروال) میں بطور اسٹنٹ سرجن خدمات بجالاتے رہے۔

کینیا میں حضرت شاہ صاحب کو اکثر گورنر ز مختلف تقاریب میں مدعو کیا کرتے تھے۔ ایک دفعہ بر صغیر کی معروف شخصیت محترم سر آغا خان صاحب نیرودی تشریف لے گئے۔ ایسے ہی موقع پر کسی تقریب میں حضرت شاہ صاحب کی سر آغا خان صاحب سے ملاقات ہوئی۔ اس تقریب میں محترم سر آغا خان صاحب نے سب سے ہاتھ ملانے اور حضرت شاہ صاحب کو گلے لگایا۔ تو اس وقت گورنر صاحب نے سر آغا خان سے کہا کہ تم نے کیوں ان کو گلے لگایا ہے جبکہ باقی سب سے ہاتھ ملانے پر اکتفا کیا ہے؟ تو انہوں نے جواب دیا کہ

He is the descendant of the Holy Prophet peace be upon him. He is my brother.

کہ یہ آنحضرت صلی اللہ علیہ وسلم کی نسل سے ہیں اور میرے بھائی ہیں۔ غرض کیا اپنے اور کیا غیر سمجھی آپ کی خوبیوں میں رطب المسان تھے۔ حضرت سید محمود اللہ شاہ صاحب ہمارے پیارے امام حضرت خلیفۃ المسیح الرابع رحمہ اللہ تعالیٰ کے ماموں تھے۔

سیدنا حضرت خلیفۃ المسیح الرابع رحمہ اللہ تعالیٰ اگست ستمبر 1988ء میں مشرقی افریقہ کے تاریخی دورہ پر تشریف لے گئے۔ اس دورے کے دوران اور اس کے بعد بھی کئی موقع پر آپ نے احباب جماعت احمدیہ کو بزرگان کے حالات زندگی اکٹھا کرنے کی تحریک فرمائی۔ اس موقع پر حضور نے مشرقی افریقہ کے ابتدائی رفقاء اور بزرگان کے حالات زندگی اکٹھے کرنے کیلئے ایک کمیٹی بھی مقرر فرمائی۔ حضور نے پہلی صدمی کے آخری خطبہ جمعہ میں اپنے اپنے خاندان کے بزرگوں کے حالات اور ان کے احسانات کو جمع کرنے کی تحریک کرتے ہوئے فرمایا:

”اس امر کی طرف بھی متوجہ کرنا چاہتا ہوں کہ سمندر کی تہہ میں بغیر مقصد کے اپنی لاشیں بچھانے والے گھونگوں کی پہلی نسل اس بات کی ضمانت دیتی ہے کہ اس کی آئندہ نسلیں ضرور فتح یاب ہوں گی اور وہ نسل سب سے بڑی فتح پانے والی ہے جو سب سے پہلے ترقی کے سلیقے سکھاتی ہے۔ لپس اپنے ان بزرگوں کے احسانات کو نہ بھولیں جو خدا کی راہ میں اپنی جانیں بچھاتے رہے جن پر احمدیت کی بلند و بالا عمارتیں تعمیر ہوئیں اور یہ عظیم الشان جزیرے اُبھرے۔ وہ لوگ ہماری دعاؤں کے خاص حق دار ہیں۔ اگر آپ اپنے پرانے بزرگوں کو ان عظمتوں کے وقت یاد رکھیں گے جو آپ کو خدا کے فضل عطا کرتے ہیں تو آپ کو حقیقی انکساری کا عرفان نصیب ہوگا۔ تب آپ جان لیں گے کہ آپ اپنی ذات میں کوئی بھی حقیقت نہیں رکھتے۔

حضور نے فرمایا:-

میں نے افریقہ کے دورے میں ایک یہ ہدایت دی تھی کہ اپنے بزرگوں کی نیکیوں اور احسانات کو یاد رکھ کے ان کیلئے دعا میں کرنا یہ ایک ایسا اچھا خلق ہے کہ اس خلق کو ہمیں اجتماعی طور پر نہیں بلکہ ہر گھر میں راجح کرنا چاہئے ان کے حالات کو زندہ رکھنا تمہارا فرض ہے ورنہ تم زندہ نہیں رہ سکو گے۔ اس سلسلہ میں میں نے ایک ملک غالباً کینیا میں ایک کمیٹی مقرر کی تھی۔ چنانچہ اس کمیٹی نے بڑا اچھا کام کیا اور ایک عرصہ تک ان کا میرے ساتھ رابطہ رہا اور بعض ایسے بزرگوں کے حالات اکٹھے کئے گئے جو نظر وہ سے او جھل ہو چکے تھے۔ اس لئے ہر خاندان کو اپنے بزرگوں کی تاریخ اکٹھا کرنے کی طرف متوجہ ہونا چاہئے۔ ان کی بڑائی کیلئے شائع کرنے کی خاطر نہیں بلکہ اپنے آپ کو بڑائی عطا کرنے کیلئے، ان کی مثالوں کو زندہ کرنے کیلئے ان کے واقعات کو محفوظ کریں اور پھر اپنی نسلوں کو بتایا کریں کہ یہ وہ لوگ ہیں جو تمہارے آباء و اجداد تھے اور کس طرح وہ لوگ دین کی خدمت کیا کرتے تھے۔

حضور نے فرمایا:-

بعض ایسے بھی ہو گے جن کو یہ استطاعت ہو گی کہ وہ ان واقعات کو کتابی صورت میں چھپوادیں..... میں امید رکھتا ہوں کہ اگر اس نسل میں ایسے ذکر زندہ ہوں گے تو اللہ تعالیٰ آپ کے ذکر کو بھی بلند کرے گا اور آپ یاد رکھیں کہ اگلی نسلیں اسی طرح پیار اور محبت سے اپنے سر آپ کے احسان کے سامنے جھکاتے ہوئے آپ کا مقدس ذکر کیا کریں گی اور آپ کی نیکیوں کو ہمیشہ زندہ رکھیں گی۔ (خطبہ جمعہ فرمودہ 17 مارچ 1989ء از افضل 27 مارچ 1989ء)

زیر نظر کتاب میں حضرت سید محمود اللہ شاہ صاحب کے سوانح حیات و کارہائے زندگی کی ایک جھلک پیش کی جا رہی ہے۔ آپ 25 ستمبر 1900ء میں رعیہ میں پیدا ہوئے اور 12 دسمبر 1952ء کو

آپ کا وصال ہوا۔ ٹی آئی ہائی سکول قادیان، چنیوٹ اور ربوہ میں آپ کی خدمات ہمیشہ یاد رکھی جائیں گی۔ آپ کی قیادت میں ٹی آئی سکول قادیان، چنیوٹ اور ربوہ نے کئی یادگار علمی ریکارڈ قائم کئے۔ مشرقی افریقہ میں آپ نے انتظامی اور علمی امور کے ساتھ ساتھ جماعت احمدیہ مشرقی افریقہ کی تعلیم و تربیت کیلئے غیر معمولی خدمات کی توفیق پائی۔ آپ نے اپنی اس 52 سالہ مختصر زندگی میں جو کارناٹے سر انجام دیئے ان کا اجمالي تذکرہ پیش کیا جا رہا ہے۔ نیز آپ کے دوست احباب اور شاگردوں کے آپ کے بارہ میں مشاہدات اور تاثرات بھی پیش کئے جا رہے ہیں۔ اللہ تعالیٰ اسے نافع الناس بنائے۔ خاکسار برادرم احمد طاہر مرزا صاحب کا ممنون ہے جنہوں نے یہ کتاب ترتیب دی نیزان تمام احباب کا بھی جنہوں نے اس سلسلہ میں ہماری مدد فرمائی۔ فجز اہم اللہ احسنالجزاء۔

---

---

## پیش لفظ

الحمد للہ کہ شعبہ اشاعت مجلس خدام الاحمدیہ پاکستان کو بزرگان سلسلہ عالیہ احمدیہ کی سیرت و سوانح پر کتب شائع کرنے کی سعادت حاصل ہو رہی ہے۔ سیدنا حضرت مسیح موعود علیہ السلام کے رفقائے کرام ہمارے لئے مشعل راہ ہیں۔ زیر نظر کتاب حضور علیہ السلام کے ایک رفیق حضرت سید محمود اللہ شاہ صاحب کی سیرت و سوانح پر مشتمل ہے۔ اس سے قبل مجلس خدام الاحمدیہ پاکستان آپ کے والد محترم حضرت سید عبدالستار شاہ صاحب اور آپ کے بھائی حضرت سید زین العابدین ولی اللہ شاہ صاحب کے متعلق کتابیں شائع کرنے کی سعادت حاصل کر چکی ہے۔ اس کتاب میں آپ کے خاندان کا اجمالي تعارف، آپ کے سوانح حیات، سیرت و اخلاق اور گونا گون دینی، علمی اور تدریسی خدمات کا ذکر کیا گیا ہے۔ نیز حضرت شاہ صاحب کے بارہ میں کئی بزرگان اور آپ کے دوست احباب کے نثارات بھی اس کتاب کی زینت ہیں۔ اللہ تعالیٰ اسے نافع الناس بنائے۔ آمين۔

## فہرست

1	رفقاء کرام کا مقام
3	غلام اپنے آقا کی نظر میں
4	حضرت مسیح موعود علیہ السلام کی شفقت
5	ارشادات حضرت خلیفۃ المسیح الاول نور اللہ مرقدہ
6	ارشادات حضرت خلیفۃ المسیح الثانی نور اللہ مرقدہ
8	ارشاد حضرت خلیفۃ المسیح الرابع رحمہ اللہ تعالیٰ
9	باب اول.....ایام زندگی پر ایک نظر
10	قرآن کریم سے محبت، نماز تہجد میں باقاعدگی
11	پاکیزہ حیات کا اجمائی خاکہ
15	باب دوم.....ابتدائی حالات زندگی
17	ابتدائی تعلیم اور زیارت حضرت مسیح موعود علیہ السلام
18	ٹی آئی سکول قادیان میں
19	ایک سفر کی سعادت
20	حضرت مسیح ناصری علیہ السلام کے مدفن کی زیارت
21	ایک صحت افزام مقام کی سیر
22	اعلیٰ تعلیم کے لئے انگلستان روانگی
22	علی گڑھ سے بی۔ٹی کا کورس
23	ٹی آئی سکول قادیان میں بطور استاد
24	باب سوم.....مشرقی افریقیہ میں خدمات
25	مشرقی افریقیہ میں احمدیت
26	خدمات سلسلہ پر ایک طائزہ نظر (1929ء تا 1937ء)

---

27	نیروی جماعت کی امتیازی حیثیت
28	انفاق فی سبیل اللہ
29	دعوت الی اللہ میں انہاک
30	اخلاقی و روحانی تربیت کے لیے مساعی
30	درس قرآن مجید و حدیث شریف
31	درس تذکرہ و تُتب حضرت مسیح موعود علیہ السلام
32	خدمات سلسلہ کا ایک اجمالی جائزہ (1938ء تا 1944ء)
32	سیرۃ النبی ﷺ پر تقاریر
33	تدریس قرآن کریم
33	آپ کی بعض اہم تقاریر
34	نیروی میں جلسہ سیرۃ النبی ﷺ
35	برکاتِ خلافت
36	جنگ اور ہندوستان
37	جماعت احمدیہ نیروی اور سکھ صاحبان کے دوستانہ تعلقات
40	مجلس خدام الاحمدیہ کا ہفتہ خلافت
40	جلسہ سالانہ کے موقع پر اظہارِ اخلاص
42	باب چہارم ..... تعلیمی و تربیتی کارنامے
43	قیام پاکستان اور ٹی آئی ہائی سکول
46	ٹی آئی ہائی سکول چینیوٹ کے ابتدائی حالات
48	ٹی آئی ہائی سکول ترقی کی منازل پر
48	انسپکٹر آف سکولز کے شاندار تاثرات
50	”یہ ادارہ ہمارے قومی رہنمای پیدا کرنے کا موجب ہو گا“
51	حضرت مصلح موعود نور اللہ مرقدہ کی تشریف آوری

---

---

51	”اولڈ بوائز“ میں آئی ہائی سکول کی خدمت میں ایک گزارش
53	تعلیم الاسلام ہائی سکول کی ریکارڈ کامیابی
55	باب پنجم ..... سیرت و اخلاق
59	اطاعت خلافت
60	باخلاق بزرگ
61	حضرت شاہ صاحب کے نمایاں کارنامے
70	ایک رفیق دیرینہ کے تاثرات
77	قابل تقلید قربانیاں
79	ایک کامیاب معمار دبستانِ احمد کا
82	بارع بگرزم مزاج
83	بہت شریف نفس اور تقویٰ شعار
85	حضرت شاہ صاحب مجسمہ فضائل تھے
92	ہر دلعزیز شخصیت
96	فرشته سیرت، نہایت مخلص، اعلیٰ کردار کے مالک
101	عشق رسولؐ سے معمور، صاحب الہام، نرم مزاج
102	خاک میں کیا صورتیں ہوں گی کہ پنهان ہو گئیں
107	اُذْكُرُوا مَوْتَكُمْ بِالْخَيْرِ متبعِمِ چہرہ
109	تجدد، نماز بجماعت اور تلاوت قرآن کریم
110	میرے شفیق استاد
112	باب ششم ..... سفر آخرت
115	وصال کے بارہ میں ایک روایا
116	قرارداد ہائے تعزیت
117	

---

---

122	حضرت خلیفۃ المسیح الراجح کا دورہ نیروی
122	ایک مکتب گرامی
125	باب ہفتہ ..... مکاتیب و مضمائیں
126	ایک مکتب
128	صاحب بصیرت کی سیر
131	”انتقام محمود“
135	تعلیم الاسلام ہائی سکول
139	باب ہشتم ..... خاندان
140	آپ کا خاندان
144	انشویو محترمہ فرخنده اختر شاہ صاحبہ
161	ایک رباعی
162	شجرہ نسب

---

## رفقاء کرام کا مقام

سیدنا حضرت مصلح موعود نور اللہ مرقدہ نے اپنے ایک خطبہ میں احباب جماعت کو رفقاء حضرت مسیح موعود علیہ الصلوٰۃ والسلام کی قدر و منزلت کا احساس دلاتے ہوئے فرمایا:

”حضرت مسیح موعود علیہ الصلوٰۃ والسلام کے زمانے میں کئی لوگ ایسے تھے جنہیں قادیانی میں صرف دو تین دفعہ آنے کا موقعہ ملا اور انہوں نے اپنے دل میں یہ سمجھا کہ خدا تعالیٰ نے بڑا فضل کیا کہ ہمارا قادیان سے تعلق پیدا ہو گیا اور ہم نے زمانہ کے نبی کو دیکھ لیا۔ مگر آج اس چیز کی اس قدر اہمیت ہے کہ ہماری جماعت میں سے کئی لوگ ہیں جو حضرت مسیح موعود علیہ الصلوٰۃ والسلام کا زمانہ یاد کر کے بڑی خوشی سے یہ کہنے کے لیے تیار ہو جائیں گے کہ کاش ہماری عمر میں سے دس یا بیس سال کم ہو جاتے لیکن ہمیں زندگی میں صرف ایک دفعہ حضرت مسیح موعود علیہ الصلوٰۃ والسلام کو دیکھنے کا موقع مل جاتا..... حضرت مسیح موعود علیہ الصلوٰۃ والسلام کا زمانہ تو گذر گیا اب آپ کے خلفاء اور (رفقاء) کا زمانہ ہے مگر یاد رکھو کچھ عرصہ کے بعد ایک زمانہ ایسا آئے گا جب چین سے لے کر یورپ کے کناروں تک لوگ سفر کریں گے اس تلاش، اس جستجو اور اس دھن میں کہ کوئی شخص انہیں ایسا مل جائے جس نے حضرت مسیح موعود علیہ الصلوٰۃ والسلام سے بات کی ہو مگر انہیں کوئی ایسا شخص نہیں ملے گا۔ پھر وہ کو شش کریں گے کہ انہیں کوئی ایسا شخص مل جائے جس نے حضرت مسیح موعود علیہ الصلوٰۃ والسلام سے بات نہ کی ہو، آپ سے مصافحہ نہ کیا ہو صرف اس نے آپ کو دیکھا ہی ہو مگر انہیں ایسا بھی کوئی شخص نظر نہیں آئے گا۔ پھر وہ تلاش کریں گے کہ کاش انہیں کوئی ایسا شخص مل جائے جس نے گو حضرت مسیح موعود علیہ الصلوٰۃ والسلام

سے بات نہ کی ہو، آپ سے مصافحہ نہ کیا ہو، آپ کو دیکھا نہ ہو، مگر کم از کم وہ اس وقت اتنا چھوٹا بچہ ہو کہ حضرت مسیح موعود علیہ الصلوٰۃ والسلام نے اس کو دیکھا ہو مگر انہیں ایسا بھی کوئی شخص نہیں ملے گا۔ لیکن آج ہماری جماعت کے لیے موقع ہے کہ وہ ان برکات کو حاصل کرے۔“

(الفضل قادریان ۱۵ اپریل ۱۹۲۲ء صفحہ ۴، ۳)

اللہ تعالیٰ ہمیں ان برکات سے فیض حاصل کرنے کی توفیق عطا فرمائے اور حضرت مسیح موعود علیہ السلام کے رفقاء کرام کے حالاتِ زندگی پڑھ کر ان کے مطابق اپنی زندگی سنوارنے کی توفیق عطا فرمائے۔ آمین

---

---

# غلام اپنے آقا کی نظر میں

## حضرت مسیح موعود علیہ السلام کی شفقت

”سید محمود اللہ شاہ صاحب اپنے والدین کے ساتھ قادیان گئے اور  
حضرت مسیح موعود علیہ السلام کو قرآن شریف کا ایک حصہ پڑھ کر سنایا۔  
حضرت (مسیح موعود علیہ السلام) سن کر بہت خوش ہوئے اور ان کو  
پیار سے گود میں بٹھالیا،“ ۷

ایں سعادت بزورِ بازو نیست

(روزنامہ الفضل ربوہ ۲۳ جنوری ۱۹۵۳ء)

---

---

## ارشادات حضرت خلیفۃ المسیح الاول نور اللہ مرقدہ

آپ کے والد ماجد حضرت سید عبدالستار شاہ صاحب فرماتے ہیں:

”حضرت خلیفہ اول (اللہ تعالیٰ آپ سے راضی ہو) کبھی کبھی مجھ کو فرمایا کرتے تھے کہ آپ نے اپنی اولاد کی خوب تربیت اور پرورش کی ہے۔ جس سے ہم کو دیکھ کر رشک آتا ہے۔“

(وصیت حضرت سید عبدالستار شاہ صاحب صفحہ ۲)

### حضرت خلیفۃ المسیح الاول فرماتے ہیں:

”ان چاروں بھائیوں (حضرت سید زین العابدین ولی اللہ شاہ صاحب، حضرت ڈاکٹر سید حبیب اللہ شاہ صاحب، حضرت سید عزیز اللہ شاہ صاحب اور حضرت سید محمود اللہ شاہ صاحب) کو دیکھ کر طبیعت بہت خوش ہو جاتی ہے۔ ان کے والد نے ان کی تربیت نہایت اچھے رنگ میں کی ہے۔ خود نیک ہونا بڑی بات ہے مگر آگے اولاد کو اپنے رنگ میں رنگین کرنا بھی کمال ہے۔“

(حوالہ روزنامہ افضل ربوہ ۲۳ جنوری ۱۹۵۳ء)

## ارشادات حضرت خلیفۃ المسیح الثانی نور اللہ مرقدہ

حضرت خلیفۃ المسیح الثانی نور اللہ مرقدہ کے ایک رؤیا کا ذکر کرتے ہوئے حضرت مرزا عبد الحق صاحب رحمہ اللہ تعالیٰ مکرم صدر صاحب مجلس خدام الامم یہ پاکستان کے نام اپنے ایک مکتوب میں تحریر فرماتے ہیں۔

”حضرت سید محمود اللہ شاہ صاحب کے متعلق ایک مختصر سامضمون لکھ کر آپ کی خدمت میں بھیجا تھا۔ اس ضمن میں حضرت مصلح موعود نور اللہ مرقدہ کی ایک خواب مجھے یاد آئی۔ جس میں حضرت شاہ صاحب کا بھی ذکر ہے وہ بھی آپ کی خدمت میں لکھتا ہوں۔

حضور اپنے خط مورخ ۱۹۲۶ء کتوبر ۱۹۳۱ء میں تحریر فرماتے ہیں:

”پرسوں میں نے خواب میں دیکھا کہ میں (بیت) مبارک کے اس حصہ میں کھڑا ہوں جو حضرت مسیح موعود علیہ السلام کا بنایا ہوا ہے۔ محمود اللہ شاہ اور ایک اور شخص جو یاد نہیں رہے وہاں کھڑے ہیں اور ہم اس قدر پاس کھڑے ہیں کہ قریباً قریباً بغل گیر ہونے کی حالت ہے میں نے سید محمود اللہ شاہ صاحب کے کندھے پر ہاتھ رکھا ہوا ہے۔ انہوں نے دوسرے آدمی کے۔ اس تیسرے شخص اور میرے درمیان جگہ خالی ہے۔ اتنے میں آپ آ کر اس جگہ کھڑے ہو گئے ہیں اور اس قدر قریب ہو کر کہ اس حلقہ میں داخل ہو کر میرا باز یا سینہ اس طرح چھونا شروع کیا ہے جس طرح کوئی محبت سے چھوتا ہے۔ جس پر میں نے بھی محبت سے اپنا ہاتھ اٹھا کر آپ کے دائیں کان کا گوشت ہاتھ میں پکڑ کر اس طرح ملنا شروع کیا ہے جس طرح پیار اور سرزنش دونوں مدنظر ہوتے ہیں اور باپ اپنے بچہ کو محبت سے تنپہہ کرتا ہے۔ اس پر آپ بھی مسکرا پڑے ہیں اور میں بھی مسکرا دیا ہوں۔“

اس خواب سے حضرت شاہ صاحب کا حضور (نور اللہ مرقدہ) سے قرب ظاہر ہے۔“  
(۴ مارچ ۲۰۰۳ء)

### شفیق اُستاد کی شفقت کا اثر

حضرت سید محمود اللہ شاہ صاحب کے شاگردوں کے بہت سے ایسے واقعات ہیں کہ جہاں کہیں ان شاگردوں کو معلوم ہوا کہ فلاں شخص حضرت سید محمود اللہ شاہ صاحب کے عزیزو اقارب میں سے ہے تو اس کے ساتھ حسب توفیق حسنِ سلوک کا مظاہرہ کیا۔ آپ کے ایک شاگرد کی بابت سیدنا حضرت مصلح موعود (اللہ تعالیٰ آپ سے راضی ہو) فرماتے ہیں:-

”پرسوں میں نے ایک روایا میں دیکھا کہ کوئی شخص بیٹھا ہے جس کو میں پہچانتا نہیں۔ میں اسے ایک نسخہ دے رہا ہوں اور کہہ رہا ہوں کہ ڈاکٹر فضل نے یہ لکھ کر دیا ہے۔ اُس کے اوپر پیڈ پر اس کا مونوگراف بھی چھپا ہوا ہے جو نہایت اعلیٰ اور خوبصورت ہے۔ یہ بھی عجیب بات ہے کہ ایک ڈاکٹر فضل کو میں جانتا ہوں۔ میں کوئی لگایا تو مجھے گاؤٹ کا دورہ ہوا۔ ڈاکٹروں نے کہا دانت دکھائیں۔ جب ایک ڈاکٹر کو میں دانت دکھانے لگیا تو اس کے مکان پر بورڈ لگا ہوا تھا ”ڈاکٹر فضل“، جب ہم فیس دینے لگے تو انہوں نے کہا، میں تو سید محمود اللہ شاہ صاحب کا شاگرد ہوں انہوں نے مجھے بچوں کی طرح پالا ہے اس لئے میں آپ سے فیس نہیں لے سکتا۔“

(رپورٹ مجلس مشاورت ۱۹۵۷ء، صفحہ ۱۰۲، ۱۰۳)

## ارشاد حضرت خلیفۃ المسیح الرابع رحمہ اللہ تعالیٰ

سیدنا حضرت خلیفۃ المسیح الرابع رحمہ اللہ تعالیٰ حضرت سید محمود اللہ شاہ صاحب کے خلافت کے گھرے ادب کا ذکر کرتے ہوئے فرماتے ہیں:

”بعض لوگوں کے دیکھنے کا انداز یہ ہوتا ہے کہ وہ دونوں آنکھوں کے درمیان ماتھے پر اور اوپر نظر رکھتے ہیں۔ ہمارے ایک مرحوم ماموں سید محمود اللہ شاہ صاحب ان کا یہی انداز ہوا کرتا تھا۔ حضرت مصلح موعود (اللہ تعالیٰ آپ سے راضی ہو) سے کبھی ملنے آتے تو ہمیشہ اسی طرح دیکھتے تھے اور آنکھوں میں آنکھیں ڈالنے کا کوئی سوال نہیں تھا اور دل کی پیاس بھی بجھ جاتی تھی کہ پورا چہرہ غور سے دیکھوں۔ چنانچہ ایک دو دفعہ میں نے محسوس کیا کہ مجھے بھی اس طرح دیکھ رہے ہیں۔ میں نے پوچھا کہ یہ کیا بات ہے آپ کی نگاہیں میرے اوپر ہوتی ہیں مگر ملتی نہیں تو تب انہوں نے یہ راز سمجھایا کہ میں نے اپنے لئے ایک ترکیب بنائی ہوئی ہے کہ ماتھے کے اوپر دو آنکھوں کے درمیان اس جگہ دیکھتا ہوں تو دیکھنے والوں کو یہ محسوس نہیں ہوتا کہ مجھے دیکھ نہیں رہا اور میری نظریں بھی ادب کی وجہ سے آنکھوں میں آنکھیں نہیں ڈالتیں۔ تو یہ بھی ایک انداز ہے جو حضرت مسیح موعود علیہ السلام کے ایک (رفیق) جو عمر میں حضرت مسیح موعود علیہ السلام کے وصال کے وقت چھوٹے تھے مگر پھر بھی اتنے چھوٹے نہیں تھے۔ کیونکہ میری والدہ (حضرت سیدہ ام طاہر جو ۱۹۰۵ء میں پیدا ہوئیں) سے عمر میں بڑے تھے اور میری والدہ کی حضرت مسیح موعود علیہ السلام کے زمانہ میں آپ کے بچے (صاحبزادہ مرزا مبارک احمد صاحب مرحوم) سے شادی ہوئی۔ پس اس وجہ سے میں سمجھتا ہوں کہ یہ بھی (رفقاء) ہی کارگر ہے جو حضرت سید محمود اللہ شاہ صاحب نے بیان فرمایا ہے۔“

(خطبہ جمعہ افضل ربوبہ ۲۶ ستمبر ۱۹۹۸ء صفحہ ۷)

## باب اول

ایام زندگی پر ایک نظر

---

---

## قرآن کریم سے محبت

”حضرت سید محمود اللہ شاہ صاحب) تیسرا چوتھے دن  
قرآن شریف ختم کر لیتے تھے۔ ۱۹۲۹ء میں دس دفعہ قرآن  
شریف ختم کیا۔ فرماتے تھے کہ میری صلاح تو پندرہ دفعہ ختم  
کرنے کی تھی۔“  
(روزنامہ الفضل ربوہ ۲۳ جنوری ۱۹۵۳ء)

## نماز تہجد میں باقاعدگی

”آپ فرمایا کرتے تھے کہ نماز تہجد ہم باقاعدہ ادا کیا کرتے  
تھے اور ہم بچپن میں سمجھا کرتے تھے کہ پانچوں نمازوں کی  
طرح تہجد بھی فرض ہے اس لئے کہ ہمارے گھر میں تہجد کی نماز  
باقاعدہ ادا کی جاتی تھی۔ چھوٹے بڑے بھی تہجد پڑھا کرتے  
تھے۔“  
(روزنامہ الفضل ربوہ ۲۳ جنوری ۱۹۵۳ء صفحہ ۳)



## پا کیزہ حیات کا اجمالی خاکہ

- حضرت سید محمود اللہ شاہ صاحب کے والد ماجد حضرت ڈاکٹر سید عبد الستار شاہ صاحب نور اللہ مرقدہ کا خاندان بخارا سے ہجرت کر کے کئی صدیاں قبل بر صغیر پاک و ہند کے مختلف علاقوں خصوصاً بھکر، کلر سید اس اور سیہا لہ (علاقہ راولپنڈی) میں آ کر مقیم ہو گیا۔
- حضرت ڈاکٹر سید عبد الستار شاہ صاحب نور اللہ مرقدہ کی ۹۵-۱۸۹۳ء میں تحصیل رعیہ ضلع سیالکوٹ (حال ضلع ناروال) میں بطور اسٹینٹ سرجن تقرری ہوئی۔
- حضرت ڈاکٹر سید عبد الستار شاہ صاحب نور اللہ مرقدہ نے اپریل ۱۹۰۱ء میں حضرت مسیح موعود علیہ السلام کی بیعت کرنے کی سعادت حاصل کی۔
- حضرت سید محمود اللہ شاہ صاحب ۱۹۰۰ء میں رعیہ ضلع سیالکوٹ (موجودہ تحصیل وضلع ناروال) میں پیدا ہوئے۔
- آپ نے ابتدائی تعلیم مشن سکول ناروال سے حاصل کی۔
- ۱۹۰۲ء میں چار سال کی عمر میں حفظ قرآن کا آغاز کیا اور ۱۹۰۶ء میں مکمل کر لیا۔
- ۱۹۰۷ء میں آپ اپنے والدین کے ہمراہ زیارت مرکز کیلئے قادیان تشریف لے گئے اور حضرت مسیح موعود علیہ السلام کی زیارت بھی کی۔
- آپ نے حضرت مسیح موعود علیہ السلام کو قرآن سنایا۔ حضرت مسیح موعود علیہ السلام نے از راہ شفقت انہیں گود میں بھالیا اور شفقت و محبت کا سلوک فرمایا۔
- ۱۹۰۸ء میں ٹی آئی سکول قادیان میں داخل ہوئے اور ۱۹۱۷ء میں میٹرک کا امتحان پاس کیا۔
- میٹرک کے بعد ۱۹۱۷ء میں اسلامیہ کالج لاہور میں داخلہ لیا جہاں سے ۱۹۲۱ء میں

آپ نے بی۔ اے کا امتحان پاس کیا۔

- جون تا ستمبر ۱۹۲۱ء آپ سیدنا حضرت مصلح موعود کے ساتھ کشمیر کے سفر پر رہے۔
- ۲۶ / ۲۷ اگست ۱۹۲۱ء کو آسٹریا کے سنبور کشمیر میں جلسہ ہوا جس میں حضرت مصلح موعود نے بھی تقریر فرمائی۔ ۲۶ اگست کے اجلاس میں حضرت سید محمود اللہ شاہ صاحب کو تلاوت کرنے کی سعادت حاصل ہوئی۔ (افضل قادیان ۵ ستمبر 1921)
- آپ کی پہلی شادی آپ کی ماں ماموں زاد سیدہ دیانت النساء صاحبہ سے بچپن میں ہوئی۔ جن سے ایک بچی پیدا ہوئی۔ ان کی وفات کے بعد دوسری شادی مکرمہ سیدہ فاطمہ صاحبہ (محمودہ بیگم) بنت حضرت مولانا سید سروشہ صاحب سے ہوئی۔
- ۲۵ نومبر ۱۹۲۲ء میں ریلوے انجینئرنگ کی فنی تعلیم کے سلسلہ میں انگستان تشریف لے گئے۔ آپ نے دوران قیام یہاں سے انگریزی اور لاطینی زبان میں بھی سیکھیں۔ تعلیم کمل کرنے کے بعد آپ ۱۹۲۳ء میں واپس قادیان تشریف لے آئے۔
- ۲۵-۲۶ نومبر ۱۹۲۲ء میں علی گڑھ سے بی۔ ٹی کا کورس کمل کیا۔
- بی۔ ٹی کرنے کے بعد ۱۹۲۵ء سے آپ نے ٹی آئی سکول قادیان میں تدریسی خدمات سرانجام دینے کا آغاز کیا۔
- سیدنا حضرت خلیفۃ المسیح الثانی نور اللہ مرقدہ کی اجازت سے آپ ۱۹۲۹ء میں نیرو بی مشرقی افریقہ روانہ ہوئے جہاں آپ انڈین ہائی سکول میں بطور ٹھیکر خدمات سرانجام دیتے رہے۔
- مشرقی افریقہ میں آپ نے تعلیم و تدریس کے علاوہ جماعت کی تربیت، دینی اور علمی سرگرمیوں میں غیر معمولی خدمات سرانجام دیں اور جماعت کو منظم کیا جس کی بناء پر مرکز نے محترم مولانا شیخ مبارک احمد صاحب مرحوم کو نومبر ۱۹۳۳ء میں مشرقی افریقہ کے لئے بطور مرتبی روانہ کیا۔

- آپ مشرقی افریقہ سے پہلی بار ۱۹۳۲ء میں قادیان تشریف لائے۔
  - آپ رخصت ختم ہونے پر ۶ اگسٹ ۱۹۳۵ء کو دوبارہ مع اپنے دوپھوں کے نیرو بی روانہ ہو گئے۔ (الحکم قادیان ۱۳ اگسٹ ۱۹۳۵ء صفحہ ۲)
  - ۱۹۳۲ء میں مشرقی افریقہ سے رخصت پر قادیان تشریف لائے اور محترمہ فرخندہ اختر صاحبہ بنت حضرت شیخ نیاز احمد صاحب سے شادی کی۔
  - آپ ۱۹۳۳ء میں مشرقی افریقہ کی مرکزی انجمن کے پر یڈنٹ نٹ بنے جہاں آپ نے تعمیر بیت ٹپورا میں غیر معمولی خدمات سرانجام دیں۔
  - مشرقی افریقہ کینیا میں سولہ سال تک قیام کے بعد ۱۱ اکتوبر ۱۹۳۳ء کو قادیان تشریف لائے۔ (الفصل ۱۳ اکتوبر ۱۹۳۳ء صفحہ ۱)
  - قادیان واپس آنے پر ۱۹۳۴ء میں ہی حضرت مصلح موعود نور اللہ مرقدہ نے آپ کو ٹی آئی ہائی سکول کا ہیڈ ماسٹر مقرر فرمایا۔
  - ۱۹۳۵ء میں پراؤشنل ایسوی ایشن کا سہ روزہ اجلاس آپ کی صدارت میں قادیان میں منعقد ہوا جس میں پنجاب بھر کے ہیڈ ماسٹر مدعو تھے۔
  - قیام پاکستان تک آپ ٹی آئی سکول میں بطور ہیڈ ماسٹر خدمات بجالاتے رہے۔
  - اگست ۱۹۳۷ء میں تقسیم ہند پر آپ پہلے لاہور مقیم ہوئے بعد ازاں چنیوٹ منتقل ہو گئے۔
  - ۱۹۳۸ء میں چنیوٹ میں ٹی آئی سکول کا دوبارہ آغاز کیا۔ جہاں ۱۹۵۰ء تک آپ بطور ہیڈ ماسٹر خدمات بجالاتے رہے۔ ۱۹۵۰ء سے ٹی آئی سکول چنیوٹ سے مرکز سلسلہ ربوہ منتقل ہوا جہاں آپ حسب سابق خدمات بجالاتے رہے۔
  - دسمبر ۱۹۵۰ء میں آپ کو قادیان جانے کی سعادت حاصل ہوئی۔ جو قافلہ قادیان کیلئے روانہ ہوا، اس میں آپ کا نام ۵۵ ویں نمبر پر شامل ہے۔
- (ضمیمه تاریخ احمدیت جلد ۱۵ صفحہ ۲۱)

- 
- ۱۹۵۲ء میں تعلیم الاسلام ہائی سکول ربوہ نے پنجاب یونیورسٹی میں شاندار ریکارڈ قائم کئے۔ پہلی دس پوزیشنوں میں چار پوزیشنیں آپ کے سکول کے طلباء نے حاصل کیں۔ (الفضل لاہور کا ارمنی ۱۹۵۲ء صفحہ ۱)
- چنیوٹ اور ربوہ میں آپ کی قیادت میں ٹی آئی سکول نے کئی یادگار ریکارڈ قائم کئے۔ آپ زندگی کے آخری سالوں تک خدمات بجالاتے رہے۔
- ۱۶ دسمبر ۱۹۵۲ء کو آپ کا وصال ہوا اور تدفین بہشتی مقبرہ ربوہ میں عمل میں آئی۔
- وصال کے وقت آپ کی عمر باون سال تھی۔ اللہ تعالیٰ آپ کے درجات بلند فرمائے۔



باب دوم

# ابتدائی حالاتِ زندگی

---

---



برصیر پاک و ہند میں سادات صدیوں سے آباد ہیں۔ حضرت ڈاکٹر سید عبدالستار شاہ صاحب اور آپ کی اہلیہ محترمہ حضرت سیدہ سعیدۃ النساء صاحبہ کے بزرگ جدا مجد بھکری سید تھے۔ بھکری سیدوں کے مورث اعلیٰ حضرت سید بدر الدین بھکری تھے جن کا مزار اوچ شریف بہاولپور میں ہے۔ ان بزرگان کا آبائی گاؤں کلر سیداں اور سہالہ ضلع راولپنڈی قریباً پانچ صد برس سے آباد ہے۔

حضرت سید محمود اللہ شاہ صاحب کے والد ماجد کا نام حضرت ڈاکٹر سید عبدالستار شاہ صاحب تھا جو ۱۸۲۲ء میں سہالہ میں پیدا ہوئے۔ آپ کے دادا کا اسم گرامی حضرت باغ حسن شاہ صاحب تھا۔ اس خاندان کا سلسلہ نسب حضرت امام حسین رضی اللہ عنہ تک جاتا ہے۔ حضرت سید عبدالستار شاہ صاحب (اللہ تعالیٰ آپ سے راضی ہو) ڈاکٹری کی تعلیم حاصل کرنے کے بعد ۱۸۹۵ء کے ابتدائی سالوں میں بطور اسٹینٹ سر جن رعیہ خاص (جو اس زمانے میں تحصیل ہوا کرتی تھی) میں تشریف لائے۔ رعیہ کی موجودہ تحصیل وضع نارووال ہے۔ رعیہ میں آپ ۱۹۲۰ء تک بطور اسٹینٹ سر جن ہسپتال میں طبی فرائض سرانجام دیتے رہے۔ حضرت سید محمود اللہ شاہ صاحب (اللہ تعالیٰ آپ سے راضی ہو) ۱۹۰۰ء میں رعیہ خاص میں پیدا ہوئے۔ آپ کل آٹھ بہن بھائی تھے اور بہن بھائیوں میں آپ کا نام چھٹے نمبر پر ہے۔

(خودنوشت سوانح حیات سید ولی اللہ شاہ صاحب۔ روزنامہ الفضل ربوبہ ۲۳، ۲۵، ۲۷ جنوری ۱۹۵۳ء۔ تابعین

(۳۰۶، ۳۰۷، ۲۰، ۵۸ صفحہ.....)

## ابتدائی تعلیم اور زیارت حضرت مسیح موعود علیہ السلام

آپ نے ابتدائی تعلیم رعیہ خاص میں حاصل کی اور گھر سے حفظ قرآن کریم کا آغاز کیا اور اللہ تعالیٰ کے فضل و احسان سے آٹھ سال کی عمر میں حفظ قرآن مکمل کر لیا۔

آپ کا بیان ہے کہ میں نے ۱۹۰۷ء میں حضرت مسیح موعود علیہ السلام کی زیارت کی سعادت حاصل کی اور کئی دفعہ حضرت مسیح موعود علیہ السلام کو قرآن کریم سنانے کی سعادت حاصل کی۔ آپ ۱۹۰۷ء میں اپنے والدین کے ہمراہ جن کا یہ دستور تھا کہ ہر سال تین ماہ کی رخصت لے کر سیدنا حضرت مسیح موعود علیہ السلام کی صحبت سے فیض روحانی حاصل کرنے کے لئے قادیانی دارالامان حاضر ہو جایا کرتے تھے، زیارت مرکز کیلئے قادیان روانہ ہوئے۔ جہاں آپ نے حضرت مسیح موعود علیہ السلام کی ملاقات کا شرف حاصل کیا۔ چنانچہ اس کی بابت آپ کے دیرینہ دوست اور ہم صدر محترم ضیاء الدین احمد قریشی صاحب ایڈو و کیٹ (اللہ تعالیٰ آپ کے درجات بلند کرے) تحریر کرتے ہیں:-

”آپ کے والد محترم (حضرت ڈاکٹر سید عبدالستار شاہ صاحب) کو یہ شوق پیدا ہوا کہ سید عزیز اللہ شاہ صاحب یعنی آپ کے بڑے بیٹے کو قرآن شریف حفظ کروائیں لیکن ساتھ ہی یہ خیال آیا کہ اگرچھوٹے بچے یعنی محمود اللہ شاہ صاحب کو بھی ساتھ لگا دیا جائے تو بڑا بچہ بھی زیادہ شوق سے اس کام کو کرنے لگے گا۔ چنانچہ انہوں نے سید محمود اللہ شاہ صاحب کو بھی قرآن حفظ کرنے پر لگا دیا۔ شاہ صاحب کی عمر اس وقت چار سال تھی (۱۹۰۴ء کا ذکر ہو رہا ہے) چنانچہ اس کام کے واسطے ایک حافظ قرآن کی خدمات حاصل کی گئیں۔ (حضرت سید محمود اللہ شاہ صاحب کے والد صاحب کو بہت شوق تھا کہ ان کے بچے قرآن شریف پڑھ جائیں..... اس مقصد کو منظر رکھتے ہوئے حضرت شاہ صاحب ان دونوں بچوں کو صبح سوریے ہی حافظ صاحب کے پاس بھجوادیتے تھے اور یہ دن بھر وہیں رہتے

تھے۔ کھانا وہیں جاتا تھا اور عشاء کے وقت وہاں سے لے آتے تھے۔ جن دنوں وہ قرآن شریف حفظ کر رہے تھے تو سید محمد اللہ شاہ صاحب اپنے والدین کے ساتھ قادیان آئے اور حضرت مسیح موعود علیہ السلام کو قرآن شریف کا ایک حصہ پڑھ کر سنایا۔ حضرت مسیح موعود علیہ السلام سن کر بہت خوش ہوئے اور ان کو پیار سے گود میں بٹھالیا۔ (حضرت سید) محمد اللہ شاہ صاحب نے آٹھ نو سال کی عمر میں مکمل قرآن شریف حفظ کر لیا تھا۔

(حضرت) سید محمد اللہ شاہ صاحب کی بڑی ہمیشہ (حضرت سیدہ زینب النساء گیم صاحبہ) یعنی والدہ صاحبہ سید عبداللہ شاہ (ابن سید شیر شاہ صاحب) سے روایت ہے کہ بچپن میں شاہ صاحب گھر میں کسی سے مانگ کر یا کسی سے چھین کر نہیں کھایا کرتے تھے مزاج میں خد، شوخی یا چڑچڑا پن نہیں تھا۔ بہت سنجیدہ، خاموش اور کوہ وقار تھے۔ (الفضل ربوہ ۲۳ جنوری ۱۹۵۳ء)

## ٹی آئی سکول قادیان میں

آپ کے بڑے بھائی حضرت سید زین العابدین ولی اللہ شاہ صاحب اور حضرت ڈاکٹر سید حبیب اللہ شاہ صاحب ۱۹۰۳ء سے قادیان میں تعلیم حاصل کر رہے تھے اس کا ذکر حضرت سید زین العابدین ولی اللہ شاہ صاحب نے اپنی خود نوشت سوانح حیات میں کیا ہے۔ حضرت سید محمد اللہ شاہ صاحب ۱۹۰۸ء میں حصول تعلیم کیلئے ٹی آئی سکول قادیان میں داخل ہوئے۔ جہاں سے آپ نے ۱۹۱۷ء میں میٹرک کا امتحان پاس کیا۔ ۱۹۱۷ء میں ہی میٹرک مکمل کرنے کے بعد آپ بی۔ اے کرنے کی غرض سے لاہور تشریف لے آئے جہاں آپ نے اسلامیہ کالج لاہور سے بی۔ اے کا امتحان ۱۹۲۱ء میں پاس کیا۔ دوران تعلیم آپ نے رہاش احمدیہ ہوٹل لاہور میں اختیار کی۔

(خود نوشت سوانح حیات ولی اللہ شاہ۔ روپرٹ مجلس مشاورت ۱۹۲۸ء صفحہ ۲۲۲۔ الفضل ربوہ ۲۳ جنوری ۱۹۵۳ء)

آپ کے قادیان میں طالب علمی کے زمانہ کی بابت مکرم و محترم ضیاء الدین احمد قریشی

صاحب ایڈوکیٹ (اللہ تعالیٰ آپ کے درجات بلند فرمائے) تحریر کرتے ہیں:

”سید محمود اللہ شاہ صاحب (اللہ تعالیٰ آپ سے راضی ہو) سے میرے بہت پرانے تعلقات تھے۔ لی آئی ہائی سکول (قادیانی) میں ان کے بڑے بھائی سید عزیز اللہ شاہ صاحب مرحوم میرے کلاس فیلو تھے..... سید محمود اللہ شاہ صاحب (اللہ تعالیٰ آپ سے راضی ہو) ہم سے ایک کلاس پیچھے تھے اور ان کے برادر بزرگ حضرت سید زین العابدین ولی اللہ شاہ صاحب ہمیں انگریزی پڑھایا کرتے تھے۔ ہم ایک ہی بورڈنگ میں ایک ہی جگہ پر رہا کرتے تھے اور نمازوں اور درسوں میں بھی ساتھ ہی رہا کرتے تھے..... ہم قطار بنا کر نمازیں پڑھنے جایا کرتے تھے تو محمود اللہ شاہ صاحب قطار میں سب سے پیچھے رہا کرتے تھے۔ شاہ صاحب بہت ہی شرمنیلے واقع ہوئے تھے۔ دوسرے لڑکے لڑتے جھگڑتے تھے مگر میں نے شاہ صاحب کو کسی سے لڑتے جھگڑتے نہیں دیکھا اور نہ ہی کبھی اوپھی آواز سے بولتے سنًا۔ وہ متانت اور نہایت خاموشی سے اپنے کام میں لگے رہتے تھے۔ ہمارے بورڈنگ میں ہفتہواری میٹنگ ہوا کرتی تھی۔ جس میں شاہ صاحب تلاوت قرآن کریم کے کام کو سرانجام دیا کرتے تھے۔ بازار میں کھڑے ہو کر کوئی چیز نہ کھاتے تھے۔ (حضرت سید محمود اللہ) شاہ صاحب حضرت خلیفۃ المسیح الاول کے درسون میں باقاعدہ شامل ہوتے تھے۔

(روزنامہ الفضل ربوبہ ۲۳ جنوری ۱۹۵۳ء)

## ایک سفر کی سعادت

1921ء میں سیدنا حضرت مصلح موعود نور اللہ مرقدہ طیبی مشورہ کے مطابق معاہد خانہ و عزیز واقارب ایک بڑے وفد کی صورت میں تین ماہ کیلئے کشمیر کے دورے پر تشریف لے گئے۔ آپ کا یہ دورہ 25 جون سے شروع ہو کر 29 ستمبر 1921ء کو اختتام پذیر ہوا۔ حضرت سید محمود اللہ شاہ صاحب کو اس سفر میں حضور کے ہمراہ جانے کی سعادت حاصل ہوئی۔ اس سفر کے دوران حضور انت ناگ اسلام آباد، گاندھر بل، چشمہ اچھا بل، چشمہ ویری ناگ، آسنور،

یاڑی پورہ اور بعض دیگر مقامات پر بھی تشریف لے گئے۔ اس سفر میں حضرت سید محمود اللہ شاہ صاحب کو حضور کے پرائیویٹ سیکریٹری کے طور پر خدمات بجالانے کی سعادت حاصل ہوئی۔ اس عرصہ کے سفر کے کوائف اور حضور کی دیگر مصروفیات پر مشتمل آپ کی تحریر کردہ ڈائریاں مسلسل تین ماہ الفضل میں شائع ہوتی رہیں۔

سیدنا حضرت مصلح موعود نے اس دوران جو خطبات و خطابات ارشاد فرمائے ان میں سے اکثر آپ کو قلمبند کرنے کی سعادت بھی حاصل ہوئی۔ اس عرصہ میں حضرت شاہ صاحب کی جملہ خط و کتابت مدیر الفضل قادریان کے ساتھ ہوئی۔ اس سفر میں کشمیر میں سو سے زائد افراد بیعت کر کے سلسلہ احمدیہ میں داخل ہوئے۔ اس سفر کی آپ کی تحریر کردہ بعض روپرتوں سے دلچسپ کوائف بطور نمونہ پیش ہیں۔ حضرت شاہ صاحب تحریر فرماتے ہیں:-

”الحمد لله کہ مقام گاندھر بل میں چند روز قیام سے اور خصوصاً اس جگہ دریائے سندھ (دریائے جہلم کا ایک معاون دریا) میں روزانہ غسل سے حضرت خلیفۃ المسیح الثانی ایدہ اللہ کی صحت میں نمایاں فرق معلوم ہونے لگ گیا۔ ایک پنڈت صاحب نے ذکر کیا کہ برف کا پہاڑ بہت قریب ہے۔ ایک دن میں دیکھ کر آدمی واپس آ سکتا ہے۔ اس لئے موئخہ 24 (جولائی) کو بھرا ہی چند احباب گھوڑوں پر سوار ہو کر برف والے پہاڑ کی سیر کیلئے تشریف لے گئے۔ مگر آٹھ دس میل جانے کے بعد معلوم ہوا کہ برف تین چار دن کی مسافت کے بعد ملے گی۔ اس لئے اسی مقام سے حضور واپس تشریف لے آئے۔“

(الفضل قادریان 8 راگست 1921ء ص 1-2)

### حضرت مسیح ناصری علیہ السلام کے مدفن کی زیارت

”یکم راگست کو حضور کی طبیعت مبارک قدرے خراب رہی۔ بعد نماز عصر حضور مع اپنے تمام اہل خانہ حضرت مسیح ناصری کے مدفن مبارک کی زیارت

کیلئے محلہ خانیار میں تشریف لے گئے۔ وہاں حضور نے بہت دیر تک دعا کی اور روپہ کے محافظ کو اس کی مرمت کے لئے پانچ روپے دیئے۔ واپسی پر حضور نے فرمایا:

”بہت اچھا ہوا اگر ہماری جماعت کے آدمی جب اس کی زیارت کو آئیں تو کچھ نہ کچھ اس کی مرمت اور حفاظت کیلئے دیتے رہیں۔ اس سے لوگوں کے دلوں میں اس کی عظمت بڑھ جائے گی۔ اور اس طرح پر اس کی حفاظت ہوتی رہے گی۔“

موئخرہ 2 راگست کو حضور کشٹی میں بیٹھ کر نیم باغ اور حضرت بل تشریف لے گئے۔ اور وہاں سے ساڑھے دس بجے رات کو واپس آئے..... موئخرہ 9 کو حضور مع اہل خانہ و دیگر احباب ویری ناگ تشریف لے گئے۔ یہ جگہ اسلام آباد سے کافی فاصلہ پر ہے۔

موئخرہ 11 کو صبح کی نماز کے بعد ایک شخص نے حضور کے دست مبارک پر بیعت کی اور ساڑھے آٹھ بجے کے قریب ٹانگوں اور گھوڑوں پر سوار ہو کر حضور مع تمام قافلے کے آسنور کو روانہ ہوئے.....“

(الفضل قادیان 22 راگست 1921ء ص 1-2)

### ایک صحت افزامقام کی سیر

”3 ستمبر کو صبح آٹھ بجے حضور معہ چند خدام گھوڑے پر سوار ہو کر بعزم کنگ ڈن روانہ ہوئے۔ چار بجے کے قریب وہاں پانچ کرات کیلئے ڈیرا کیا۔ حضور کو کچھ حرارت ہو گئی۔ موئخرہ 4 کی صبح کو سات بجے آگے کونسرا ناگ روانہ ہو گئے۔ کونسرا ناگ سطح سمندر سے تیرہ ہزار فٹ کی بلندی پر ایک وسیع جھیل صاف اور شفاف پانی کی ہے۔“ (الفضل قادیان 19 ستمبر 1921ء ص 2)

(مزید تفصیل کیلئے الفضل قادیان جولائی تا ستمبر 1921ء کے فائل دیکھ جاسکتے ہیں)

## اعلیٰ تعلیم کے لئے انگلستان روانگی

آپ نے ۱۹۲۱ء میں اسلامیہ کالج لاہور سے بی۔ اے کا امتحان پاس کیا اور اس کے بعد ریلوے انجینئرنگ کی تعلیم کے حصول کے لئے ۲۵ نومبر ۱۹۲۲ء کو انگلستان روانہ ہو گئے۔ حصول تعلیم کے ساتھ ساتھ دعوة الی اللہ کے میدان میں بھی آپ سرگرم عمل رہے اور وہاں انگریزوں میں خوب دعوة الی اللہ کیا کرتے تھے۔ انگریز آپ کی گفتگو شوق سے سنتے اور بُرانہیں مناتے تھے۔ یوں آپ نے کئی انگریزوں کی دینِ حق سے متعلق غلط فہمیاں دور کیں۔ انگلستان میں اس وقت حضرت مولانا عبدالرحیم صاحب نیر (اللہ تعالیٰ آپ کے درجات بلند فرمائے) بطور مرتبی سلسلہ خدمات سرانجام دے رہے تھے۔ بعض اوقات آپ احمدیہ مرکز انگلستان تشریف لے جا کر حضرت مولانا عبدالرحیم صاحب نیر کی دینی امور میں مدد کیا کرتے تھے۔ حضرت مولانا عبدالرحیم صاحب نیر نے اپنی روپرٹس میں اس بات کا تذکرہ فرمایا ہے۔

(افضل قادیان ۱۹۲۳ء۔ افضل ربوہ ۲۲، ۲۳ ربجنوی ۱۹۵۳ء۔ تابعین احمد جلد ۳ ص ۵۰-۵۱)  
انگلستان روانگی سے قبل سیدنا حضرت خلیفۃ المسیح الثانی (اللہ تعالیٰ آپ سے راضی ہو) نے آپ کو بہت سی قیمتی اور زریں نصائح فرمائیں۔

## علی گڑھ سے بی۔ ٹی کا کورس

ریلوے انجینئرنگ کی تعلیم کی غرض سے آپ انگلستان میں ۳ سال تک مقیم رہے اور ۲۵-۱۹۲۳ء میں واپس قادیان دارالامان تشریف لائے۔ آپ جب وطن واپس آئے تو شروع شروع میں ملازمت نہ ملی۔ مگر پھر کوشش کرنے پر کلکتہ میں ملازمت مل گئی۔ وہاں کے مکمل کے لوگ سخت بے دین تھے جو کہ حضرت سید محمود اللہ شاہ صاحب کو سخت ناگوار تھا۔ آپ وہاں بیمار ہو گئے اور بیماری میں ہی واپس گھر آئے اور اپنے والد محترم حضرت سید عبد السلام شاہ صاحب کے زیر علاج رہے جو اس وقت نور ہسپتال قادیان میں خدمات بجالا رہے تھے۔ کچھ عرصہ کے بعد حضرت خلیفۃ المسیح الثانی (اللہ تعالیٰ آپ سے راضی ہو) سے مشورہ کر کے بی۔ ٹی پاس

کرنے کی غرض سے علی گڑھ کالج تشریف لے گئے۔ وہاں بھی آپ کی پابندی صوم و صلوٰۃ کی وجہ سے ساتھ رہنے والے طالب علم بہت متاثر ہوئے۔ آپ فرمایا کرتے تھے کہ میں نے پڑھائی میں اتنی دلچسپی نہیں لی جتنی کالج کے دوسراے کاموں میں پھر بھی علی گڑھ کالج میں میں فرست آتے تھے اور پریکٹس Practice میں سینکڑ پوزیشن حاصل کی۔

(روزنامہ الفضل ربوبہ ۲۳، جنوری ۱۹۵۳ء۔ روپورٹ مجلہ مشاورت قادیان ۱۹۲۶ء - ۱۹۲۹ء)

### ٹی آئی سکول قادیان میں بطور استاد

حضرت سید محمود اللہ شاہ صاحب (اللہ آپ سے راضی ہو) ۱۹۲۵ء میں علی گڑھ کالج سے بیٹی کرنے کے بعد ۱۹۲۵ء میں ہی ٹی آئی سکول قادیان میں بطور استاد خدمات بجالانے لگے آپ یہاں ۱۹۲۹ء تک خدمات بجالاتے رہے۔ ۱۹۲۷ء کی روپورٹ مجلس مشاورت میں درج ہے کہ ”سید محمود اللہ شاہ صاحب بی۔ اے سکول میں پورے طور پر تعلیمی وقت دینے لگ گئے ہیں،“ روپورٹ میں سال ۱۹۲۶ء کا ذکر کیا گیا ہے۔

ٹی آئی سکول میں تدریسی فرائض انجام دینے کے ساتھ ساتھ آپ قرآن کریم کے انگریزی ترجمہ کے سلسلے میں سیدنا حضرت خلیفۃ المسیح الثانی (اللہ تعالیٰ آپ سے راضی ہو) اور مترجمین کی معاونت بھی کیا کرتے تھے۔ ۱۹۲۹ء میں آپ محکمہ تعلیم کی درخواست پر نیروں (مشرقی افریقہ) تشریف لے گئے جہاں آپ ۱۹۳۲ء تک قریباً سولہ سال تعلیمی، رفاقتی اور دینی خدمات بجالاتے رہے۔

(روزنامہ الفضل ربوبہ ۲۳، جنوری ۱۹۵۳ء)



باب سوم

# مشرقی افریقہ میں خدمات

## مشرقی افریقہ میں احمدیت

بریسٹری سے باہر سب سے پہلے مشرقی افریقہ میں جماعت احمدیہ کا قیام عمل میں آیا۔ 1890ء کی دہائی میں سیدنا حضرت مسیح موعود علیہ السلام کے عہد سعادت میں وہاں جماعت احمدیہ قائم ہو چکی تھی۔

اس زمانے میں کینیا برٹش کالونی تھی۔ جہاں ہندوستان سے ہزاروں لوگ ریلوے، میڈیکل، ایجوکیشن اور بعض دیگر شعبوں میں کام کرنے کیلئے گورنمنٹ برطانیہ ہند کی طرف سے برٹش کالونی کینیا اور یونکنڈا اور غیرہ بسلسلہ روزگار عازم سفر ہوتے۔ انیسویں صدی کے آخر اور بیسویں صدی کے آغاز میں سیدنا حضرت مسیح موعود علیہ السلام کے کئی رفقاء بھی وہاں خدمات بجا لارہے تھے۔ اطباء میں حضرت ڈاکٹر رحمت علی صاحب جو حضرت حافظ روشن علی صاحب کے بھائی تھے۔ جو وہیں شہید بھی ہو گئے۔ حضرت ڈاکٹر فیض علی صاحب صابر، حضرت ڈاکٹر محمد اسماعیل صاحب گوڑیانی، نیز دیگر احباب، جیسے حضرت منشی محمد افضل صاحب، حضرت شیخ حامد علی صاحب اور کئی دیگر احباب کرام۔ بعض احباب تو ہندوستان سے بیعت کر کے وہاں گئے اور بعض دوستوں نے مشرقی افریقہ میں جا کر سیدنا حضرت اقدس علیہ السلام کی بیعت کی سعادت حاصل کی اور آخر ان بزرگان کی انتحک محنت سے یہاں پر ایک مضبوط جماعت قائم ہو گئی۔ بعد ازاں بعض نوجوانوں بالخصوص حضرت سید محمود اللہ شاہ صاحب اور آپ کے بعض ہم عصروں نے جماعتی ترقی کی رفتار کوئی گناہ بڑھادیا اور مخالفین پر اپنے علم و فضل کی دھاک بٹھادی اور اس کے ساتھ ساتھ غیروں سے رواداری اور حسن سلوک کے بھی اعلیٰ نمونہ قائم فرمائے۔ بہرحال اس ملک کے ساتھ تاریخ احمدیت کا قدیمی واسطہ ہے۔

## خدمات سلسلہ پر ایک طائرانہ نظر

(۱۹۲۹ء تا ۱۹۳۷ء)

حضرت سید محمود اللہ شاہ صاحب کا کینیا میں قیام تعلیم کے شعبہ میں رہا۔ ایک ایسا شخص جو 29 سال کی عمر میں دیارِ غیر میں علمی خدمات پر مامور ہو جائے تو یقیناً فوری طور پر اعلیٰ بنائج حاصل کرنا مشکل امر معلوم ہوتا ہے تاہم حضرت شاہ صاحب نے عین جوانی میں اپنے جو ہر دکھائے اور عالم شباب میں وہ علمی، رفاهی، تربیتی اور دینی کارنا مے سرانجام دیئے جو اس عمر کے عام نوجوان شاذ و نادر ہی کر پاتے ہیں۔ آپ ۱۹۲۹ء سے ۱۹۳۲ء تک قریباً سولہ سال کا عرصہ خدمات بجالاتے رہے۔ مشرقی افریقہ میں دعوة الی اللہ کیلئے باقاعدہ طور پر مرتب سلسلہ ۱۹۳۳ء میں بھجوائے گئے۔ سب سے پہلے مشرقی افریقہ میں خدمات بجالانے کیلئے حضرت شیخ مبارک احمد صاحب مرحوم و مغفور کا تقرر ہوا۔

جماعت احمدیہ مشرقی افریقہ کی غیر معمولی خدمات کی بدولت مرکز سلسلہ کی طرف سے پہلی بار وہاں مرتب سلسلہ کے تقرر کا سہرا جہاں کئی اور احباب کے سر پر ہے وہاں حضرت سید محمود اللہ شاہ صاحب نے اپنے رنگ میں خدماتِ عالیہ کے ذریعے اس میں حصہ ڈالا۔ علمی حلقوں میں جماعت احمدیہ کا تعارف کروایا۔ مشرقی افریقہ کے کئی مقامات پر آپ نے دینی اور تربیتی امور پر خطابات و تقاریر کیں اور اخبارات و رسائل میں مضامین بھی لکھے نیز بعض مقامات پر درسِ قرآن و حدیث کا سلسلہ بھی جاری کیا اور بیوت الذکر کی تعمیر میں بڑھ چڑھ کر حصہ لیا۔ مشرقی افریقہ میں آپ کی خدمات کا دور ایک یادگار دور ہے۔

حضرت شاہ صاحب اس سولہ سال کے عرصہ میں مقامی احباب جماعت کے ساتھ مل کر نہ صرف تعلیمی میدان بلکہ جماعت احمدیہ مشرقی افریقہ کے تنظیمی، مالی، تربیتی اور دینی امور میں خدمات سرانجام دیتے رہے۔ آپ نے دعوة الی اللہ کی غرض سے بعض اہم کتب خانوں کی ممبر

شپ حاصل کی اور بعض کتب خانوں میں دعوة الی اللہ کی غرض سے سلسلہ عالیہ احمد یہ کا لٹریچر بھی رکھا گیا۔

آپ نے مشرقی افریقہ کی جماعت کو منظہم کرنے میں اہم کردار ادا کیا۔ آپ کی یہ کوشش ہوتی تھی کہ احباب مشرقی افریقہ سے چندہ وصول کر کے باقاعدہ مرکز قادیان بھجوایا جائے۔ مشرقی افریقہ میں تعلیم و تدریس کے ساتھ ساتھ آپ جماعتی خدمات میں بھی پیش پیش تھے۔ کینیا میں قیام کے دوران آپ کی خدمات پر مشتمل روپورٹس کی ایک طویل فہرست ہے۔ اس جگہ اجمانی طور پر آپ کی خدمات کا تذکرہ پیش کیا جا رہا ہے۔

(مشرقی افریقہ میں احمدیت کی تاریخ و حالات کیلئے مولانا صدیق امترسی صاحب کی کتاب ”روح پرور یادیں“، شیخ مبارک احمد صاحب کی خودنوشت سوانح ”کیفیات زندگی“ اور اخبار الحکم قادیان مارچ ۱۹۰۴ء مضمون حضرت باب محمد افضل خان صاحب ملاحظہ کیجئے۔)

### نیرو بی جماعت کی امتیازی حیثیت

☆ حضرت سید محمود اللہ شاہ صاحب ۱۹۲۹ء سے ۱۹۳۲ء تک تدریسی امور کے ساتھ ساتھ مختلف جماعتی عہدوں پر بھی فائز رہے۔ تحریر و تقریر سے بھی خدمات بجالاتے رہے۔ ۱۹۳۲ء میں جماعت احمدیہ نیرو بی کینیا کے امیر جماعت کے طور پر خدمات پر مأمور تھے۔

(۱۹۳۲ء کی انجمن کی سالانہ روپورٹ سے مأخوذه)

”جماعت نیرو بی سید معراج الدین صاحب پر یڈیٹنٹ اور سید محمود اللہ شاہ صاحب امیر جماعت احمدیہ اور ان کے مستعد اور مغلص آزری کارکنوں کی ہمت سے آخری چار سالوں میں خصوصیت سے مرکز کی توجہ کا باعث رہی۔ جماعت احمدیہ نیرو بی میں اس قدر قابلیت پیدا ہو چکی تھی کہ ۱۹۳۲ء میں جماعت نے ناظرات دعوة ..... سے درخواست کی کہ وہ باوجود غیر معمولی مخالفت کے اپنے خرچ پر ایک (مربی) چھ ماہ کے لئے منگوانا چاہتی ہے۔ چنانچہ حضرت خلیفۃ المسح نور اللہ مرقدہ کی اجازت سے ناظرات دعوة ..... نے جماعت کی یہ درخواست قبول کر کے مکرم شیخ مبارک احمد صاحب مولوی فاضل کو ۱۱ نومبر ۱۹۳۲ء میں مشرقی افریقہ میں بھیجا۔

جماعت نے شیخ صاحب کے ساتھ پورا پورا تعاون کیا۔ یہاں تک کہ بجائے چھ ماہ کے شیخ صاحب کو وہاں زیادہ عرصہ ٹھہرنا پڑا اور نیرودبی کی جماعت اپنی ہمت سے ایک مستقل مشن قائم کرتی ہوئی نظر آتی ہے۔ اور ان کا کام کسی طرح پر بھی دوسرے مشنوں سے کم نہیں۔ بلکہ اس اعتبار سے کہ یہ مشن تمام مقامی اخراجات کو خود برداشت کر رہا ہے ایک امتیازی حیثیت رکھتا ہے۔ جس کے لئے تمام احباب جماعت نیرودبی قابل شکریہ اور دعاوں کے مستحق ہیں۔ سید محمود اللہ شاہ صاحب بی۔ اے۔ بی۔ ٹی۔ قاضی عبدالسلام صاحب ڈاکٹر بدر الدین صاحب اور ڈاکٹر فضل الدین صاحب خاص طور پر قابل شکریہ ہیں.....

☆ نیرودبی میں کوئی خاص عام پیلک لا ببری ی تو نہیں۔ ہر ایک قوم نے اپنی الگ الگ لا ببری بنائی ہوئی ہے۔ میکملن (Macmillan) لا ببری شہر کے وسط میں واقع ہے۔ اس میں یورپین کے سوا اور کسی کو جانے کی اجازت نہیں۔ گذشتہ دونوں مجھے (مراد مکرم شیخ مبارک احمد صاحب مرتب سلسلہ نیرودبی) میکملن لا ببری کے انچارج سے ملنے کا اتفاق ہوا۔ اُن سے باتوں باتوں میں اس کا ذکر آیا کہ لا ببری کے لئے عام اجازت ہونی چاہئے۔ اور ہر اس شخص سے جو لا ببری سے فائدہ اٹھانا چاہے چندہ لے لیا جائے۔ کہنے لگے ہمیں خود بھی اس بات کا خیال ہے۔ مگر میکملن جس نے کئی ہزار پونڈ اس پر صرف کیا اور اسے ایک بورڈ کے سپرد کیا ہے۔ اس نے یہ دصیت کی تھی۔ کہ پورپین کے سوا اور کسی کو اجازت نہ دی جائے۔ ہمارے مکرم و محترم سید محمود اللہ شاہ صاحب ہی ایک ایسے شخص ہیں۔ جنہیں اس لا ببری والوں نے بغیر کسی درخواست و مطالبہ کے اجازت دی ہوئی ہے۔“

(سالانہ رپورٹ صدر انجمن احمدیہ قادیانی مئی ۱۹۳۲ء تا اپریل ۱۹۳۵ء صفحہ ۵۷)

### اتفاق فی سبیل اللہ

”لوكل (دعوه الى الله) کے سلسلہ میں بعض احباب نہایت باقاعدگی کے ساتھ علاوہ دوسرے چندوں کے تربیتی فنڈ میں بھی چندہ دیتے رہے ہیں۔ اللہ تعالیٰ ان کے اخلاص و وفا میں برکت دے۔ آمین۔ ان کے اسماء گرامی حسب ذیل ہیں۔

مکرم سید محمود اللہ شاہ صاحب، مکرم سید عبدالرزاق شاہ صاحب، مکرم قاضی عبدالسلام صاحب، مکرم چوہدری ثار احمد صاحب، مکرم سید معراج الدین صاحب، مکرم بھائی عبدالرحمن صاحب، مکرم ماسٹر عبدالعزیز صاحب۔ جماعت احمدیہ نیروی کے ہر ایک فرد نے اپنے اپنے رنگ میں (دعوۃ الی اللہ) کی ہے۔ خدا تعالیٰ ان سب کو اپنی برکات سے نوازے اور ان کے دلوں کو اپنی محبت و معرفت سے بھر دے۔ آئین۔

گذشتہ سال (۱۹۳۳ء) مکرم سید محمود اللہ شاہ صاحب قرآن مجید کا درس دیتے رہے ہیں۔ قادیانی رخصت پر چلے جانے کے بعد مکرم سید معراج الدین صاحب مرحوم نے سلسلہ درس کو جاری رکھا اور یہ اس لئے تانماز میں جو سورتیں پڑھی جاتی ہیں دوستوں کو ان کا ترجمہ آجائے اور دوسرے کے آخری سیپارہ میں چونکہ معاد کے متعلق خدا تعالیٰ نے واضح بیانات ارشاد فرمائے ہیں۔ احباب ان حالات قیامت و معاد کو سن کر اپنے دلوں میں خشیت و تقویٰ پیدا کریں اور اصلاح کریں۔ قرآن شریف کا درس رمضان میں پہلے پارہ سے شروع کیا گیا اور اپریل کے آخر تک بارہ سیپاروں کا درس دیا گیا۔

(سالانہ روپورٹ صدر نجمن احمدیہ قادیان ۱۹۳۷ء - ۱۹۳۵ء صفحہ ۱۵ تا ۲۵)

## دعوت الی اللہ میں انہماک

(مشرقی افریقیہ کی سالانہ روپورٹ ۱۹۳۶ء - ۱۹۳۷ء سے انتخاب)

نیروی کے احباب اگرچہ کم و بیش انفرادی رنگ میں (دعوۃ الی اللہ) میں لگے رہے ہیں لیکن سیٹھ عثمان یعقوب صاحب، چوہدری محمد شریف صاحب، بابو غلام محمد صاحب ریٹائرڈ، کریم بخش صاحب، شیخ غلام فرید صاحب اور مکرم سید محمود اللہ شاہ صاحب اپنے مخصوص رنگ میں حتی الوعظ غیر مسلموں میں (دعوۃ الی اللہ) کرتے رہے۔

مورخہ ۷ ارمیٰ بر مکان مکرم ملک احمد حسین صاحب یوم (دعوۃ الی اللہ) کے موقعہ پر دعوت چائے کا انتظام کیا گیا جس میں مکرم سید محمود اللہ شاہ صاحب نے سورہ کہف کے ابتدائی رکوع کی تفسیر کرتے ہوئے حضرت مسیح موعود علیہ السلام کے زمانہ اور آپ کے متعلق پیشوگیوں

وغیرہ کو بیان فرمایا۔ چند ایک غیر از جماعت شریک ہوئے اگرچہ دعوت نامے اکثر کے نام روانہ کئے گئے تھے۔

محمد اکرم خان صاحب غوری نے ایک لیپکھر ”حضرت صاحبزادہ عبداللطیف صاحب کے حالات“ احمد یہ بیت نیر و بی میں دیا۔ چوہدری محمد شریف صاحب نے ایک لیپکھر ”سیرت حضرت مسیح موعود علیہ السلام“ پر احمد یہ بیت نیر و بی میں دیا۔ چوہدری عزیز احمد صاحب نے ایک لیپکھر ”قبولیت دعا کے طریق“ پر دیا۔ سید محمود اللہ شاہ صاحب نے دو لیپکھر ”سیرت حضرت خلیفۃ المسیح الثاني“ پر دیئے۔

### اخلاقی و روحانی تربیت کے لیے مساعی

(نیر و بی سے متعلق مکرم سید محمود اللہ شاہ صاحب کی روپورٹ سے مانوذ)

”مردوں میں سورہ مومنوں کا درس اب شروع ہے اور عورتوں میں آخری پارہ سے شروع کیا تھا۔ تذکرہ (مجموعہ کشوف والہامات) کا درس بھی مردوں اور عورتوں میں دیتا ہوں۔ جماعت کی تربیت روحانی کی طرف بھی دعا اور تدبر سے پورے زور سے کوشش شروع ہے۔ بچوں کی دینی تعلیم کا بھی باقاعدہ انتظام کر دیا گیا ہے۔ عزیزم سید عبدالرزاق شاہ صاحب بچوں کو ناظرہ قرآن مجید اور بڑوں کو ترجیح سے پڑھاتے ہیں۔ اب بفضلہ نمازوں کے سنظر مقرر کرنے کے بعد تمام مردوں میں اور بچے باقاعدہ نمازیں پڑھتے ہیں۔ عورتوں میں بفضلہ بہت حد تک اصلاح ہے اور نیکی کا شوق ہے۔ تحریک جدید کے مطالبات پر کماقہ زیادہ زور دیا جاتا اور کوشش کر کے عمل کرایا جاتا ہے۔“

### درس قرآن مجید و حدیث شریف

☆ ”عورتوں کی تربیت کے سلسلہ میں نیر و بی میں قرآن مجید کا درس مکرم سید محمود اللہ شاہ صاحب نے سال کے آخری حصہ میں شروع کیا ہے۔ نیر و بی کی لجھے جسے گذشتہ سال منظم

صورت میں پھر شروع کیا گیا تھا۔ اس کے امسال اجلاس ہوتے رہے اور خاکسار نے بھی ایک تقریر کی۔ جس میں (دین حق) کی مایہ ناز خواتین ..... کے رنگ میں نگین ہونے کی طرف توجہ دلائی گئی۔ لجنہ نے امسال تحریک جدید میں نمایاں حصہ لیا اور رسالہ سواحلی کی اشاعت میں بھی وقتاً فتاً امداد کرتی رہیں۔“

(سالانہ رپورٹ صدر انجمن احمدیہ قادیان ۱۹۳۶ء۔ ۱۹۳۷ء)

(مکرم شیخ مبارک احمد صاحب مرbi سلسلہ کی رپورٹ سے مانوں)

☆ جماعت احمدیہ نیروی میں خاکسار نے تین ماہ اس سال قرآن کا درس دیا اور میری عدم موجودگی میں جناب سید محمود اللہ شاہ صاحب قرآن مجید کا درس دیتے رہے۔ یہاں ہفتہ وار درس ہوتا ہے۔ لیکن آخری حصہ سال میں قریباً روزانہ بعد نماز مغرب بھی علاوہ ہفتہ وار درس کے قرآن مجید کا درس دیا جاتا رہا۔ سال کے آخر تک سورہ الحزاب تک کا درس ہوا۔ نیروی کی خواتین میں بھی بر عایت پر دہ ہفتہ وار درس ہوتا رہا۔ جب خاکسار نیروی میں ہوتا تو خاکسار کو درس دینا پڑتا۔ وَالَا (مکرم سید محمود اللہ) شاہ صاحب مکرم ان میں بھی درس دیتے رہے۔

### درس تذکرہ و گتب حضرت مسح موعود علیہ السلام

نیروی میں مکرم سید محمود اللہ شاہ صاحب تذکرہ کا درس ایک عرصہ تک سال زیر رپورٹ میں دیتے رہے اور کچھ عرصہ تک ملفوظات حضرت مسح موعود علیہ السلام بعد نماز مغرب سناتے رہے۔

(سالانہ رپورٹ صدر انجمن احمدیہ قادیان ۱۹۳۷ء۔ ۱۹۳۸ء صفحہ ۱۱۸۔ ۱۲۷)

## خدماتِ سلسلہ کا ایک اجمالی جائزہ

(۱۹۳۸ء تا ۱۹۴۲ء)

سیرۃ النبی ﷺ پر تقاریر

”آنحضرت صلی اللہ علیہ وسلم کے سوانح حیات، اعلیٰ اخلاق اور آپ کی پاکیزہ تعلیم سے آگاہ کرنے کیلئے سیرۃ النبی صلی اللہ علیہ وسلم کے جلسے ہر سال منعقد کئے جاتے ہیں۔ سوامیں دسمبر ۱۹۳۸ء میں یہ جلسہ منایا گیا۔ نیرو بی میں سیرۃ النبی کے جلسے میں ایک ہندو، ایک سکھ اور ایک عیسائی نے تقریر کی اور آنحضرت صلی اللہ علیہ وسلم کے حالات زندگی بیان کئے۔ ہندو دوست نے اپنی تقریر کے دوران میں حضرت (خلیفۃ المسیح الثانی) ایدہ اللہ تعالیٰ کو خاص طور پر خراج تحسین ادا کیا اور احمدیت کے مسائل کے وزنی ہونے کا ذکر کیا۔ علاوہ ازاں مکرم سید محمود اللہ شاہ صاحب نے انگریزی زبان میں تقریر کی اور بتایا کہ دنیا میں امن کس طرح قائم ہو سکتا ہے؟ اور اس سلسلہ میں آنحضرت صلی اللہ علیہ وسلم کے اسوہ اور تعلیم کو پیش کر کے یہ ثابت کیا کہ (دین حق کی) تعلیم پر عمل کئے بغیر حقیقی امن کا قیام محال ہے۔ امسال پہلی مرتبہ ممباسہ میں سیرۃ النبی صلی اللہ علیہ وسلم کا جلسہ منایا گیا جو باوجود خفت مخالفت کے نہایت کامیاب رہا اور غیر مسلم معززین شریک ہوئے۔ مسٹر اسماعیل ٹریڈ کمشنر گورنمنٹ آف انڈیا اور دوسرے احباب نے تقریریں کیں۔ اخبارات نے عمدہ الفاظ میں روپورٹیں شائع کیں۔ شیخ صالح محمد صاحب اور مکرم بابو محمد عالم صاحب کی جدوجہد خاص طور پر قابل ذکر و شکریہ ہے۔

گذشتہ سالوں کی طرح اس سال بھی براڈ کاسٹنگ کا انتظام کیا گیا اور نیرو بی براڈ کاسٹنگ اسٹیشن سے مکرم سید محمود اللہ شاہ صاحب کی ایک تقریر دسمبر میں سیرۃ النبی صلی اللہ علیہ وسلم کے جلسے کے دن شام کو براڈ کاسٹ کی گئی اور یونگنڈ، ٹانگنازیکا کے مختلف مقامات میں علاوہ احمدیوں کے غیر از جماعت اور غیر مسلموں نے بھی اس تقریر کو سنایا۔“

## مدرس قرآن کریم

”کے جولائی ۱۹۳۸ء سے ترجمہ قرآن کریم سکھانے کیلئے نائب سکول شروع کیا گیا اور پڑھنے والے تین کلاسوں میں تقسیم کئے گئے۔ سید محمود اللہ شاہ صاحب کے پاس عمر رسیدہ احباب کی کلاس ہے۔ دو پارے کے قریب یہ پڑھ چکے ہیں۔ نوجوان طبقہ کی کلاس سید عبدالرزاق شاہ صاحب کے پاس ہے۔ یہ کلاس گیارہ پارہ کے قریب پڑھ چکی ہے اور قاضی عبدالسلام صاحب کے پاس بچوں کی کلاس ہے جو ایک پارہ پڑھ چکی ہے۔ ہفتہ میں تین دن بعد نماز مغرب یہ کلاس لگتی ہے۔

علاوہ ازیں حضرت شاہ صاحب مکرم شیخ مبارک احمد مریبی سلسلہ کی عدم موجودگی میں میں اور جون میں درس قرآن کریم دیتے رہے اور بعد درس دینی مسائل سنائے جاتے رہے۔“

(سالانہ روپورٹ صدر انجمن احمدیہ قادیانی ۱۹۳۸ء صفحہ ۱۰۰ تا ۱۲۳)

۱۹۳۰ء و ۱۹۳۱ء میں حضرت سید محمود اللہ شاہ صاحب نے علمی و تربیتی امور پر پندرہ لیکچرز دیئے۔ نیز آپ نے درس قرآن کریم بھی دیئے۔ نیز نیروبی ریڈیو سے آپ کی علمی تقاریر براؤ کا سٹ کی گئیں۔ (سالانہ روپورٹ انجمن احمدیہ ۱۹۳۲ء صفحہ ۲۳ تا ۲۵)

## آپ کی بعض اہم تقاریر

مکرم مولانا شیخ مبارک احمد صاحب اپنی ایک روپورٹ میں حضرت شاہ صاحب کی خدمات کی بابت تحریر کرتے ہیں:

”نیروبی میں محترم سید محمود اللہ شاہ صاحب نے ”انڈین اینڈ وار“ (Indian and War) کے عنوان پر شہر کے ایک ہاں میں تقریر کی۔ حاضری کافی تھی۔ لیکچر نہایت کامیاب رہا اور لیکچر کے خلاصے مختلف اخبارات میں شائع ہوئے۔

موئیں ۲۰ اپریل کوارڈ اور انگریزی میں نیروبی براؤ کا سٹنگ سٹیشن سے محترم سید محمود اللہ شاہ صاحب اور برادرم محمد اکرم خان صاحب غوری نے تقریریں براؤ کا سٹ کیں۔

مئرخہ ۱۳/ پریل کو گورنگھے صاحب کے جنم دن پر پون گھنٹہ رام گڑھیا گور دوارہ میں اور پون گھنٹہ بازار گور دوارہ میں محترم سید محمود اللہ شاہ صاحب نے تقریریں فرمائیں۔ جن میں صحیح تاریخی حوالوں سے ثابت کیا کہ گور و صاحب کے بچوں کے قتل کا الزام اور نگ زیب پر محض بہتان ہے۔ نیز حضرت مسیح موعود علیہ الصلوٰۃ والسلام کی تعلیم کی روشنی میں آپ نے ایسے ذرائع بیان کئے جن سے قوموں میں اتحاد و اتفاق ہو سکتا ہے۔ دونوں گور دواروں کے سامعین کی مجموعی تعداد بارہ سو کے قریب ہو گی۔

(روزنامہ الفضل قادیان کا ۱۹۳۱ء صفحہ ۵)

### نیرو بی میں جلسہ سیرت النبی ﷺ میں

۶ را پریل ۱۹۳۱ء کو پیل براوڈ ہال میں سیرت النبی ﷺ کا ایک جلسہ مقرر ہوا۔ جس میں کئی بزرگان نے سیرت النبی ﷺ کے موضوع پر تقاریریں کیں۔ حضرت سید محمود اللہ شاہ پریز ڈینٹ جماعت احمدیہ نیرو بی نے ”آنحضرت صلی اللہ علیہ وسلم مجتیثت ایک حکمران“ کے موضوع پر انگریزی زبان میں تقریریکی یہ تقاریر اور بعض اور تقاریر نیرو بی براڈ کاسٹنگ ٹشیں سے نشر کی گئیں۔ اس جلسے کی بابت مکرم و محترم محمد شریف صاحب سیکرٹری دعوۃ ایل اللہ نیرو بی لکھتے ہیں:-

”۲ را پریل صبح ساڑھے نوبجے پیل براوڈ ہال میں زیر صدارت سردار مہربان سنگھ صاحب جلسہ سیرت النبی ﷺ میں منعقد ہوا۔ کارروائی کی ابتداء سید عبدالرزاق شاہ صاحب ابن حضرت ڈاکٹر سید عبدالستار شاہ نے تلاوت قرآن کریم سے کی پھر شید احمد بٹ نے حضرت مسیح موعود علیہ السلام کی ایک نظم خوش الحانی سے پڑھ کر سنائی۔ ازاں بعد مسٹر عبداللہ مصطفیٰ صاحب نے انگریزی میں نصف گھنٹہ تقریریکی۔ جس میں نبی کریم صلی اللہ علیہ وسلم کی پاکیزہ تعلیم پیش کر کے بتایا کہ عربوں نے اس تعلیم پر عمل کر کے لئے جلدی اعلیٰ ترقیات حاصل کیں اور خود دنیا کے استاد قرار پائے۔ نیز فرمایا کہ وہ تعلیم ہر زمانہ کے لئے قابل عمل ہے بلکہ وہی درحقیقت ایک زندہ اور عمل کرنے کے قابل تعلیم ہے جس پر چل کر انسان دینی اور دنیوی کامیابی حاصل کر سکتا ہے۔ تقریر نہایت فصح انگریزی میں تھی اور حاضرین نے اسے بہت پسند کیا۔.....۔

صاحب صدر نے اختتام جلسہ پر فرمایا کہ دنیا کو اس وقت امن کی بے حد ضرورت ہے اور یہ امن کی بنیادی تحریک جوان جلسوں کے رنگ میں شروع کی گئی ہے اس کا سہرا امام جماعت احمد یہ کے سر ہے۔ اب ہم یقین سے کہہ سکتے ہیں کہ دنیا کی تربیت ایسے رنگ میں ہو گئی کہ یہ فرقہ وارانہ جھگڑے اور فساد ہمیشہ کے لئے ختم ہو جائیں گے۔ جلسہ ساڑھے گیارہ بجے بخیر و خوبی ختم ہوا۔

اسی سلسلہ میں بروز جمعہ ۲۳ اپریل شام کو پونے چھ بجے محترم خان محمد اکرم صاحب غوری قائد خدام الاحمدیہ نے اردو میں ایک تقریر بعنوان ”جنگ کے متعلق تعلیم اور نمونہ“ نیرو بی براؤ کا سٹینگ سٹیشن سے نشر کی اور اسی رات آٹھ نج کر دس منٹ پر محترم حافظ سید محمود اللہ شاہ صاحب پر یزید یونٹ جماعت احمدیہ نیرو بی نے انگریزی میں ایک تقریر بعنوان ”آنحضرت صلی اللہ علیہ وسلم بحیثیت ایک حکمران“ براؤ کا سٹ کی۔ دونوں تقاریر خدا تعالیٰ کے فضل سے بہت عمدہ اور مفید تھیں۔“

## برکاتِ خلافت

دینِ حق کا احیائے نو خلافت سے وابستہ ہے اور اس پر آشوب زمانے میں محض ایک ہی جبل اللہ ہے جس کا نام خلافت ہے۔ یہ اللہ کا ہاتھ ہے جس کے سایہ میں ہماری زندگیاں پناہ حاصل کرتی ہیں۔ امام وقت کے ساتھ وابستگی زندگی کی ضمانت ہے۔ حضرت سید محمود اللہ شاہ صاحب کی یہ عادت تھی کہ ہر جمعرات کو احباب جماعت کو تلقین کرتے کہ نماز تجدی میں خصوصاً خلافت احمدیہ اور جماعت احمدیہ کی ترقی کیلئے دعا میں کریں۔

۱۰ اپریل ۱۹۷۱ء کو جبکہ آپ جماعت احمدیہ نیرو بی کے پر یزید یونٹ تھے آپ نے یوم برکاتِ خلافت کے لئے ایک جلسہ کا اہتمام کیا اس جلسہ کی روپورٹ پیش خدمت ہے۔ مکرم و محترم محمد شریف صاحب مرحوم (سیکرٹری دعوۃ الی اللہ) نیرو بی مشرقی افریقیہ تحریر کرتے ہیں:

”..... ہماری جماعت کے پر یزید یونٹ جناب حافظ سید محمود اللہ شاہ صاحب نے یہ انتظام کر رکھا ہے کہ ہر جمعرات کو (بیت) میں یاد دہانی کرائی جاتی ہے کہ سب مرد

اور عورتیں رات کو نماز تہجد ادا کریں۔ جس میں حضرت امام جماعت احمد یہ کیلئے دعا کی جائے اور لجنة اماء اللہ تہجد پڑھنے والی مستورات کی روپورٹ بھی حاصل کرتی رہے۔ اس کے علاوہ جمعہ کو عصر کے بعد اور اتوار کو درس القرآن کے بعد حضرت خلیفۃ المسیح الثاني ایدہ اللہ کیلئے خاص طور پر دعا کی جاتی ہے۔

تاہم محترم سید محمود اللہ شاہ صاحب کی تحریک پر حال ہی میں ایک یوم برکاتِ خلافت بھی جماعت نیر و بی نے منایا۔ جس میں اول تو سب مردوں اور عورتوں نے (بیت) میں جمع ہو کر دور کعت نوافل با جماعت ادا کئے۔ جس میں حضرت امام جماعت احمد یہ کے لئے دعا کی نیز سب نے اپنے لئے دعا کی کہ اللہ تعالیٰ ہمیں اپنے فضل و رحم سے ہمیشہ اس نعمتِ خلافت سے وابستہ رکھے۔ اس کے بعد جلسہ شروع ہوا۔ جس میں اول جناب سید محمود اللہ شاہ صاحب نے قرآن کریم کی تلاوت اور تفسیر فرمائی۔ ازاں بعد ایک تقریر کی گئی جس میں آیت استخلاف کے متعلق حضرت خلیفہ ثانی ایدہ اللہ کے درس سے کچھ حصے سنائے گئے..... پھر کرم سید محمود اللہ شاہ صاحب نے حضور کے درس میں سے ایک حصہ سنایا بالآخر خان محمد اکرم غوری صاحب سیکرٹری وصایا نے احباب کو وصیت کرنے کی تحریک کی اور دعا کے بعد جلسہ بخیر و خوبی ختم ہوا۔ (افضل قادیان ۲۷ مئی ۱۹۳۱ء)

## جنگ اور ہندوستان

حضرت سید محمود اللہ شاہ صاحب کے کینیا کے اخبارات میں سلسلہ احمد یہ کی تعلیم اور غرض و غایت کی بابت بعض اہم مضمایں شائع ہوتے رہتے تھے۔ ۱۹۳۱ء میں آپ کا ایک مضمون بمعہ تصویری East African Standard (مربی سلسلہ) مشرقی افریقہ اپنی روپورٹ از جنوری تا اپریل ۱۹۳۱ء میں تحریر کرتے ہیں:

”ایسٹ افریقین سٹینڈرڈ نیر و بی سے شائع ہوتا ہے اس کے دونہرلوں میں سلسلہ کا ذکر عمده الفاظ میں آیا ہے ایک نمبر میں محترم سید محمود اللہ شاہ صاحب کے مضمون ”جنگ اور

ہندوستان، کا خلاصہ شائع کیا گیا اور ساتھ ہی آپ کا فنڈو۔ اس طرح اس تقریر کے خلاصے بعض دیگر اخبارات نے بھی جومباں سے نکلتے ہیں شائع کئے۔“

(روزنامہ الفضل قادیان ۱۵ ارجن ۱۹۳۱ء)

حضرت سید محمود اللہ شاہ صاحب کا سماجی حلقہ احباب خاص وسیع تھا۔ آپ جہاں بھی رہے وہاں اپنے محسان اخلاق کے حسین نقوش بطور یادگار چھوڑے کینیا جو کئی اقوام اور مذاہب و ملل کا نام تھا اس میں ہر طبقہ ہائے فکر کے لوگ آباد تھے۔ سکھ صاحبان بھی اس ملک کا ایک اہم رعایا تھے۔ جماعت احمدیہ کینیا کے ۱۹۲۰ء کے عشرہ میں سکھ صاحبان سے بہت دوستانہ مراسم تھے۔

نیروی کینیا میں بر صغیر کے لاکھوں افراد آباد ہیں ہندو، سکھ، عیسائی اور دوسرے مذاہب کا ایک مشترکہ معاشرہ وہاں آباد ہے۔ آج سے ساٹھ سال قبل جو صورت حال وہاں تھی آج بھی وہاں مختلف الاقوام والمذاہب لوگ آباد ہیں۔ ۱۹۳۰ء کے عشرہ میں جماعت احمدیہ نیروی کے سماجی سطح پر سکھ صاحبان سے دوستانہ روابط تھے اور سکھ احباب کی تقاریب میں شامل ہوئے اس طرح وہ اپنی تقریبات میں تقاریر کرنے کیلئے حضرت محمود اللہ شاہ صاحب اور دیگر معزز افراد جماعت کو دعوت دیتے۔ اپریل ۱۹۳۱ء کو ایسی ہی تقریب کا انعقاد ہوا جس کی ایک جھلک اس روپورٹ سے ظاہر ہے۔ مکرم و محترم محمد شریف صاحب سیکرٹری دعوۃ الی اللہ نیروی لکھتے ہیں۔

### جماعت احمدیہ نیروی اور سکھ صاحبان کے دوستانہ تعلقات

”نیروی ۱۳ اپریل ۱۹۳۱ء۔ حضرت مسیح موعود علیہ الصلوٰۃ والسلام نے قرآنی تعلیم کے ماتحت موجودہ زمانہ میں امن عالم کی جو بنیاد رکھی ہے اور مختلف اقوام میں قیام اتحاد کے جو قیمتی اصول بیان فرمائے ہیں۔ وہ جوں جوں سعید لوگوں تک پہنچتے ہیں وہ ان کی قدر و قیمت سمجھ رہے ہیں۔ کچھ عرصہ ہوا ہم نے نیروی میں جب حضرت اقدس کی کتاب پیغام صلح کا گورنکھی ترجمہ تقسیم کیا تو بعض سکھوں نے کہا کہ یہ رسالہ زیادہ تعداد میں چھپوا میں۔ ہم اس کی اشاعت کیلئے روپیہ بڑی خوشی سے دیں گے۔ پھر ایک تعلیم یافتہ سکھ دوست نے جوانگستان وغیرہ رہ آئے ہیں عاجز سے کہا کہ ”اب آئندہ دنیا میں امن حضرت مرتضی صاحب کی جماعت کے ذریعہ ہی قائم ہو گا۔“

پھر کہا ”میں نے حضرت مرزا صاحب کی کتاب ”پیغام صلح“ پڑھی ہے اور میں جماعت احمدیہ کے قیامِ امن اور اتحاد و اخوت کو ترقی دینے والی مساعی کا مطالعہ کرتا رہتا ہوں اور میرادلی یقین ہے کہ اب دنیا میں حضرت مرزا صاحب کی تعلیم کے ذریعہ ہی امن قائم ہوگا۔“

گذشتمہ سال یہاں ایک نیا گوردوارہ بنایا جس کے افتتاح کے وقت جماعت احمدیہ کے افراد موجود تھے اور ایک احمدی نے تقریر کی جس میں بتایا کہ ہمیں معابد کا پورا احترام کرنے کی تعلیم دی گئی ہے اور ہماری اپنی عبادت گاہ ہر منصب والوں کے لئے کھلی ہے جو وہاں اپنے طریق پر اللہ تعالیٰ کی عبادت کر سکتے ہیں۔ اس پر سکھ اصحاب نے بھی اعلان کیا کہ احمدی ہمارے گوردوارہ میں اپنی نماز جب چاہیں ادا کر سکتے ہیں۔ الغرض اللہ تعالیٰ کے فضل و رحم سے احمدیت کی تعلیم پر عمل کرنے کی وجہ سے یہاں ہمارے تعلقات ہندوؤں اور سکھوں سے بھائیوں کے سے ہیں اور ہمارے معزز سکھ اور ہندو بھائی ہمیشہ ہمیں یقین دلاتے ہیں کہ وہ ہمارے پیشواؤں کی ایسی ہی عزت کرتے ہیں جیسی کہ اپنے گوروؤں اور بزرگوں کی۔ احمدیوں کا تو یہ مذہبی فرض ہے اور وہ تو ہر حال میں دوسرے مذاہب کے سب بزرگان کی پوری پوری عزت و احترام کرتے ہیں۔

آج سکھ بھائیوں کا ایک مذہبی تہوار تھا جس میں دو گوردواروں میں تقریر کرنے کیلئے انہوں نے محترمی محمد اللہ شاہ صاحب پر یزید یونٹ جماعت احمدیہ نیروں کو دعوت دے رکھی تھی۔ ایک گوردوارہ کے کارکنوں نے ساری جماعت کو دعوت طعام بھی دی۔ محترمی شاہ صاحب نے اپنی تقریر میں فرمایا۔

ہم حضرت بابا گورونا نک رحمة اللہ علیہ کی ولیسی ہی عزت کرتے ہیں جیسی کہ دوسرے اولیاء اور بزرگوں کی۔ حضرت بابا صاحب نے بھی دنیا کے اتحاد و اتفاق کے لئے بہت کوشش کی ہے۔ گورو گوبند سنگھ جی کے حالاتِ زندگی بیان کرتے ہوئے فرمایا وہ حضرت اور نگز زیب رحمة اللہ علیہ سے بہت محبت رکھتے تھے جیسا کہ ان کے فارسی اشعار سے پایا جاتا ہے جن میں انہوں نے اور نگز زیب عالمگیر کو نہایت سُخنی، عمدہ سیاست دان، خدا کے نور سے منور اور فرشتنہ خصلت

بیان کیا ہے اور یہ نظم ان کے صاحزادوں کے واقعہ قتل کے بعد کی ہے۔ اگر گورو گوبند سنگھ جی اپنے معصوم بچوں کے قتل میں ذرہ بھی حضرت اور نگ زیب کا داخل سمجھتے تو ہرگز ان کی نیکی کی تعریف نہ کرتے اور اپنے اشعار میں یہ نہ کہتے کہ اگر حکم ہو تو جان و مال لے کر حاضر خدمت ہو جاؤ۔

آپ نے بیان فرمایا کہ مجھ دھوکہ دی اور تاریخ کو بگاڑ کر مسلمانوں اور سکھوں کے تعلقات خراب کرنے کی کوشش کی گئی ہے۔ تحقیقات سے ثابت ہے کہ سرہند کے غیر مسلم دیوان نے اپنے ذاتی عناد کی بناء پر گرو جی کے بچوں کو قتل کرایا تھا اور جب حضرت اور نگ زیب کو یہ اطلاع ملی تو آپ نے نواب سرہند کو سخت سزا دی۔ گرو گوبند سنگھ جی ان حالات کو بخوبی جانتے تھے۔ چنانچہ انہوں نے اپنے تعلقات بادشاہ وقت سے بدستور قائم رکھے۔

بالآخر فرمایا کہ (دین) حق اور صداقت کی تعلیم دیتا ہے۔ ہمیں امام جماعت احمدیہ (خلفیۃ المسیح الثانی) کی یہی تعلیم ہے کہ ہم حق اور استیازی پر قائم رہیں۔ لہذا اگر کسی (مومن) کا قصور کسی معاملہ میں ثابت ہو تو ہم کھلم کھلا اس سے بیزاری کا اظہار کریں گے اور ہرگز اس لئے اس کی حمایت نہ کریں گے کہ وہ ہمارا ہم مذہب ہے۔ ہمیں تاریخ سے واضح طور پر ثابت ہوتا ہے کہ حضرت اور نگ زیب کا اس معاملہ میں کچھ داخل نہ تھا۔ لہذا ہم سچائی کے اظہار کے طور پر پورے ثبوت رکھتے ہوئے یہ بات کہتے ہیں۔

تقریر کے خاتمہ پر سکھ صاحبان نے شکر یہ ادا کرتے ہوئے کہا۔ یہ جماعت احمدیہ کا ہم پر احسان ہے کہ ایسے زریں خیالات سننے کا ہمیں موقعہ ملا ہے۔ ہم بھی جماعت احمدیہ کے بزرگوں کا پورا پورا احترام کرتے ہیں۔ امید ہے کہ سید محمد اللہ شاہ صاحب آئندہ بھی یہاں تشریف لا کر ہمیں فائدہ پہنچائیں گے۔ دونوں گوردواروں میں ڈیرہ گھنٹہ تقریر کا وقت تھا اور بفضلہ تعالیٰ ایک ہزار سے زائد معزز افراد نے ان خیالات کو سنا۔ اللہ تعالیٰ اپنے فضل و رحم سے ہم سب کو اپنی ہدایت اور قرب اور محبت کے راستے پر چلانے۔“

(روزنامہ افضل قادیانی ۳۱ مئی ۱۹۲۴ء صفحہ ۵)

## مجلس خدام الاحمدیہ کا ہفتہ خلافت

مکرم و محترم مولانا شیخ مبارک احمد صاحب اپنی دسمبر ۱۹۳۳ء و جنوری ۱۹۳۴ء کی رپورٹ میں مشرقی افریقہ کی مساعی کے بارہ میں لکھتے ہیں:

”مجلس خدام الاحمدیہ نے ہفتہ خلافت منایا۔ اس کے زیر انتظام خاکسار نے دو تقریبیں ”برکات خلافت“، ”خلافت ثانیہ“ کے عہد میں مشرقی افریقہ میں (دعوۃ الی اللہ کے) کام“ پر کیں۔ ان تقریبوں کے علاوہ ہفتہ خلافت کے سلسلہ میں محتشمی سید محمود اللہ شاہ صاحب، چودھری محمد شریف صاحب، سید عبدالرزاق شاہ صاحب نے منصب خلافت، خلافت و قرآن، خلافت ثانیہ کے عہد میں کیفیت و کیمیت کے لحاظ سے سلسلہ کی ترقی، کے مضامین پر تقاریر کیں۔ چودھری بشارت احمد صاحب نے بھی خلافت کے مضمون پر تقریر کی۔“

(روزنامہ الفضل قادیانی ۲۸ مارچ ۱۹۳۴ء)

## جلسہ سالانہ کے موقع پر اظہارِ اخلاص

الفضل قادیانی اپنی اشاعت میں لکھتا ہے:-

”جلسہ سالانہ کے موقع پر حضرت خلیفۃ المسیح الثاني ایدہ اللہ تعالیٰ بنصرہ العزیز کی خدمت میں ہندوستان کے علاوہ دنیا کے دور دراز ملکوں سے جو پیغام بذریعہ تاریخ موصول ہوئے ان سے معلوم ہوتا ہے کہ جب جلسہ سالانہ کے دن آتے ہیں تو مخلصین جماعت کے قلوب میں خواہ وہ دنیا کے کتنے ہی بعید گوشہ میں ہوں اور کیسے ہی حالات میں زندگی بسر کر رہے ہوں ایک پلچل سی پچ جاتی ہے اور اس موقع پر قادیانی دارالاہام میں نہ پہنچ سکنے کی وجہ سے وہ بے تاب ہو جاتے ہیں۔ آخر جب مجبوری اور لاچاری کو انہباء تک پہنچا ہوا پاتے ہیں اور دیکھتے ہیں کہ دیارِ محبوب میں پہنچنے اور اپنے پیارے امام سے ملاقات کا شرف حاصل کرنے کی کوئی صورت ممکن نہیں اور حضور کی خدمت میں اپنا نام اور اپنی عرضداشت پہنچانے کا ایک ہی ذریعہ ہے اور وہ تاریخی سے ۲۳ دسمبر ۱۹۳۳ء کو حضرت سید محمود اللہ شاہ صاحب بی۔ اے۔ بی۔ ٹی۔ نے لکھا:

”بحضور حضرت خلیفۃ المسیح الثانی ایہدہ اللہ تعالیٰ  
 نیروبی کے احمدی حضور کی خدمت میں اور سالانہ جلسہ کے مقدس اجتماع کو السلام علیکم  
 و رحمۃ اللہ و برکاتہ عرض کرتے ہیں اور دعا کی درخواست پیش کرتے ہیں۔“

(روزنامہ الفضل قادیانی ۲ رجنوری ۱۹۷۳ء۔ ۸ اکتوبر ۱۹۷۳ء ص ۵-۶)

☆.....☆.....☆

باب چہارم

تعلیمی و تربیتی کارنائے

---

---



حضرت سید محمود اللہ شاہ صاحب کی حیات طیبہ کی تعلیمی اور تدریسی کارنا موں سے بھری پڑی ہے۔ آپ کو اللہ تعالیٰ نے پہلے مشرقی افریقہ پھر انڈیا اور بعد میں پاکستان میں تعلیمی اور تدریسی خدمات پیش کرنے کی توفیق عطا فرمائی۔ آپ جہاں بھی تدریس کے میدان میں اُترے وہاں اپنی شخصیت، کردار، اخلاق فاضلہ اور انتظامی و تدریسی مہارت کے یادگار نقوش چھوڑے۔ آپ کے شاگرد جہاں بھی گئے وہاں آپ کی تربیت سے بھر پو استفادہ کیا اور اگر آپ سے تعلق رکھنے والے سے کبھی کوئی ملاقات ہوئی تو اس سے بھی عقیدت و محبت اور لحاظ کا اظہار کیا۔ آپ کے شاگردوں کی بہت سی ایسی مثالیں ہیں جہاں بھی گئے وہاں اپنے نیک استاد کی تعلیم و تربیت کے نمونہ کو زندہ رکھا اور آپ کے کسی عزیز کا اگر آپ کے شاگردوں کو علم ہوا تو اس پر جان و مال فدا کرنے کیلئے تیار ہو گئے۔ ایسی ایک نہیں کوئی مثالیں ہیں۔

اس باب میں آپ کے تعلیمی و تدریسی کا وشوں کا ذکر کیا جا رہا ہے۔ ۱۹۲۷ء میں آپ کی تقری بطور ہیڈ ماسٹری آئی سکول قادیان ہوئی۔ جولائی اگست ۱۹۲۷ء تک آپ اسی عہدہ پر خدمات بجالاتے رہے۔ آپ کے عہد میں سکول ہذا میں گورنمنٹ سسٹھ کے بعض اجلاسات بھی ہوئے۔ جس میں آپ کے سکول کے معیار کو سراہا گیا۔ آپ کی محنت اور خوبیوں کی بدولت یہ ادارہ توجہ کا مرکز بنتا گیا۔ تاہم قیام پاکستان کے ساتھ یہ تسلسل کچھ دیر کیلئے تعویق کا شکار ہو گیا۔ لیکن حضرت سید محمود اللہ شاہ صاحب کی انتحک محنت اور دعاوں کی بدولت ہی۔ آئی۔ ہائی سکول دوبارہ تعلیمی میدان میں دن دو گنی اور رات چو گنی ترقی کر گیا۔ الحمد للہ

### قیام پاکستان اور ہائی سکول

قیام پاکستان کے چند ماہ بعد ہائی سکول قادیان کا سٹاف ۳۱ اکتوبر ۱۹۴۷ء کو

لاہور پہنچا اور سیدنا حضرت مصلح موعود (اللہ تعالیٰ آپ سے راضی ہو) کے ارشاد پر ۶ نومبر ۱۹۷۲ء کو لاہور سے چنیوٹ منتقل ہو گیا۔ چنیوٹ پہنچ کر سکول کیلئے ملک بھگوان داس کی عمارت الٹ کی گئی۔ جہاں پہلے ہندو بناہ گزین ٹھہرے ہوئے تھے۔ انہوں نے جاتے وقت سکول کی تمام کھڑکیاں، دروازے، الماریاں اور دیگر سامان جلا ڈالتا تھا حتیٰ کہ روشن داں تک جل گئے تھے اور بیرونی چار دیواری بھی محفوظ تھی۔ اس صورت حال کے پیش نظر ہنگامی بنیادوں پر جو اقدامات کئے گئے ان کا سہرا حضرت سید محمود اللہ شاہ صاحب اور بقیہ عملہ کے سر پر ہے۔ چنیوٹ پہنچ کر سکول کے لئے جو اقدامات کئے گئے۔ آپ نے احباب جماعت کو تحریک کرنے کیلئے تی آئی سکول چنیوٹ کے بارہ میں آ گاہ کرنے کیلئے بعض مضامین بھی تحریر کئے جن کا مقصد یہ تھا کہ ۱۹۷۲ء کے نازک حالات میں طلباء کا تعلیمی مستقبل ضائع نہ ہو اور والدین بھی ان کی تعلیم و تربیت کے بارے میں فکر مند نہ ہوں۔ چنانچہ آپ تحریر کرتے ہیں۔

### ”اپنے بچے تعلیم کیلئے چنیوٹ بھیجیے“

تعلیم الاسلام ہائی سکول میں بہترین اساتذہ اور بہترین طریقہ تعلیم میسر ہے۔ احباب کو علم ہو گا کہ اس وقت خدا تعالیٰ کے فضل سے تعلیم الاسلام ہائی سکول میں طلباء کی تعداد اور تعلیمی ترقی کی رفتار دوسرے سکولوں کی نسبت روز افزون ترقی پر ہے۔ مگر چونکہ ہمارا مطیع نظر خصوصاً احمدی بچوں کی تربیت ہے اس لئے ہم احمدی والدین پر خاص طور پر زور دیں گے کہ وہ تکلیف اُڑھا کر بھی اپنے بچوں کو تعلیم الاسلام ہائی سکول چنیوٹ میں بھیجیں۔ سکول میں اس وقت خدا تعالیٰ کے فضل سے بہترین قابلیت کے اساتذہ موجود ہیں جو سکول ٹائم کے علاوہ بھی بچوں کی بورڈنگ میں تعلیم..... (پر) مقرر ہیں اور اساتذہ اپنی نگرانی میں تمام طلباء کی پابندی اوقات کا خیال رکھتے ہیں۔ آپ کو یقین ہو جائے گا کہ تعلیم کے ابتدائی دور میں اس قسم کی بہترین تربیت کے سامان اور کسی سکول میں بھی میسر نہیں۔ اوسط ماہوار خرچ صرف بیس روپے فی طالب علم ہے۔ (روزنامہ الفضل لاہور ۲۷ جنوری ۱۹۷۸ء صفحہ ۶)

قیام پاکستان کے بعد ۶ نومبر ۱۹۷۷ء کو تعلیم الاسلام ہائی سکول قادیان سے عارضی طور پر چنیوٹ میں منتقل ہوا اس موقع پر حضرت سید محمود اللہ شاہ صاحب نے بطور ہیئت ماسٹر ٹی آئی ہائی سکول چنیوٹ ذیل کا مضمون احباب کو تحریک دلانے کیلئے تحریر کیا۔

### ”ہمارا تعلیم الاسلام ہائی سکول“

احباب کو معلوم ہے کہ حضرت (خلیفۃ المسیح الثاني) نے تعلیم الاسلام ہائی سکول قادیان کے عملہ اور طلبہ کو حکم دیا ہے کہ وہ چنیوٹ (صلع جھنگ) میں اپنا سکول جاری کر دیں۔ چنانچہ سکول ہذا نومبر سے چنیوٹ میں آچکا ہے اور ایک مقامی ہندو سکول کی عمارت میں ہمارا سکول کھل چکا ہے۔ جن اغراض کے پیش نظر حضور نے حضرت مسیح موعود علیہ الصلوٰۃ والسلام کے ہاتھ سے لگائے ہوئے اس باعچہ کو یہاں منتقل فرمایا ہے وہ احباب جماعت سے مخفی نہیں۔ حضور کو اپنی قوم کے نونہالان کی تعلیم و تربیت کا بے حد فکر ہے۔ حضور اپنے بچوں کا کوئی وقت ضائع ہوتا دیکھنا گوارا نہیں فرماتے اور چاہتے ہیں کہ جس طرح بھی ہو طلباء اپنے سکول میں داخل ہو کر اپنا تعلیمی سال ضائع ہونے سے بچائیں اور تعلیم کے ساتھ تربیت جو ہمارے سکول کے اجرائی کی اصل غرض تھی حاصل کر کے اپنے اور جماعت کیلئے مفید و جو دثابت ہوں۔

خدا تعالیٰ کے فضل سے احباب کو معلوم ہے کہ ہمارے سکول کا شاف ہر طرح تعلیم و تربیت کے کام کیلئے موزوں ہے اور سچ تو یہ ہے کہ جس اخلاق اور محنت اور شوق سے ہمارا عملہ طلباء کی حالت کو بہتر بنانے کیلئے کوشش رہتا ہے اس کی مثال ملنا مشکل ہے اور اس کی وجہ وہ ذاتی نگرانی اور تربیت ہے جو حضرت (خلیفۃ المسیح الثاني) از را ی شفقت روا فرماتے ہیں ہمارے سکول کے طلباء کو حضرت (خلیفۃ المسیح الثاني) وقتاً فوقاً ضروری ہدایات اور نصائح سے سرفراز فرماتے ہیں اور بچوں کو اپنے رنگ میں رنگین کرنے اور مفید قومی کارکن بنانے کے لائے عمل پر کار بند رہنے کا اہتمام فرماتے ہیں۔ ہمارے بچوں کی یہ خوش قسمتی ہے کہ خلیفۃ المسیح مصلح الموعود ہمارے مرتبی ہیں اور اپنے بچوں کو حضور سے دور کھانا نہ صرف ہمیں قرب الہی کے موقع ہی حاصل کرنے سے محروم کر دیتا ہے بلکہ ایک بہت بڑی نیکی سے (بھی)۔

اللہ تعالیٰ کے فضل سے اور اُس کے منشاء کے ماتحت قادیان میں ہمارا سکول ہر لحاظ سے ایک معیاری سکول بن رہا تھا لیکن منشاء الہی یہی تھا کہ ہم آزمائش کی منازل طے کریں اور اپنا کام گویا از سرن شروع کریں۔ گویا یہ ہمارے امتحان کا وقت ہے اس وقت جو سنبھل گئے اور ابرا یہی طیوری کی طرح خود اور اپنے بچوں کو حقیقی مرتبی کے گرد جمع کر دیا وہ یقیناً اپنی زندگی کے مقصد کے حصول میں کامیاب ہونے کے اخلاص اور ایمان زلازل اور مصائب میں ہی پر کھا جاتا ہے۔ اس وقت جو دوست قربانی کریں گے وہ خدا تعالیٰ کے فضل سے کامیاب گردانے جائیں گے۔ سکول میں تعلیم کیلئے بچوں کو پہنچانا بھی حضور کے ایک اہم مطالبہ کو پورا کرنا ہے اپنے بچوں کو آپ نے تعلیم تو دلانا ہی ہے اور اگر تھوڑا سا اور خرچ کر کے آپ جماعتی اور قومی تربیت بھی دلساکیں اور حضرت (خلیفۃ المسٹح الثانی) کی خواہش پوری کر سکیں تو کس قدر خوش قسمتی کا موجب ہو۔ چنیوٹ میں ویسے رہائش اور خوراک پر خرچ بھی نہایت مناسب آئے گا کیونکہ ضروریات زندگی یہاں نسبتاً ارزال قیمت پر مہیا ہو سکتی ہیں۔ صحت کے لحاظ سے بھی یہ جگہ مناسب معلوم ہوتی ہے پاکستانی دوستوں کو تو اپنے بچوں کو یہاں بھجوانا کوئی خاص مشکل نظر نہیں آتا۔ اس لئے دوستوں کو اس طرح خاص طور پر توجہ دینی چاہئے سکول کے طلباء کی موجودہ تعداد نہایت ناتسلی بخش ہے اور مالی لحاظ سے سکول کو جاری رکھنا سر اسرد شوار ہے۔ صدر انجمن پر پہلے ہی مالی بوجھ کافی ہے جو ضروری امور اس وقت تک جاری ہیں۔ ان میں سے سکول کو جاری رکھنا بھی قومی زندگی کیلئے از بس ضروری ہے لیکن اگر دوست اس فرض کی ادائیگی سے قادر ہے اور انہوں نے فوری طور پر اپنے فرض کو نہ پہچانا تو اس کے نتائج کے وہ خوذ ذمہ دار ہونے۔

(روزنامہ فضل لاہور ۲۸ نومبر ۱۹۷۴ء صفحہ ۵)

## ٹی آئی ہائی سکول چنیوٹ کے ابتدائی حالات

چنیوٹ پہنچ کر مکرم سید محمود اللہ شاہ صاحب ہیڈ ماسٹر ہائی سکول نے فوری طور پر تمام انتظام سنبھالا۔ مختلف اسلامیہ کو ضروریات زندگی کی بہم رسانی پر مقرر کیا گیا۔ بعض کوراشن فرائم کرنے کیلئے اور بعض کو حصول مکانات پر مقرر فرمایا۔ اسی دوران میں سردویں کیلئے لحاف،

دریاں اور دیگر پارچات حاصل کئے گئے اور پھر پڑھائی شروع ہوئی۔

پہلے دن سکول میں صرف ۲۵ طلباء حاضر تھے جن کیلئے نہ مکان کا انتظام تھا اور نہ ہی مناسب قیام کا۔ مگر رفتہ رفتہ اللہ تعالیٰ نے توفیق عطا فرمائی اور ہمیں مکان رہائش کے لئے مل گئے۔ اس کے علاوہ ایک بلڈنگ بطور بورڈنگ بھی استعمال میں لای گئی۔ ہیڈ ماسٹر صاحب کے احسن انتظام کے مطابق طلباء سکول اور بورڈنگ میں ہر روز وقار عمل کرتے اور فرش، دیواروں وغیرہ کی مکمل صفائی کرتے۔ آہستہ آہستہ طلباء کی تعداد میں اضافہ ہونا شروع ہوا۔ چنانچہ ایک ماہ کے بعد جب انسپکٹر صاحب محکمہ تعلیم کی طرف سے سکول کا معاشرہ ہوا تو طلباء کی تعداد ۱۸ تھی اور اس کے علاوہ طلباء کی محنت اور پڑھائی بھی اسی ذوق شوق کے ساتھ جاری تھی۔ انسپکٹر صاحب نے معاشرہ پر اطمینان کا اظہار کیا۔

جناب ڈپٹی کمشنر صاحب جھنگ نے ہمیں سکول کیلئے اینٹیں اور عمارتی لکڑی عطا فرمائی۔ جس سے طلباء کیلئے عارضی طور پر نیچے بنوائے گئے اور کچھ کر سیاں اور میزیں بھی بنوائی گئی۔ اس کے علاوہ محکمہ تعلیم کی طرف سے مبلغ ۵۰۰ روپیہ بطور امدادی گرانٹ بھی عطا ہوا۔

آخر اپریل میں طلباء کی تعداد ۲۲۵ ہو گئی اور بورڈنگ کی تعداد بھی ۱۰۰ کے لگ بھگ ہو گئی۔ افضل میں اور خطوط کے ذریعے سے والدین کو توجہ دلائی گئی کہ وہ اپنے لڑکوں کو تعلیم الاسلام ہائی سکول میں تعلیم کیلئے بھیجنے۔ اس کا بفضل خدا خاطر خواہ نتیجہ ہوا۔ چنانچہ آنحضرت تعالیٰ کے فضل سے تعداد طلبے ۳۰۰ سے زائد ہو چکی ہے اور روز بروز بڑھ رہی ہے چونکہ طلباء کی تعداد شروع میں نسبتاً کم تھی اور بجٹ میں بھی کئی مددات کی تنحیف کی گئی تھی اس لئے تعلیم الاسلام ہائی سکول کے نصف سے زیادہ سٹاف کو تنحیف میں لا یا گیا۔ گواں اساتذہ کی خدمات کا شکریہ یادا کرتے ہوئے ہم نے یہ وعدہ بھی کیا کہ انہیں انشاء اللہ تعالیٰ عند الضرورت واپس بلا لیا جائے گا۔ اب ان میں سے بعض اساتذہ کو واپس بلا یا جا رہا ہے۔ اس موقعہ پر نظارت خصوصاً سید محمود اللہ شاہ صاحب ہیڈ ماسٹر ہائی سکول، چوہدری عبد الرحمن صاحب بی اے بی ٹی سپرننڈنٹ، سید سمیع اللہ شاہ صاحب بی اے بی ٹی، ماسٹر محمد ابراہیم صاحب بی اے بی ٹی، مکرم صوفی محمد

ابراہیم صاحب بیالیں سی کاشکریہ ادا کرتی ہے کہ انہوں نے سکول کو کامیاب بنانے میں ان تھک کوشش کی اور طلباء کو ہر قسم کی سہولتیں بہم پہنچاتے رہے۔

(سالانہ روپورٹ صدر انجمن احمدیہ ۱۹۲۷ء صفحہ ۱۳۵)

## ٹی آئی سکول ترقی کی منازل پر

مکرم و محترم عبدالسلام اختر صاحب ایم۔ اے سابق نائب ناظر تعلیم و تربیت تحریر کرتے

ہیں:-

”گذشتہ سال سکول کی طرف سے ۲۳ طالب علم میٹرک کے امتحان میں شریک ہوئے تھے جن میں سے ۲۳ کامیاب ہوئے۔ اور نتیجہ ۹۶ فیصدی رہا۔ اس سال ۲۴ طلباء میٹرک کے امتحان میں شریک ہوئے اور اللہ تعالیٰ کے خاص فضل اور حضرت خلیفۃ المسیح الثاني ایدہ بنصرہ العزیز کی دعاؤں کے طفیل ۲۱ طلباء کامیاب ہوئے۔ گویا نتیجہ ۹۵.۲ فیصدی رہا اور صوبہ بھر میں فیصدی کے لحاظ سے بفضلہ بہترین نتیجہ رہا۔ جہاں ۲۶ لڑکے فرست ڈویژن میں ۲۹ سینٹر ڈویژن اور صرف ۶ تھر ڈویژن میں کامیاب ہوئے وہاں یہ امر بھی قابل ذکر ہے کہ ایک طالب علم کو یونیورسٹی کی طرف سے وظیفہ بھی ملا ہے۔ اس شاندار نتیجے پر حضرت خلیفۃ المسیح الثاني ایدہ بنصرہ العزیز کی طرف سے ہیڈ ماسٹر، سکول سٹاف اور طلباء کو بذریعہ تارمبار کباد موصول ہوئی۔ حضرت مرزابشیر احمد صاحب ایم۔ اے (اللہ آپ سے راضی ہو) نے رتن باغ سے اور امیر صاحب جماعت احمدیہ قادیان نے قادیان سے اپنی طرف سے اور درویشوں کی طرف سے مبارکباد کے خطوط بھی لکھے۔ جزاهم اللہ حسن الجراء۔“

(سالانہ روپورٹ صدر انجمن احمدیہ ۱۹۲۸ء صفحہ ۳۹-۳۸)

## انسپکٹر آف سکولز کے شاندار تاثرات

۲۲ رفروری ۱۹۲۸ء کو انسپکٹر آف سکولز ملتان نے ٹی آئی سکول چنیوٹ کا معائنة کیا اور ذیل کی روپورٹ پیش کی۔

”میں نے ۲۲ رفروری کو مقامی اے۔ ڈی۔ آئی آف سکولز کی معیت میں تعلیم الاسلام ہائی سکول چنیوٹ کا ایک مختصر سامعائیہ کیا۔

قادیان کا یہ سکول گورنمنٹ کی آبادی کاری کی سکیم کے ماتحت ماہ نومبر میں ایم۔ بی۔ ڈی ہائی سکول چنیوٹ کی متروک عمارت میں منتقل کیا گیا۔ یہ عمارت غیر مسلم پناہ گزینوں کی مشرقی پنجاب کو روائی سے پیشتر ان کی عارضی رہائش گاہ کے طور پر استعمال ہوتی رہی اور اس کا نتیجہ یہ نکلا کہ غیر مسلم بیہاں سے نکلنے سے پہلے اس کی احاطہ کی دیوار، فرنیچر، سکول کی آسائش و آرائش کی چیزیں، سائنس کا سامان، لائبریری کی کتب بلکہ اس کے تمام دروازے اور کھڑکیوں تک کو یا تو بتاہ و بر باد کر گئے یا جلا کر راکھ کا ڈھیر کر گئے۔ چنانچہ جب بیہاں تعلیم الاسلام کا ہائی سکول جاری ہوا تو یہ عمارت ناقابلِ استعمال تھی۔ سکول والوں نے جناب ڈپٹی کمشنر صاحب جنگ کی خدمت میں مالی اور دیگر امداد کی درخواست کی تاکہ اس عمارت کو اس کی اصلی حالت پر لا کر اسے مفید مطلب بنایا جائے۔ صاحب موصوف نے از راہِ مہربانی فراغدی سے امداد کی۔ چنانچہ یہ امر باعثِ مسرت ہے کہ اس سکول کے ہیڈ ماسٹر (سید محمود اللہ شاہ صاحب) اور ان کے عملہ کی مساعی اور مؤثر ٹرینر ان کے طفیل اب سکول کی ہر چیز بالسیق نظر آتی ہے اور جماعتوں میں تعلیمی کام با قاعدگی سے جاری ہو چکا ہے۔

مجھے یہ دیکھ کر خوشی ہوئی کہ سکول میں اس کے پرانے اور تجربہ کار ہیڈ ماسٹر سید محمود اللہ شاہ صاحب بی۔ اے بی ٹی کی مؤثر ٹرینر ان میں عمدہ تعلیمی کام ہو رہا ہے اور سکول کا طاف بے نفسی سے ایک منظم اور منضبط ٹیم کی طرح ایک دوسرے سے تعاون کرتے ہوئے سکول کی تعلیمی حالت کو بلند کرنے اور اعلیٰ ترین معیار پر لانے کی کوشش کر رہا ہے اس سکول کی ایک نمائیاں خصوصیت یہ ہے کہ بیہاں دینیات ایک لازمی مضمون قرار دیا جاتا ہے اور دینی علوم کی تعلیم سکول کا ایک اہم تعلیمی حصہ ہے یہ امر قابلِ ستائش ہے کہ قرآن کریم ناظرہ پر ائمہ تک اور با ترجمہ ہائی تک ختم کروایا جاتا ہے بیہاں تک کہ جب اس سکول کے طلباء آخری امتحان سے فارغ ہو جاتے ہیں تو انہیں کلامِ الہی کے مطالب پر اچھا خاصہ عبور حاصل ہو چکا ہوتا ہے۔

سکول میں باقاعدہ طور پر ورزشی کھیلیں کھلائی جاتی ہیں اور لڑکوں کی صحت اور اخلاقی معیار بلند کرنے کی طرف خاص طور پر توجہ دی جاتی ہے۔

الغرض سکول باقاعدگی اور تنظیم سے چلایا جا رہا ہے اور اس میں بہت مفید کام ہو رہا ہے مجھے یقین ہے کہ وہ وقت دور نہیں کہ جب یہ سکول ان تمام مشکلات پر جن سے مشرقی پنجاب کے مہاجر سکولوں کو پاکستان میں قائم ہونے پر دوچار ہونا پڑا ہے مکمل طور پر قابو پالے گا اور اپنی پرانی شاندار روایات کو از سرِ نو قائم کر لے گا۔ میری دعا ہے کہ اللہ تعالیٰ اس سکول کو پیش از پیش ترقی کے مقام پر پہنچائے۔

(قاضی) عبدالرحمن انسپکٹر آف سکولز ملتان ڈویژن

(الفضل لا ہور ۲۸ نومبر ۱۹۳۸ء صفحہ ۵)

”یہ ادارہ ہمارے قومی رہنمای پیدا کرنے کا موجب ہو گا“

روزنامہ الفضل اپنی اشاعت میں لکھتا ہے کہ:-

”موئی ختم ۱۹۳۸ء کو جناب ڈپٹی انسپکٹر جنگل پولیس مغربی پنجاب بمعہ سپرینٹنڈنٹ چنیوٹ تشریف لائے۔ مکرم جناب سید محمود اللہ شاہ صاحب ہیڈ ماسٹر تعلیم الاسلام ہائی سکول کی درخواست پر آپ ہمارے سکول میں بھی تشریف لائے۔ آپ کے ہمراہ علاوہ دیگر احباب کے جناب سپرینٹنڈنٹ پولیس بھی تھے۔ آپ نے ہائی کلاسز کے طلباء کی رائفل پر یہ ملاحظہ فرمائی اور اسے دیکھ کر نہایت خوش ہوئے۔ طلباء کا جوش اور انہا ک اس درجہ قابل قدر تھا کہ آپ نے پر یہ ختم ہونے پر مندرجہ ذیل ریکارڈ بک پر درج فرمائے۔

”آج مجھے تعلیم الاسلام ہائی سکول کے قومی رضا کاروں کی پر یہ سکول کے میدان میں دیکھ کر بہت مسرت ہوئی ہے۔ لڑکوں کا جوش ایسا ہے جو حقیقتاً دین کا طرہ ایتاز ہے۔ میری دعا ہے بلکہ یقین ہے کہ یہ ادارہ ہمارے قومی رہنمای پیدا کرنے کا موجب ہو گا۔ میرے علم میں اور کوئی ایسا سکول نہیں جس کا ریکارڈ اتنا قابل فخر اور اتنا شاندار ہو گا۔“

(روزنامہ الفضل لا ہور ۱۷ دسمبر ۱۹۳۸ء صفحہ ۷)

## حضرت مصلح موعود نور اللہ مرقدہ کی تشریف آوری

۲۵ مارچ ۱۹۳۹ کو ربوبہ سے واپس لاہور تشریف لاتے ہوئے اساتذہ اور طلباء جماعت دہم کی درخواست پر حضرت (خلفۃ المسیح الثاني) چھ بجے شام کے قریب تعلیم الاسلام ہائی سکول چنیوٹ میں ان سے ملائی ہوئے۔ اساتذہ کو مصافحہ کا شرف بخشنا۔ میٹرک کلاس جو آج کل امتحان دے رہی ہے اس کے اور سکول کے متعلق کو اکف دریافت فرمائے اور طلباء پر زگاہ شفقت ڈال کر ان کے لئے حاضرین سمیت جو بہت بڑی تعداد میں احاطہ سکول میں جمع ہو چکے تھے دعا فرمائی۔ چنیوٹ کے احمدی تمام بچے مستورات اور مرد جنہیں ایک مدت کے بعد حضور کی زیارت نصیب ہوئی تھی، بہت ہی مخطوط ہوئے۔

(روزنامہ الفضل ۲۷ مارچ ۱۹۳۹ء)

حضرت سید محمود اللہ شاہ صاحب اپنے ایک مضمون میں تحریر فرماتے ہیں:

**”اولڈ بوائز“ می آئی ہائی سکول کی خدمت میں ایک گزارش**

”قادیانی میں ہمارا سکول جس قدر پُر رونق اور محظوظ تھا اس کی کیفیت سے آپ سب واقف ہیں۔ حضرت مسیح موعود علیہ الصلوٰۃ والسلام نے جس غرض کے لئے ہمارے سکول کو جاری فرمایا اور پھر جس حد تک حضور علیہ السلام کی خواہش کو آپ کے اس سکول نے پورا کیا وہ بھی آپ حضرات کو معلوم ہے قادیان سے ہجرت کے بعد آپ کا یہ پیارا سکول چنیوٹ میں آ کر آباد ہوا اور بے سر و سامانی اور کمپرسی کے عالم میں اساتذہ اور طلباء نے اپنے سکول کے بنیادی اصولوں کو مشعل راہ بنائے رکھا۔ وہ سکول کی عام اخلاقی اور تعلیمی حالت اور ہماری مخصوص لیکن خدا تعالیٰ کے فضل سے پسندیدہ فضائے ظاہر ہے کہ اللہ تعالیٰ نے محض اپنے فضل سے ہماری حقیر کوششوں کو نوازا اور نتائج کے اعتبار سے بھی ہمیں مظفر و منصور فرمایا۔

چنیوٹ میں ہم محض ہر اول دستے کی حیثیت رکھتے تھے اور اب خدا تعالیٰ کے فضل سے تعلیم الاسلام ہائی سکول اور اس کے بورڈنگ ہاؤس کی تعمیر کا سوال زیر نظر ہے تاکہ جس قدر جلد ممکن ہو سکے ہمیں ”ربوہ“ کے ماحول اور حضرت خلیفۃ المسیح الشانی ایدہ اللہ بنصرہ العزیز کے قرب کی سعادت نصیب ہو سکے۔ ان عمارتوں کی تکمیل کے لئے کم و بیش اڑھائی تین لاکھ روپیہ کی ضرورت ہے اور یہ امر ظاہر ہے کہ صدر انجمن احمدیہ کی مالی حالت سر دست اس رقم خطیر کی متنافل نہیں ہو سکتی۔ لیکن ہمارا ”ربوہ“ پہنچنا جس قدر ضروری ہے اس کے پیش نظر صدر، صدر انجمن احمدیہ کی اجازت سے احباب جماعت اور اپنے سکول کے فارغ التحصیل دوستوں سے پُر زور اپیل کرتا ہوں کہ وہ خود اپنے سکول کے اخراجات پورا کرنے کا اہتمام فرمای کر عند اللہ ماجور ہوں۔ خدا تعالیٰ کے فضل سے ہماری جماعت کے بہت سے دوست ہمارے ہی سکول سے تعلق رکھتے ہیں اور ان میں محض اسی کے فضل سے مختلف افراد کی بھی کمی نہیں۔ ہمارے پرانے طلباء صرف پاکستان اور ہندوستان میں ہی نہیں بلکہ بیرونی ممالک میں بھی موجود ہیں اور خدا تعالیٰ کے فضل سے عزت اور دولت کے مالک ہیں۔

چنانچہ مجھے ذاتی طور پر معلوم ہے کہ صرف مشرقی افریقہ میں بیسیوں ایسے معزز ”اولڈ بوائز“ موجود ہیں جو اکیلے ان تمام اخراجات کا بوجھ اٹھاسکتے ہیں۔ محترم ملک احمد حسین صاحب پیر سٹر، ڈاکٹر احمد دین صاحب، محترم ڈاکٹر لال دین صاحب آف کمپالے، محترم چوہدری محمد شریف صاحب اور عزیز زم عبد اللہ مصطفیٰ صاحب پیر سٹر اور مکرم شیخ صالح محمود صاحب اسی زمرہ احباب میں شامل ہیں۔ پس میں ان دوستوں کو اور ان کے علاوہ مشرقی افریقہ کے تمام مغلص احباب اور پاکستان اور بیرونی ممالک کے تمام ”اولڈ بوائز“ سے درخواست کرتا ہوں کہ وہ اس کا رخیز میں نہایت شرح صدر کے ساتھ حصہ لیں اور عطیات جلد ارسال فرما

کر منون فرمائیں۔ میں انشاء اللہ ہر عطیہ کا افضل میں باقسط ذکر کرتا رہوں گا۔

بسم اللہ مجرہا و مرسلہا ان ربی لغفور رحیم۔“

(ہدید ماسٹر تعلیم الاسلام ہائی سکول چنیوٹ)

(افضل لاہور ۱۰ دسمبر ۱۹۳۹ء صفحہ ۶)

## تعلیم الاسلام ہائی سکول کی ریکارڈ کامیابی

”۱۹۵۲ء میں سکول ہذا کے طالب علم نے پنجاب بھر میں اول پوزیشن حاصل کی پوزیشن کے پہلے دس طلباء میں چار طلباء نے آئی سکول ربوہ کے طلباء شامل تھے۔ جس کا سہرا جہاں سٹاف نے آئی کو جاتا ہے وہاں حضرت سید محمود اللہ شاہ صاحب خراج تحسین کے مستحق ہیں جن کی نگرانی میں اتنا اعلیٰ نتیجہ نکلا۔ ۱۹۵۲ء کے نتائج کے اعداد شمار ذیل میں پیش کئے جا رہے ہیں:

اممال سب سے زیادہ نمبر تعلیم الاسلام ہائی سکول ربوہ (سابق چنیوٹ) کے طالب عمل منور احمد اور اسلامیہ ہائی سکول عام خاص باغ ملتان کے طالب عمل محمد حسن مبارک نے حاصل کئے۔ یہ دونوں ہونہار طالب علم ۸۵۰ میں سے ۳۲ نمبر حاصل کر کے پنجاب بھر میں اول رہے۔ تعلیم الاسلام ہائی سکول کے ایک اور طالب علم سعید احمد خاں نے ۳۲ نمبر حاصل کر کے یونیورسٹی میں تیسری پوزیشن حاصل کی۔ پھر تعلیم الاسلام ہائی سکول کو یہ امتیاز بھی حاصل ہوا کہ سب سے زیادہ نمبر حاصل کرنے والے پہلے دس طلباء میں اس کے چار طالب علم شامل ہیں۔ یہ سکول اس لحاظ سے بھی باقی تمام سکولوں پر سبقت لے گیا کہ اس کے چار طالب علموں نے سات سو سے زیادہ نمبر حاصل کئے۔ یہ امر قابل ذکر ہے کہ پنجاب بھر کے سینکڑوں سکولوں کے ۳۱ ہزار طالب علموں میں سے صرف ۲۲ طلباء ایسے ہیں جنہوں نے ۰۰۷ سے زیادہ نمبر حاصل کئے ہیں۔ ان بائیس ممتاز طلباء میں سے چار طالب علم تعلیم الاسلام ہائی سکول کے ہیں کسی اور سکول کے سات سو سے زیادہ نمبر حاصل کرنے والے طلباء کی تعداد اتنی نہیں ہے۔ یہ امر بھی قابل ذکر ہے کہ تعلیم الاسلام ہائی سکول ربوہ کے چودہ طلباء فرست ڈویژن میں پاس ہوئے۔ سکول کے نتیجے کی مجموعی شرح ۵۲۔۵ فی صدی رہی۔ جبکہ یونیورسٹی کی شرح ۷۴۔۵ فی

صدی ہے۔” (الفصل لاہور ۱۹۵۲ء صفحہ ۱)

حضرت سید محمود اللہ شاہ صاحب کو سکول کا معیار بڑھانے کی کس قدر فکر تھی۔ باوجود یہ کہ آپ کا ادارہ یونیورسٹی میں نمایاں پوزیشن حاصل کر رہا تھا۔ آپ اس سکول کو بہت بلند دیکھنا چاہتے تھے اور بچوں کے والدین سے بھی ایسی ہی توقع رکھتے تھے۔ ذیل کی تحریر غالباً آپ کی آخری تحریر ہے۔ اس کے چھ ماہ بعد آپ کا وصال ہو گیا۔ آپ تحریر فرماتے ہیں۔

”میں آئی سکول میں دوست اپنے ذہین بچوں کو بھی بھجوائیں،“

”اس میں شک نہیں کہ تعلیم کے اعلیٰ معیار کو قائم رکھنا اور یونیورسٹی میں پوزیشن حاصل کرنا ہمارا نصب اعتماد اور دوستوں کی زبردست خواہش ہے۔ لیکن امسال دوستوں کی اس خواہش کو پورا کرنا ہمارے لئے کاروگ نہیں۔ کیونکہ اس وقت تک جو نئے طلباء ہمارے ہاں آ کر داخل ہوئے ہیں ان کی تعلیمی حالت ناگفتہ ہے۔ ان سے یہ توقع رکھنا کہ وہ یونیورسٹی میں کوئی پوزیشن حاصل کر سکیں گے ایک خام خیال ہے۔ پوزیشن درکنار ان کا محض پاس ہونا ہی کارے دار دوالا معااملہ ہے۔ گویا اب تک احباب جماعت نے صرف کمزور ہی کمزور بچے بھیج کر بجائے سکول کا نام روشن کرنے میں ہمارے ساتھ تعاون کرنے کے لاثا ہمارے لئے دردسری کا سامان مہیا کر دیا ہے۔ اس لئے اب میں ایسے دوستوں سے جن کے بچے نسبتاً ہونہا رہیں یہ درخواست کرنے کی جرأت کرتا ہوں کہ وہ بھی اپنے سکول کی طرف توجہ فرمائیں اور اپنے ایسے بچوں کو جن میں ہماری توجہ اور محنت سے فائدہ اٹھانے کی امہیت موجود ہو۔ ان کو بھی ہمارے پاس بھجوائیں۔ ہم ایسے والدین کو جن کے بچے تعلیم میں اچھے ہوں۔ یقین دلاتے ہیں کہ ہم خدا تعالیٰ کے نصل سے ایسے بچوں کو ان کی موجودہ حالت سے بہت زیادہ بہتر بن سکتے ہیں۔ الاماشاء اللہ انہیں خود بھی یہاں آنے سے فائدہ ہو گا اور ان کا اپنے قومی ادارہ پر احسان مزید براں ہو گا۔ ہونہا ر بچے ہی ہماری ڈھارس ہو سکتے ہیں۔ لیکن افسوس ہے کہ دوستوں کی بے تو جہی کی وجہ سے ہونہا ر غضر کا یہاں فقدان ہے حالانکہ ذہین بچے ہی قوم کا قیمتی سرمایہ ہیں اور ان پر سلسلہ کا حق فاقہ ہے۔ (الفصل لاہور ۱۹۵۲ء صفحہ ۲)

☆.....☆.....☆

باب پنجم

# سیرت و اخلاق



کسی بھی شخص کی سیرت و اخلاق کے بارہ میں لکھنا بہت مشکل امر ہوتا ہے۔ انسان کی اصل سیرت اس کا خدا جاتا ہے یا وہ خود۔ ایک حد تک دوسرے جانے والے اندازہ کر سکتے ہیں۔ یہ ایک حقیقت ہے کہ سلسلہ احمد یہ کے بزرگان ہمیشہ ہی عاجزی و اعساری میں زندگی گزارتے رہے ہیں۔ چونکہ زیادہ احباب کے حالات ضبط تحریر میں نہیں لائے جاتے اس وجہ سے ان کی پیشتر خوبیاں اور قابل تقلید نمونے پر دہ اخفاء میں رہ جاتے ہیں۔ اس لئے ضروری ہوتا ہے کہ ان کے اعلیٰ اخلاق کے نمونے ہمیشہ زندہ رکھے جائیں اور اس مقصد کیلئے ان کے سوانح اکھٹے کرنا ناگزیر ہوتا ہے۔ سیرت و سوانح نگاری کے بارہ میں سیدنا حضرت مسیح موعود علیہ السلام فرماتے ہیں:

”یہ بات ظاہر ہے کہ جب تک کسی شخص کے سوانح کا پورا نقشہ کھینچ کرنے دھکلایا جائے تب تک چند سطریں جو اجمالی طور پر ہوں کچھ بھی فائدہ پیلک کو نہیں پہنچا سکتیں اور ان کے لکھنے سے کوئی نتیجہ معتقد بہ پیدا نہیں ہوتا۔ سوانح نویسی سے اصل مطلب تو یہ ہے کہ تا اس زمانے کے لوگ یا آنے والی نسلیں، ان لوگوں کے واقعات زندگی پر غور کر کے کچھ نمونہ ان کے اخلاق یا ہمت یا زہد و تقویٰ یا علم و معرفت یا تائید دین یا ہمدردی نواع انسان یا کسی اور قسم کی قابل تعریف ترقی کا اپنے لئے حاصل کریں اور کم سے کم یہ کہ قوم کے اولو العزم لوگوں کے حالات معلوم کر کے اس شوکت اور شان کے قابل ہو جائیں، جو (دین) کے عائد میں ہمیشہ سے پائی جاتی رہی ہے تا اس کو حمایت قوم میں مخالفین کے سامنے پیش کر سکیں اور یا یہ کہ ان لوگوں کے مرتبت یا صدق اور کذب کی نسبت کچھ رائے قائم کر سکیں اور ظاہر ہے کہ ایسے امور کے لئے کسی قدر مفصل واقعات کے جانے کی ہر ایک کو ضرورت ہوتی ہے۔ اور بسا اوقات

ایسا ہوتا ہے کہ ایک شخص ایک نامور انسان کے واقعات پڑھنے کے وقت نہایت شوق سے اس شخص کے سوانح کو پڑھنا شروع کرتا ہے اور دل میں جوش رکھتا ہے کہ اس کے کامل حالات پر اطلاع پا کر اس سے کچھ فائدہ اٹھائے۔

تب اگر ایسا اتفاق ہو کہ سوانح نویس نے نہایت اجمال پر کفایت کی ہو اور لاکنف کے نقشہ کو صفائی سے نہ دکھلایا ہو تو یہ شخص نہایت مول خاطر اور منقبض ہو جاتا ہے اور بسا اوقات اپنے دل میں ایسے سوانح نویس پر اعتراض بھی کرتا ہے اور درحقیقت وہ اس اعتراض کا حق بھی رکھتا ہے کیونکہ اس وقت نہایت اشتیاق کی وجہ سے اس کی مثال ایسی ہوتی ہے کہ جیسے ایک بھوکے کے آگے خوان نعمت رکھا جائے اور معا ایک لقمہ اٹھانے کے ساتھ ہی اس خوان کو اٹھالیا جائے۔ اس لئے ان بزرگوں کا یہ فرض ہے جو سوانح نویسی کے لئے قلم اٹھاویں کہا پنی کتاب کو مفید عام اور ہر دل عزیز اور مقبول انام بنانے کے لئے، نامور انسانوں کے سوانح کو صبر اور فراخ حوصلگی کے ساتھ اس قدر بسط سے لکھیں اور ان کی لاکنف کو ایسے طور سے مکمل کر کے دکھلاؤیں کہ اس کا پڑھنا ان کی ملاقات کا قائم مقام ہو جائے تا اگر ایسی خوش بیانی سے کسی کا وقت خوش ہو تو اس سوانح نویس کی دنیا اور آخرت کی بہبودی کے لئے دعا بھی کرے اور صفحات تاریخ پر نظر ڈالنے والے خوب جانتے ہیں کہ جن بزرگ محققوں نے نیک نیتی اور افادہ عام کے لئے قوم کے ممتاز شخصوں کے تذکرے لکھے ہیں، انہوں نے ایسا ہی کیا ہے۔

(کتاب البریہ، روحانی خزانہ، جلد ۱۳ صفحہ ۱۵۹-۱۶۲)

☆ سیرت و سوانح کے بارہ میں ایک بزرگ ادیب اور سیدنا حضرت اقدس علیہ السلام کے فرزند اکبر خان بہادر حضرت مرزا اسٹان احمد صاحب تحریر فرماتے ہیں:

عجب دلچسپ نقشہ عالم ایجاد رکھتا ہے  
جو آنکھیں دیکھ لیتی ہیں اُسے دل یاد رکھتا ہے

”سوخ عمریوں کی اس واسطے بھی کمی ہے کہ لوگ لکھنے اور ترتیب دینے کے وقت خیالی وجوہات اور علاائق کو ضمیمہ بنالیتے ہیں۔ یہ اصول قرار دینا کہ لاکف میں ہمیشہ اچھائیاں ہی دکھائی جاویں یا یہ کہ لاکف ایک بڑے آدمی ہی کی لکھی جاوے، ناقص اصول ہے۔ جب عموماً سوائے اخض کے کوئی لاکف بھی کمزوریوں اور نقص سے خالی نہیں تو پھر یہ ادعا کہ ہمیشہ ایک شخص کی لاکف میں نیکیاں یا کامیابیاں ہی دکھائی جاویں ایک غیر ممکن امر کی آرزو کرنا ہے۔“

”بڑے بڑے لوگوں کی سوخ عمریاں گواپنے نام اور اپنے ذاتی جبروت اور عظمت کے اعتبار سے کیسی ہی مشہور ہوں۔ لیکن ان سے زیادہ تر ان لوگوں کی سوخ عمری قابل حمرت اور قابل استناد ہے جو اپنی مدد آپ کا نمونہ ہیں۔ اور جن کی ابتدائی زندگی اخیر زندگی کے مقابلے رات اور دن یا ظلمت اور نور کا فرق رکھتی ہے۔ ہمیشہ بڑے بڑے واقعات سے ہی دلچسپ اور حیرت خیز نتیجے نہیں نکلا کرتے بعض اوقات معمولی اور چھوٹے چھوٹے قضایا بھی بڑے بڑے نتیجوں کا موجب ہو جاتے ہیں۔ غور کرنے والا دل اور سوچنے والا دماغ چاہئے۔ نتیجہ خیز باتوں سے نتیجہ نکل ہی آتا ہے۔

الفت میں برابر ہے وفا ہو کہ جفا ہو

ہربات میں لذت ہے اگر دل میں مزا ہو

(خیالات یعنی مجموعہ مضامین مختلف، بار اول، لاہور: رفاه عام اسٹیم پرنسپل، جون 1907ء)

اس باب میں حضرت شاہ صاحب کی سیرت و شخصیت کے بارہ میں آپ کے دوست احباب، رشتہ دار اور بعض بزرگان کے جو تاثرات و آراء وستیاب ہو سکیں، ان کا ایک حصہ نیز آپ کی زندگی میں رونما ہونے والے چیدہ چیدہ واقعات اور آپ کے بعض شاگردوں کے انٹرویوز پیش کئے جا رہے ہیں۔

## اطاعت خلافت

مکرم و محترم شیخ مبارک احمد صاحب مرحوم مرتبی مشرقی افریقیہ، انگلستان وامریکہ نومبر ۱۹۳۲ء میں نیرو بی کیلئے روانہ ہوئے۔ اس کے بارہ میں آپ اپنی خودنوشت سوانح حیات میں تحریر کرتے ہیں۔

”روانگی سے قبل حضرت خلیفۃ المسیح الثانی سے قصر خلافت میں ملاقات کا شرف حاصل کیا۔ دعا اور حضور کی ہدایت سے محفوظ اور مستقیض ہوا۔ اس ملاقات میں بعض اور باتوں کے حضور نے اس عاجز سے یہ بھی فرمایا۔ ”پتوں نہیں پہنچی“ اور مزید یہ ارشاد کہ ”آج کل سید محمود اللہ شاہ صاحب رخصت پر آئے ہوئے ہیں وہ میری کوٹھی پڑھہرے ہوئے ہیں ان سے مل لینا“۔

حضرت شاہ صاحب کئی سالوں سے نیرو بی میں رہ رہے تھے۔ وہاں کے حالات و کوائف سے خوب واقف تھے۔ پانچ سال بعد چھ ماہ کی رخصت پر آئے تھے۔ خاکسار حضور کی ملاقات سے فارغ ہو کر سیدھا محلہ دارالانوار حضور کی کوٹھی پر جا پہنچا اور محترم شاہ صاحب سے ملاقات کی۔ ابتدائی گفتگو کے بعد انہیں بتایا کہ خاکسار کو نیرو بی جانے کی ہدایت ہے اور حضور سے ابھی مل کر آ رہا ہوں۔ حضور نے ہی بتایا کہ آپ نیرو بی سے رخصت پر آئے ہوئے ہیں اور حضور نے یہ بھی فرمایا کہ آپ سے مل لوں۔ جو نہیں یہ بتایا کہ خاکسار کی تقریب طور (مرتبی) نیرو بی کیلئے ہوئی ہے یہ سنتے ہی شاہ صاحب نے فرمایا ”چار پانچ سوٹ سلوالیں۔ انگریزوں کی حکومت ہے اور کینیا کالوں ہے۔ لباس وغیرہ کا ان لوگوں کو خاص احساس ہوتا ہے۔“

ان سے یہ سن کر خاکسار نے شاہ صاحب کو بتایا کہ ابھی حضور سے مل کر آ رہا ہوں اور حضور نے تو یہ مجھے ہدایت فرمائی ہے۔ ”پتوں نہیں پہنچی“، حضور کے اس ارشاد کو سن کر شاہ صاحب خاموش ہو گئے۔ ایک لفظ بھی منہ سے نہ نکالا۔ ویسے شاہ صاحب تپاک سے ملے اور خاکسار کی تقریب پر اطمینان کا اظہار فرمایا۔“

(”کیفیات زندگی“ خودنوشت سوانح حیات شیخ مبارک احمد صاحب صفحہ ۵۵-۵۶)

## بِاَخْلَاقِ بَزَرْگٍ

حضرت سیدہ خیر النساء صاحبہ بنت حضرت ڈاکٹر سید عبد اللہ شاہ صاحب کا وصال جنوری ۱۹۶۲ء میں ہوا۔ آپ کے وصال پر ایک مضمون میں حضرت ڈاکٹر حشمت اللہ صاحب نے حضرت شاہ صاحب کی بابت تحریر کیا:

”چوتھے فرزند اس مقدس جوڑے کے حضرت حافظ سید محمود اللہ شاہ صاحب تھے۔ جو نہایت با اخلاق بزرگ تھے۔ آپ نہ صرف خدا تعالیٰ کے ساتھ عشق و محبت کا خاص تعلق رکھتے تھے بلکہ خیر خواہی خلق کا جذبہ بھی اعلیٰ درجہ کا پایا جاتا تھا۔ آپ کی محبت کا حلقہ بہت وسیع تھا۔ بزرگوں کا ادب کرنا اور چھوٹوں پر شفقت کرنا آپ کا خاصا تھا۔ آپ کی دعاوں کے صدقے آپ کے بیٹے بھی نیک اور پارسا ہیں۔ ان میں ایک خوش بخت وہ بھی ہیں جن کے نکاح میں حضرت امصلح الموعود نے اپنی ایک لخت جگردے دی۔ اور اللہ تعالیٰ نے اس جوڑے کو چھ بچے عطا فرمائے۔“ (الفضل ربوبہ ۳، رفروری ۱۹۶۲ء)

## حضرت شاہ صاحب کے نمایاں کارنامے

مکرم و محترم ماسٹر محمد ابراہیم صاحب بی۔ اے ٹی آئی ہائی سکول ربوہ جنہیں ایک لمبا عرصہ قادیان اور ربوہ میں حضرت سید محمود اللہ شاہ صاحب (اللہ تعالیٰ آپ سے راضی ہو) کے ساتھ خدمات بجا لانے کا موقعہ ملا۔ آپ حضرت شاہ صاحب کی بابت اپنے تاثرات یوں تحریر کرتے ہیں۔

محترم حافظ سید محمود اللہ شاہ صاحب (ہیڈ ماسٹر تعلیم الاسلام ہائی سکول ربوہ) ۱۵ دسمبر ۱۹۵۲ء کو دل کی تکلیف سے بیمار ہوئے اور باوجود موجود الوقت ممکن طبی امداد کے میسر آنے کے اس حملہ کا مقابلہ نہ کر سکے اور ۱۶ دسمبر ۱۹۵۲ء کو پانچ بجے کے قریب راہی ملک عدم ہوئے۔  
انا لله وانا اليه راجعون۔

اس حادثہ جانکاہ کے اتنا جلد بعد آپ کے متعلق لکھنا مجھے مشکل نظر آتا ہے۔ حقیقت یہ ہے کہ اس فدائی مخلص کارکن اور ایک محسن شریک کا رکی جدائی مجھ پر اس قدر شاق گزر رہی ہے کہ یکسوئی اور دلجوئی سے آپ کا ذکر خیر اور آپ کے محاسن کو کیجا اور اکٹھا کرنا میرے لئے امر محال ہے۔ میں سر دست اپنی طبیعت پر جبر کر کے محض دوستوں کے تقاضا پر جن کی اکثریت میرے رفقاء کا رکی ہے۔ حصول ثواب کی خاطر کچھ اور جس ترتیب سے دماغ میں آتا ہے، سپر قلم کر رہا ہوں۔

امید ہے نبی کریم صلی اللہ علیہ وسلم کے ارشاد اذْكُرُوا مَوْتَكُمْ بِالْخَيْرِ کے ماتحت ایسے بعض اور جماعت کے اہل قلم احباب جن کو سید محمود اللہ شاہ صاحب کو دیکھنے کا موقعہ ملا آپ کے اخلاق فاضلہ اور اوصاف کریمہ پر اپنے مخصوص شواہد پر مفصل روشنی ڈال کر احباب جماعت کو ممنون احسان فرمائیں گے۔ میں صرف ان کا ایک ادنیٰ شریک کا رکی حیثیت سے اپنے اس اعلیٰ شریک کا رکی متعلق چند جذبات اظہار کروں گا اور یہ زمانہ ۱۹۳۲ء سے ۱۹۵۲ء تک محيط ہے۔

## ٹی آئی سکول کیلئے خدمات

حضرت (خلیفۃ المسیح الثانی) کے ارشاد کے ماتحت محترم سید محمود اللہ شاہ صاحب نے نومبر ۱۹۲۳ء میں تعلیم الاسلام ہائی سکول کا ایسے وقت میں چارج لیا جب کہ سکول کے میدان میں وہ یگانگت اور ہم آہنگی موجود نہ تھی جو احمد یہ مرکزی سکول کا طرہ امتیاز ہونی چاہئے تعلیمی حالت ناگفتہ نہیں تو معیار سے گری ہوئی ضرور تھی۔ اساتذہ کو آپس میں مربوط کرنا۔ ان کی صلاحیتوں کو سکول کیلئے مخصوص کرنا سکول کی گرتی ہوئی حالت کی سنبھالنا، سلسلہ سے طلباء اور اساتذہ کو کما حقہ وابستہ رکھنا، قوم کا ایک مفید اور کارآمد وجود بناانا، اغیار کی نظروں میں باوقار بنانا، یہ امور تھے جن کی تکمیل کیلئے محترم سید محمود اللہ شاہ صاحب کا تقریب میں لا یا گیا اور اس سلسلہ میں غیر معمولی کامیابی آپ کو حاصل ہوئی۔ اس سات سال کے مختصر عرصہ میں آپ نے سکول کو جس قدر بلندی اور کمال تک پہنچا دیا وہ آپ کی خداداد قابلیت پر دال ہے۔ بلکہ مقدار فیضی اور کیفیت کے لحاظ سے اپنے آپ کو بہترین ثابت کر چکا ہے۔ پچانوے چھیانوے فیضی نتیجہ دکھانا اور یونیورسٹی میں پہلے سات طلباء میں سے چار طلباء پیدا کر دینا آپ کی ہی اعلیٰ نگرانی اور خداداد قابلیت کا نتیجہ ہے۔ مجھے اللہ تعالیٰ کے فضل سے سکول میں کام کرتے ہوئے ۲۳ سال ہو چکے ہیں۔ میرے سارے عرصہ ملازمت میں افسران تعلیم نے سکول کے متعلق ایسی اچھی رائے کا اظہار نہیں کیا جس کا انہوں نے گذشتہ سال اپنی زبانی تقریروں میں اور تحریریاً لگ بک میں کیا اور یہ شاہ صاحب کی مسامی اور دعاوں کا نتیجہ ہے۔

## اساتذہ کو مربوط کرنا

شاہ صاحب کا اساتذہ کو مربوط کرنا اور ہمرنگ بنانا بھی آپ کا ایک بہت بڑا کارنامہ ہے۔ اتنا بڑا اور اس قدر پرانا سکول جس میں بیس بیس، تیس تیس سال کے پرانے تجربہ کار کارکن موجود ہوں ان سب کو ایک لڑی میں پروکر ایک دوسرے کا صحیح معنوں میں معاون اور مددگار بنادینا اور ان میں ایک دوسرے سے سلسلہ کے مفاد کیلئے رشک کرنے کی صفت پیدا کر

دینا آپ کی قابلیت پر دال ہے۔ خود کام کرنا اور بغیر طبائع پر بوجھ ڈالے ان سے کام لینا اور ہر ایک استعداد اور قابلیت کا پورا پورا فائدہ اٹھانا اور اس کو سلسلہ کیلئے مفید ترین وجود بنادینا ایک بہت بڑا کارنامہ ہے جو ہر شخص سے نہیں ہو سکتا۔ یہی وجہ ہے کہ اگرچہ ہمارا ایمان ہے کہ اللہ تعالیٰ سلسلہ کے اس ادارہ کو جن کو آپ کی وفات سے اس قدر رخت دھکا لگا ہے گر نہیں دے گا اور ہماری دشمنی فرمائے گا۔ لیکن بظاہر یہ خلا جو آپ کے انتقال سے پیدا ہو چکا ہے پر ہوتا نظر نہیں آتا اور اس وقت جہاں ہمیں سید محمود اللہ شاہ صاحب کے بے وقت اور اچانک جدا ہونے کا بے حد افسوس ہے اور ہم اپنے آپ میں اس نقصان عظیم برداشت کرنے کی طاقت نہیں پاتے جو ہمیں آپ کی ذات سے پہنچا ہے وہاں یہ خیال کہ آئندہ کام کس طرح چلے گا آپ کی جدائی کو اور بھی دو بھر بنا رہا ہے۔ آہ! وہ عابد، خلیق اور ہمدرد انسان جو ہر کام شروع کرنے سے پہلے دعا کرے اور ہر استاد کو جو آپ کو کسی کام میں مشورہ دے یہی کہے کہ میں بھی دعا کرتا ہوں آپ بھی دعا کریں کہ اگر یہ بات سلسلہ کیلئے بہتر ہے تو ہو جائے۔ وہ شخص جس نے ہر رفیق کا رکو اس کے اپنے حلقة عمل میں مکمل آزادی دے رکھی ہو جس کے ساتھ کام کرنا ہر کوئی باعث عزت اور خیر خیال کرتا ہو۔ ایسے انسان کی موت کے صدمہ پر انسان کا قابو پانماہت ہی مشکل ہے۔

آپ کی زندگی اپنے فرائض کی تکمیل کیلئے وقف تھی۔ دن ہو یارات ہو سکول کے اوقات ہوں یا رخصت کا وقت ہر وقت سکول اور سلسلہ کی بہتری کیلئے آپ کی ذات گرامی سے استفادہ کیا جاسکتا تھا۔ آپ کو بلڈ پریشر کی تکلیف تھی اور دل میں درد رہتا تھا اور یہ تکلیف مالا یطاق ہو رہی تھی لیکن آپ نے اس کی مطلقاً پرواہ نہ کی۔ آخری تین چار روز میں یہ تکلیف زیادہ تھی۔ بار بار دل پر ہاتھ رکھتے تھے اور کہتے تھے کہ میں پڑتی ہے۔ میں نے بھی عرض کیا اور میرے ساتھیوں نے بھی کہا کہ آپ گھر پر آ رام کریں یہاں کام تو ہو ہی رہا ہے۔ لیکن یہی فرمایا کہ کوئی بات نہیں۔ تکلیف تو رہتی ہی ہے۔ ہم اپنا کام کیوں چھوڑیں۔ چنانچہ متواتر سکول میں آتے رہے اور اپنا فرض منصبی ادا کرتے رہے اور آپ کی وجہ سے سکول کی رونق اور برکت قائم رہی مشورہ لینے

والے دوست آتے۔ نہایت محبت اور اخلاص سے انہیں ملتے۔ اُنھوں کو سلام کرتے دونوں ہاتھوں سے مصافحہ کرتے۔ بیٹھنے کو کہتے پھر خود بیٹھتے۔ حاجت مند کی بات پوری توجہ اور ہمدردی سے سنتے اور اس کو ضروری امداد اور مشورہ سے مستفیض فرماتے۔ یہاں تک کہ ملاقاتی کی تسلی ہو جاتی۔

## آخری دن کی ملاقاتیں

ملاقاتوں کا یہ سلسلہ جو آپ کے ماتحت کارکن اور بیرونی احباب پر مشتمل ہوتا متواتر جاری رہتا۔ آپ اپنے فرائض منصبی بھی ادا کرتے جاتے اور نہایت خندہ پیشانی سے دوسروں سے بات بھی جاری رکھتے۔ چہرہ پر تبسم کھلتا رہتا اور آپ کی محفل گرم رہتی۔ آپ کا زمانہ ہمارے لئے ایک مشترک اور اخلاقی حکومت کا عہد تھا۔ جو ہم میں سے کسی ایک پر بھی دو بھرنہ تھا۔ وہ خود بھی فرماتے اور ہم بھی یہی سمجھتے کہ ہم میں سے ہر ایک ہی ہیئت ماسٹر ہے۔

آخری روز ۱۵ دسمبر کو جب آپ کو بیماری کا حملہ ہوا اس روز بھی سکول میں تشریف لائے۔ صبح اس بیلی لی اور معمول سے زیادہ لمبی نصائح کیں۔ اتفاق سے وہ حدیث جو اس روز سنائی گئی۔ بنی نوع انسان سے ہمدردی کے متعلق تھی۔ یہ چیز خود آپ کو مرغوب تھی۔ آپ اس پر عامل تھے اور تخلقوا با خالق اللہ کے مظہر تھے۔ اس کی مفصل تشریح کی۔ سارا وقت سکول میں رہے اور فرائض منصبی کی سرانجام دی کے بعد مکان پر تشریف لے گئے۔ مجھے تو آپ سکول کے ایک کام کے سلسلہ میں لا ہو رکھ جو اچکے تھے۔ ہاں محترم صوفی محمد ابراہیم صاحب کا بیان ہے کہ جب وہ بارہ بجے کے قریب آپ کے مکان پر پہنچے تو بیماری کا حملہ ہو چکا تھا اور بنس کی حرکت بند ہو رہی تھی۔ کمرے میں اکیدے لیتے تھے۔ جب صوفی صاحب پہنچے تو فرمایا کہ میں تو اب ختم ہو رہا ہوں۔ آپ میری طرف سے تمام اساتذہ اور طلباء سے کہہ دیں کہ اگر کسی کو میری طرف سے کبھی کوئی تکلیف پہنچی ہو تو وہ مجھے معاف کر دے۔ اس فقرہ کو تین دفعہ دہرایا اور تسلی کر لی کہ ان کا یہ پیغام صوفی صاحب نے اچھی طرح سمجھ لیا ہے۔ اللہ اللہ! وہ انسان جس نے کبھی کسی کا دل نہ دکھایا ہواں قدر نیک نیت اور بے ضرر ہو جس نے ہر کام حصول ثواب کی خاطر کیا ہو۔ اسے اس بات کا بھی کس قدر احساس ہے کہ فرائض منصبی کی بجا آوری کرتے ہوئے بھی

اگر کبھی کسی کو آپ سے تکلیف پہنچی ہو تو وہ اسے معاف کر دے یا اسی دوران میں مکرم صوفی غلام محمد صاحب سے فرمایا کہ زندگی کی خواہش نہیں ہاں خاتمہ بالخیر کی آرزو ہے۔ دعا کریں کہ ان جام بخیر ہو۔ چنانچہ ایسا ہی ہوا۔ جنازہ سے ہی اندازہ کیجئے۔ ربہ کے کم و بیش تمام مرد اس میں شامل ہوئے۔ چنانچہ حضرت (اماں جان نور اللہ مرقدہا) کے جنازہ کے بعد میرے علم میں اس سے پہلے ربہ میں کسی جنازہ پر اس قدر دوست جمع نہیں ہوئے اور یہ آپ کے اخلاق اور نیکی کا نتیجہ ہے۔

بُقْتَمْتِی سے میں تو اس دن لا ہو رہا۔ میرے دوسرے دوست آخري یماری کے روز کی کیفیت پر زیادہ اچھی طرح روشنی ڈال سکیں گے مجھے تو صرف یہ معلوم ہے کہ جب میں سات بجے شام لا ہو رہے واپس آیا تو مجھے اپنے گھر پہنچتے ہی معلوم ہوا کہ شاہ صاحب کو آج سخت دورہ پڑا رہا ہے۔ چنانچہ میں مکان پر حاضر ہوا جا کر دیکھا تو بہت تکلیف میں تھے۔ محترم سید زین العابدین ولی اللہ شاہ صاحب آپ کے بڑے بھائی، رفیق کار ماسٹر محمد ابراہیم صاحب ناصر۔ ایک کمپونڈ اور سکول کا ایک کارکن کمرے میں موجود تھے۔ میں نے اندر داخل ہوتے ہی السلام علیکم کہا۔ آپ کو معلوم ہوا کہ میں ہوں۔ اس قدر شدید تکلیف میں مصافحہ کرنے کیلئے ہاتھ بڑھایا اور پوچھا کہ بتلائیے جس کام گئے تھے کہ آئے ہیں نا۔ کوئی تکلیف تو نہیں ہوئی۔ میں نے بتلایا کہ الحمد للہ سب کام کر آیا ہوں۔ پھر میرے سامنے قہوئی اور درد بڑھ گیا۔ نوکر کو آواز دی کہ میری ٹانگ دبائے۔ میں نے بھی ہاتھ بڑھانا چاہا لیکن منع کر دیا کہ نہیں نہیں آپ نہیں۔ خود یا عزیز یا رفیق برحمتک استغفیث پڑھتے رہے اور مجھے فرمایا کہ اب آپ گھر جا کر آرام کریں آپ کی صحبت بھی اچھی نہیں۔ آپ سفر سے آئے ہیں کوفت ہو گی۔ میں نے ٹھہرنا چاہا لیکن اصرار کیا کہ میں اپنے گھر چلا جاؤں۔ ناصر صاحب نے مجھے توجہ دلائی کہ الامر فوق الادب۔ چارونا چار میں مصافحہ کر کے دعا میں لیتا اور دیتا گھر آ گیا۔ پس یہ میری آخری ملاقات تھی۔ جس کے نقوش میرے دماغ پر ہمیشہ تازہ رہیں گے۔

اس ایک مثال سے واضح ہو سکتا ہے کہ آپ کو اپنی تکلیف کا خیال مؤخر اور اپنے ساتھیوں

کے اکرام کا خیال مقدم تھا اور یہ بھی کہ اس قدر تکلیف اور درد کی شدت میں بھی سکول کے کام کے متعلق روپورٹ لینا دماغ سے نہیں اترتا تھا۔ فرض منصبی کی بجا آوری کا خیال اور یہی وہ انہاک ہے جس نے آپ کو شہادت کا درجہ دیا۔

کس قدر بلند اخلاق کا مالک اور بے نفس انسان تھا۔ اللہ تعالیٰ غریق رحمت کرے۔

چنیوٹ میں آپ کی نیکی کا اثر ہجرت کے بعد لا ہور سے ہوتے ہوئے جب ہم چنیوٹ میں آئے تو اساتذہ اور طلباء کی مجموعی تعداد صرف ۳۲ تھی۔ ادھر ادھر سے احمدی طلباء ملا کر ہم نے چنیوٹ میں سکول کو اس کی تعداد سے شروع کیا تھا جس میں اساتذہ بھی شامل تھے۔ ابتداء میں جس طرح خندہ پیشانی سے آپ نے بے سروسامانی اور مشکلات کا مقابلہ کیا اور احتجاء اور طلباء کی رہبری فرمائی یہ اسی کا نتیجہ تھا کہ چنیوٹ میں ہمارے قدم جم گئے اور خدا تعالیٰ کے فضل سے ہمارے سکول نے چنیوٹ کے پرانے سکولوں سے بھی زیادہ ناموری اور عزت حاصل کر لی اور آپ کے حسن اخلاق سے متاثر ہو کر غیر احمدی افسران اور معززین نے اپنے بچوں کو ہمارے سکول میں داخل کر وا دیا۔ غیروں میں مقبول ہو جانا اور ان پر اپنے اخلاق کا سکلہ بٹھا دینا شاہ صاحب کا ہی خاصہ تھا۔ انسان کی زندگی کے بعد تو اخلاق کا تقاضا ہے اور نبی کریم صلی اللہ علیہ وسلم کا ارشاد بھی ہے کہ ہم ہر انسان کو اچھا ہی سمجھیں اور صرف اس کی خوبیوں کا ہی تذکرہ کریں اور عام طور پر ایسا ہی ہوتا ہے۔ لیکن شاہ صاحب کا وجود ایسا تھا کہ اپنے اور غیر بھی آپ کی زندگی میں ہی آپ کے مدح تھے۔ چنانچہ چنیوٹ کے غیر احمدی بھی جن کو آپ سے ملنے کا اتفاق ہوا آپ کی تعریف میں رطب اللسان تھے اور آپ کی زندگی میں ہی آپ کو نہایت تواضع اور محبت سے ملتے تھے۔ چنانچہ چودھری عبدالرجیم صاحب گلک نے ذکر کیا کہ وہ ایک روز ایک کام کے سلسلہ میں چنیوٹ تخلیل میں گئے۔ آپ کا ذکر آیا تو وہاں خزانچی صاحب نے اپنے ایک غیر احمدی ساتھی سے کہا کہ یہ شاہ صاحب کی بات ہے۔ اس نے پوچھا کون سے شاہ صاحب! ان صاحب نے تعجب سے کہا سید محمود اللہ شاہ صاحب! آپ ان کو بھی نہیں جانتے وہ تو فرشتہ ہیں فرشتہ!!

الغرض کوئی شخص خواہ جماعت اور سلسلہ کا کتنا ہی مخالف کیوں نہ ہو آپ کے اخلاق اور اخلاص کا معترض بلکہ مداح تھا اور سلسلہ کی اس طرح بلا واسطہ (دعوت الی اللہ) جس خوبی اور حسن طور پر آپ کے وجود سے ہوئی اس کا اجر ہمیشہ آپ کو ملتارہ یگا۔

خد تعالیٰ کے فضل سے آپ بہت خوش گفتار اور جہاندیدہ تھے ہر مجلس پر چھا جاتے۔ محکمہ تعلیم کے ان سپٹر اور دیگر افسروں جن سے تعلیم والے عام طور پر مرعوب ہوتے ہیں وہ خود شاہ صاحب کی مجلس میں بجائے با تین سنانے اور مجلس پر چھانے کے ان کی طرف توجہ کرتے اور ان سے با تین سننے پر مجبور ہوتے۔ ایک دفعہ متعدد پنجاب کے زمانہ میں صوبہ کے ہیڈ ماسٹروں کی لدھیانہ میں ایک کانفرنس ہوئی آپ بھی شامل ہوئے۔ محترم میاں عبدالحکیم صاحب ہیڈ ماسٹر اسلامیہ ہائی سکول لاہور آپ کو طالب علمی کے زمانہ سے جانتے تھے۔ باوجود غیر از جماعت ہونے کے آپ کو دیکھتے ہی صدارت کے لئے آپ کا نام تجویز کر دیا اور دوسروں نے تائید کی۔ آپ کی اسی لیاقت اور ہر دلعزیزی کا ہی نتیجہ تھا کہ ایسویں ایشن کا اگلا اجلاس قادیان میں ہی منعقد ہوا اور صوبہ بھر کے ہیڈ ماسٹروں میں شریک ہوئے اور سلسلہ کے مرکز اور اس کے عہدیداروں سے متعارف ہوئے۔ باوجود اس کے طبیعت میں اس قدر استغثی اور بے نفسی تھی کہ کسی عہدہ یا اعزاز کو قطعاً قبول نہ کرتے۔ جب تک کہ خود دعا کر کے آپ کو اس بات کا یقین نہ ہو جاتا کہ اس میں سلسلہ کی بہتری ہوگی۔ ابھی پچھلے دنوں سکول بورڈ کا ممبر بننے کی طرف بعض دوستوں نے توجہ دلائی تو دوستوں کے احترام کی خاطر نامزدگی تو منظور کر لی۔ لیکن خود جدوجہد کرنا اور دوسروں سے متعارف ہونا گوارانہ کیا۔

## تالیف قلوب اور بے نفسی

شاہ صاحب بلا کے ذہین اور زیریک انسان تھے۔ ابھی آپ نے بات کی ابتداء ہی کی ہو تفاصیل بیان نہ کی ہوں فوراً بات کی تک پہنچ جاتے اور تالیف قلب کرتے ہوئے اسی وقت آپ کے حسب منشاء جواب دے دیتے۔ اس امداد کی کسی روز صحت خراب ہوتی، دورانِ سکول آپ کے پاس کیفیت بیان کرنے جاتے۔ پہلا فقرہ ہی سنتے تو کہہ دیتے آپ گھر چلے

جانیں اور آرام کریں میں انتظام کرلوں گا کام کا آپ فکر نہ کریں۔

بیرونی سکولوں کے ہیڈ ماسٹر الاما شاء اللہ اپنے ماتحت اساتذہ سے مراعات اور خدمات کی توقع رکھتے ہیں اور ان کے وقت اور مال پر اپنا حق سمجھتے ہیں لیکن یہ عجیب قسم کے انسان تھے خود دوستوں کی خدمت کرتے اور اپنی گردہ سے خرچ کر کے ان کو اپنا گرویدہ بناتے۔

آپ کی صحت بالعموم خراب رہتی تھی۔ زیادہ مغز ماری کرنا اور تفاصیل پر وقت ضائع کرنا آپ کے مفاد کے منافی تھا اور اصل نگرانی کے کام میں حارج ہوتا تھا۔ پچھلے سال ایک ایسا ہی مرحلہ پیش آیا جس کو سرانجام دینے کے لئے میں نے اپنی خدمات پیش کر دیں۔ مان لیا میں نے آپ کی ہدایات کے ماتحت اس کام کی تکمیل کی۔ لیکن جب معاوضہ کا وقت آیا تو میرے احتجاج کے باوجود اس کا اعزاز میری طرف منتقل کر دیا کس قدر بلند اخلاقی اور بے نفسی کا مظاہرہ ہے۔

### رفقاء کار سے چشم پوشی

اپنے رفقاء کار سے پورا پورا کام لینا جس مددیر اور وسیع حوصلہ کو چاہتا ہے۔ شاہ صاحب کو نظم و ضبط قائم رکھنے کی خاطر اساتذہ سے بعض اوقات سختی بھی کرنا پڑتی اور میں محسوس کرتا ہوں کئی دفعہ آپ پر بیماری کے حملہ کا باعث ہماری ہی کوتا ہی ہوتی۔ لیکن اساتذہ سے بالمشافہ ناراضی کا اظہار کرنا شاذ کا حکم رکھتا تھا۔ آپ کا بالعموم فرائض کی طرف توجہ دلانے کا طریق نہایت ہی مستحسن تھا۔ ماسٹر عبدالرحمٰن صاحب بنگالی نے بتایا کہ وہ احمد نگر میں رہائش رکھنے کے باعث اکثر اوقات وقت پر سکول نہ پہنچ سکتے تھے۔ اس بے قاعدگی کا بعض دفعہ سکول کے انتظام پر بھی اثر پڑتا۔ لیکن آپ کے اخلاق کا کمال یہ تھا کہ بنگالی صاحب کی مجبوری کو پیش نظر رکھتے ہوئے کبھی زبان سے کچھ نہ کہا۔ شاہ صاحب خود بھی کچھ مدت ربوہ میں رہے اور سکول ابھی چنیوٹ میں ہی تھا۔ اتفاق سے ایک مرتبہ بنگالی صاحب اور شاہ صاحب ایک ہی بس سے چنیوٹ پہنچے۔ (بالعموم آپ ربوہ میں رہتے ہوئے بھی سکول سے آدھ گھنٹہ پہلے دفتر میں پہنچ جایا کرتے تھے) بنگالی صاحب فرماتے ہیں۔ شاہ صاحب اڈا پر میرے ساتھ بس کا انتظار کر رہے تھے اور انہیں دیکھ کر کہا کہ آپ اپنا کام ختم کر لیں۔ میں آپ کی جگہ کوئی اور انتظام کر دیتا

ہوں۔ انہی چشم پوشی اور عفو اور درگذر کی صفات حسنے نے ہی آپ کو شاف کا محبوب بنائے رکھا۔ ہر کوئی سمجھتا اور بجا طور پر سمجھتا کہ آپ کو مجھ سے زیادہ محبت تھی اور رات دن اپنے فرائض کی بجا آوری سے خوش اور شوق سے مگن رہتا۔

شروع شروع میں ایک دوسرے کو نہ سمجھنے کی وجہ سے رفقاء کار میں غلط فہمی ہو، ہی جایا کرتی ہے۔ چنانچہ مجھے خود ندامت سے اس امر کا اعتراف ہے کہ ابتداء میں ہم میں بھی کچھ غلط فہمی پیدا ہو گئی۔ لیکن جب معاملہ صاف ہو گیا تو پھر اس کے بعد مجال ہے کبھی اس کی طرف اشارہ بھی کیا ہو بلکہ ایک آدھ مرتبہ جب میں نے اس بد مزگی پر ندامت کا اظہار کرنا بھی چاہا تو مجھ کو منہ سے لفظ تک نہ کالنے دیا۔ بلکہ اس عرصہ میں اس قدر وسعت قلبی کا مظاہرہ کیا اور اس قدر محبت اور مردوت کا ثبوت دیا کہ میرے سامنے آپ کے محاسن حسن تذہب اور بلند اخلاق کا ایک دفتر کھلا پڑا ہے اور یہ جانتے ہوئے کہ یہ اوراق اس کے متحمل نہیں ہو سکتے۔ میں اس مضمون کو اسی پر ختم کرتا ہوں۔

(روزنامہ الفضل لاہور ۲۳ دسمبر ۱۹۵۲ء)

## ایک رفیق دیرینہ کے تاثرات

حضرت سید محمود اللہ شاہ صاحب کے ایک دیرینہ ساتھی مکرم و محترم ضیاء الدین احمد فریضی صاحب ایڈوکیٹ آپ کی سیرت و خصائص کے بارہ میں تحریر کرتے ہیں:

سید محمود اللہ شاہ صاحب سے میرے بہت اچھے تعلقات تھے۔ تعلیم الاسلام ہائی سکول میں ان کے بڑے بھائی سید عزیز اللہ شاہ صاحب مرحوم میرے کلاس فلیو تھے اور نہایت عزیز دوست تھے اور سید محمود اللہ شاہ صاحب ہم سے ایک کلاس پیچھے تھے ان کے برادر اور بزرگ سید زین العابدین ولی اللہ شاہ صاحب بھی انگریزی پڑھایا کرتے تھے۔ ہم ایک ہی بورڈنگ میں ایک ہی جگہ پر رہا کرتے تھے اور نمازوں اور درسوں میں بھی ساتھ رہا کرتے تھے۔ سید محمود اللہ شاہ صاحب کی دوسری شادی (مراد تیسری شادی) حضرت اقدس خلیفۃ المسیح الثاني (نور اللہ مرقدہ) نے ..... محترمہ فرخندہ اختر صاحب سے تجویز فرمائی اور اس طرح سے یہ تعلق رشتہ داری کا رنگ اختیار کر گیا۔ مجھے حضرت شاہ صاحب کو بہت نزدیک سے دیکھنے کا موقعہ ملا۔ فسادات ۱۹۷۲ء میں بھی اکٹھے کام کیا۔

### عہد طفویلت

سید محمود اللہ شاہ صاحب کے والد بزرگوار کا نام سید عبدالستار شاہ صاحب تھا جو کہ حضرت مسیح موعود علیہ السلام کے اوّلین مخلص رفقاء میں سے تھے اور بعد میں حضرت خلیفۃ المسیح ایڈہ اللہ کے خسر بھی بنے ..... آپ کے والد محترم کو یہ شوق پیدا ہوا کہ سید عزیز اللہ شاہ صاحب یعنی اپنے بڑے بیٹے کو قرآن شریف حفظ کرائیں۔ لیکن ساتھ ہی یہ خیال آیا کہ اگر جھوٹے بچے یعنی محمود اللہ شاہ صاحب کو ساتھ لگادیا جائے تو بڑا بچہ بھی زیادہ شوق سے کام کو کرنے لگے گا۔ چنانچہ انہوں نے سید محمود اللہ شاہ صاحب کو بھی قرآن حفظ کرنے پر لگادیا۔ شاہ صاحب کی عمر اس وقت چار سال تھی۔ چنانچہ اس کام کے واسطے ایک حافظ قرآن کی خدمات حاصل کی گئیں۔

شاد صاحب کے والد صاحب کو بہت شوق تھا کہ ان کے پچ قرآن شریف پڑھ جائیں اور دوسرے انہیں وقت پر نماز پڑھنے کی عادت پڑ جائے۔ اس مقصد کو مدنظر رکھتے ہوئے حضرت شاد صاحب ان دونوں کو صحیح سورے، ہی حافظ صاحب کے پاس بھجوادیتے اور یہ دن بھر وہیں رہتے تھے۔ کھانا بھی وہیں ہوتا تھا اور عشاء کے وقت وہاں سے لے آتے تھے جن دونوں وہ قرآن شریف حفظ کر رہے تھے۔ تو سید محمود اللہ شاد صاحب اپنے والدین کے ساتھ قادریان آئے اور حضرت مسیح موعود علیہ السلام کو قرآن شریف کا ایک حصہ پڑھ کر سنایا۔ حضرت صاحب سن کر بہت خوش ہوئے اور ان کو پیار سے گود میں بٹھالیا۔ محمود اللہ شاد صاحب نے آٹھ نو سال کی عمر میں مکمل قرآن شریف حفظ کر لیا تھا۔ سید محمود اللہ شاد صاحب کی بڑی ہمشیرہ یعنی والدہ صاحبہ سید عبداللہ شاد صاحب سے روایت ہے کہ بچپن میں شاد صاحب گھر میں کسی سے مانگ کر یا کسی سے چھین کر نہیں کھایا کرتے تھے۔ مزاج میں ضد شوئی یا چڑھاپن نہیں تھا۔ بہت سنجیدہ خاموش اور کوہ وقار تھے۔

## سکول کا زمانہ

جیسا کہ میں نے شروع میں ذکر کیا ہے کہ خاکسار بھی بورڈنگ میں شاد صاحب کے ساتھ ہی رہا کرتا تھا۔ شاد صاحب کے بڑے بھائی میرے کلاس فلیو تھے اور شاد صاحب ہم سے ایک کلاس پیچھے تھے۔ ہم قطار بنانے کرنمازیں پڑھنے جایا کرتے تھے تو محمود اللہ شاد صاحب قطار میں سب سے پیچھے رہا کرتے تھے۔ شاد صاحب بہت ہی شرمیلے واقع ہوئے تھے۔ دوسرے لڑتے جھگڑتے تھے۔ مگر میں نے شاد صاحب کو کسی سے لڑتے جھگڑتے نہیں دیکھا اور نہ ہی کبھی اونچی آواز سے بولتے سنادہ متانت اور نہایت خاموشی سے اپنے کام میں لگے رہتے تھے۔ ہمارے بورڈنگ میں ہفتہ داری میٹنگ ہوا کرتی تھی۔ جس میں شاد صاحب تلاوت قرآن کریم کے کام کو سرانجام دیا کرتے تھے بازار میں کھڑے ہو کر کوئی چیز نہ کھاتے تھے۔

## حضرت خلیفۃ الرسالہ کے درسوں میں شمولیت

شah صاحب حضرت خلیفۃ الرسالہ (نور اللہ مرقدہ) کے درسوں میں باقاعدہ شامل ہوتے تھے۔ ایک دفعہ کا ذکر ہے کہ درس کے بعد نماز کا وقت آیا تو حضرت صاحب نے فرمایا کہ میری طبیعت خراب ہے میں نماز نہیں پڑھاؤں گا۔ دوسروں لوگوں نے مختلف لوگوں کو امامت کیلئے تجویز کیا مگر حضرت خلیفۃ الرسالہ (نور اللہ مرقدہ) نے فرمایا کہ شah صاحب نماز پڑھائیں گے شah صاحب کی عمر اس وقت چودہ بندراہ سال کی تھی۔

ایک دفعہ کا واقعہ ہے کہ حضرت خلیفۃ الرسالہ (نور اللہ مرقدہ) بیمار تھے۔ لڑکے قطار بنانکر نماز ادا کرنے جا رہے تھے۔ پیروں کی آوازن کر حضرت خلیفۃ الرسالہ (نور اللہ مرقدہ) نے فرمایا کہ یہ کیسی آواز ہے تو انہیں بتایا گیا کہ لڑکے نماز پڑھنے جا رہے ہیں۔ آپ نے فرمایا کہ ان کے استاد کو بلاو۔ جب استاد آیا تو آپ نے نام دریافت فرمائے اور پوچھا کہ کون کون نماز پڑھنے جا رہا ہے۔ استاد نے تین چار نام بتائے آخر میں اس نے کہا کہ سید محمود اللہ شah صاحب بھی ہیں اس پر حضرت خلیفۃ الرسالہ (نور اللہ مرقدہ) نے فرمایا کہ

”جو شخص سید بھی ہے اور حافظ بھی ہے اس کا نام سب سے اخیر میں لیتے ہو۔“

حضرت خلیفۃ الرسالہ (نور اللہ مرقدہ) فرمایا کرتے تھے کہ ان چاروں بھائیوں کو دیکھ کر طبیعت بہت خوش ہوتی ہے۔ ان کے والد نے ان کو تربیت نہایت اچھے رنگ میں کی ہے۔ خود نیک ہونا بڑی بات ہے مگر آگے اولاد کو اپنے رنگ میں رنگین کرنا بھی کمال ہے۔ شah صاحب فرمایا کرتے تھے کہ نماز تہجد ہم باقاعدہ ادا کیا کرتے تھے اور ہم بچپن میں سمجھا کرتے تھے کہ پانچوں نمازوں کی طرح تہجد بھی فرض ہے۔ اس لئے کہ ہمارے گھر میں تہجد کی نماز باقاعدہ ادا کی جاتی تھی۔ چھوٹے بڑے سبھی تہجد پڑھا کرتے تھے۔

شah صاحب شروع سے ہی علم دوست انسان تھے اور کتب بینی کا بہت شوق تھا..... میں چنیوٹ جاتا تو شah صاحب کے پاس قیام کرتا۔ باتوں باتوں میں جب کبھی کسی نئی کتاب کی نسبت میں دریافت کرتا تو شah صاحب کی طرف سے جواب ملتا کہ میں نے کانج کے زمانہ

میں ہی سکاٹ کی ایک مشہور کتاب کا مطالعہ کر لیا تھا۔ اسی شوق کی وجہ سے آپ کی انگریزی بہت اعلیٰ تھی۔ خاکسار کو جب کبھی جواب ملتا کہ ہاں وہ کتاب میں لا ہو رہے لے آیا تھا اور میں نے چند دن ہی ہوئے ختم کی ہے۔ خاکسار نے ۱۹۲۶ء میں میٹرک کیا اور شاہ صاحب کے ۱۹۲۱ء میں میٹرک پاس کر کے اسلامیہ کالج میں داخل ہو گئے۔

### ولایت کی تعلیم

اسلامیہ کالج سے بی۔ اے کرنے کے بعد غالباً ۱۹۲۱ء میں شاہ صاحب ریلوے انجینئرنگ کے لئے ولایت گئے۔ (دعوۃ الی اللہ) کا شوق بہت تھا۔ چنانچہ وہاں انگریزوں سے مل کر ان کو (دعوۃ الی اللہ) کیا کرتے تھے۔ وہ انگریزان کی باتوں کو شوق سے سنتے تھے اور برائیں مناتے تھے۔ باقاعدہ (دعوۃ الی اللہ) کا کام تو شاہ صاحب نہیں کرتے تھے مگر باتوں باتوں میں ان کو (دین حق) کی خوبیاں سمجھاتے رہتے تھے اور اسی طریق سے وہ کئی انگریزوں کے دلوں سے (دین حق) کی نسبت غلط فہمیاں دور کرنے میں کامیاب ہوئے۔

ولایت میں ہی شاہ صاحب کو اپنی والدہ ماجدہ اور پہلی بیوی کی وفات کی خبر ملی۔ اس کے بعد ولایت میں ان کا دل نہ لگا۔ وہ تین سال وہاں تعلیم حاصل کر کے غالباً ۱۹۲۳ء میں واپس وطن تشریف لے آئے۔ جب واپس وطن آئے تو شروع شروع میں ملازمت نہ ملی۔ مگر پھر کوشش کرنے پر کلکتہ میں ملازمت مل گئی۔ وہاں کے محکمہ کے لوگ سخت بے دین تھے جو کہ شاہ صاحب کو سخت ناگوار تھا۔ وہاں آپ بیمار بھی ہو گئے اور بیماری میں یہ واپس گھر آ گئے اور اپنے والد محترم کے زیر علاج رہے جو کہ ایک ماہر ڈاکٹر تھے۔

کچھ عرصہ کے بعد حضرت خلیفۃ المسیح الشانی ایدہ اللہ تعالیٰ سے مشورہ کر کے علی گڑھ بیٹی پاس کرنے کی غرض سے تشریف لے گئے۔ وہاں بھی شاہ صاحب کی پابندی صوم و صلوٰۃ کی وجہ سے ساتھ رہنے والے طالب علم بہت متاثر ہوئے۔ خود فرمایا کرتے تھے کہ میں نے پڑھائی میں اتنی دلچسپی نہیں لی تھی جتنا کالج کے دوسروں کاموں میں پھر بھی Theory میں فرست آئے تھے اور پریکٹس میں سیکنڈ نکلے۔ بیٹی کرنے کے بعد تعلیم الاسلام ہائی سکول قادیان میں ٹھپر لگ

گئے۔ کئی سال تک بے مثال دینی خدمات بجالاتے رہے۔ چنانچہ قرآن کریم کے انگریزی ترجمہ میں بھی..... امداد فرمایا کرتے تھے۔

۱۹۵۲ء میں سکول چنیوٹ سے ربوہ میں منتقل ہو گیا اور شاہ صاحب نے سکول کے قریب رہائش اختیار کر لی۔ ۱۹۵۱ء کے جلسے کے بعد شاہ صاحب مہینہ بھر بیمار رہے۔ گذشتہ گرہیوں میں بھی سخت تکلیف تھی۔ دل کی تکلیف رہا کرتی تھی۔ ۱۵ دسمبر ۱۹۵۲ء دن کے ۱۲ بجے بیمار ہوئے۔ اس دفعہ بیماری کا حملہ بہت سخت تھا اور بروز منگل صبح ۵ بجے اس دارفانی سے رحلت فرمائے اور اپنے مالک حقیقی سے جاملے۔ انا اللہ وانا الیہ راجعون۔ اللہ تعالیٰ جنت میں ان کے درجات بلند کرے۔

### دنیا سے بالکل بے نیاز

شاہ صاحب کی سیرت تو ان واقعات سے ظاہر ہے جو میں نے اوپر بیان کئے ہیں۔ مگر وہ محبت اور عقیدت جو مجھے شاہ صاحب سے تھی اور ہے اور جو محبت و عقیدت ان کے عزیزوں اور احباب کو ہے اس کا تقاضہ ہے کہ چند کلمات اور عرض کر دوں۔

حضرت سید عبدالستار شاہ صاحب کے گھر میں چارڑ کے پیدا ہوئے اور سبھی جماعت کے واسطے مفید ثابت ہوئے۔ تجربہ کی بناء پر عرض ہے کہ سید محمود اللہ شاہ صاحب ان سب بھائیوں میں ممتاز تھے۔ باپ کے نہایت فرمانبردار بیٹی، دوستوں کے لئے نہایت وفادار دوست، یوں کے لئے نہایت اچھے خاوند اولاد کیلئے شفیق باپ اور جماعت کے لئے نہایت مفید وجود ثابت ہوئے۔ ..... شاہ صاحب حضرت مسیح موعود علیہ السلام کے رنگ میں رنگیں تھے۔ دنیا میں رہ کر بھی دنیا سے الگ رہتے تھے۔ حقوق اللہ و حقوق العباد کا بہت خیال رکھتے تھے۔ نفس پر موت آئی ہوئی تھی۔ ان کی اہلیہ صاحبہ نے بتایا کہ روپیہ جمع کرنے یا جائیداد بنانے کی قطعاً خواہش نہ تھی اور وہ فرماتی ہیں کہ جب کبھی میں نے کہا کہ شاہ صاحب ہمیں بھی ایک مکان بنالینا چاہئے تو ہمیشہ یہی جواب دیتے کہ:

”دنیا کے مکانات و فانہیں کرتے۔ دعا کرو کہ اللہ تعالیٰ جنت میں مکان بنخشنے کیونکہ (صالح) کی رہائش کی اصل جگہ وہی ہے“

حضرت شاہ صاحب دنیا سے بالکل بے نیاز واقع تھے۔ یعنی دنیاوی شان و شوکت کی خواہش نہیں رکھتے تھے۔ عہدوں کی خواہش کبھی نہیں کرتے تھے۔ لیکن اگر سمجھتے کہ عہدہ قبول کرنے میں سلسلہ کا فائدہ ہے تو وہ عہدہ قبول کر لیتے تھے۔ طبیعت کے بہت حلیم اور بردبار تھے۔ کسی شخص نے کتنا ہی دکھ دیا ہو لیکن اگر وہ گھر پر آ جاتا اور امداد کی درخواست کرتا تو بڑی محبت سے پیش آتے جب نیروں میں تھے۔ تو ہندو سکھ یوسائی سب کی امداد کرتے تھے۔ فرمایا کرتے تھے کہ ہمدردی کے لحاظ سے سب انسان برابر ہیں۔ خدمتِ خلق کا جذبہ بہت تھا۔ سخت بیماری کی حالت میں بھی لوگوں کے لئے سفارشی خطوط لکھتے تھے اور بیماری کی حالت میں ہی لوگوں کے ساتھ لاکل پور وغیرہ جایا کرتے تھے اور ان کے کام کرتے تھے۔ حضرت خلیفۃ المساجد (نور اللہ مرقدہ) سے بہت محبت رکھتے تھے۔

### نرم مزانج

طبیعت میں غصہ نہیں تھا۔ اگر آتا تھا تو پی جاتے تھا اور زیادہ سے زیادہ اپنے برادر بزرگ سے جا کر کل واقعہ کہہ دیتے تھے۔ جھٹر کی دینے یا ناراض ہونے کے عادت نہ تھی۔ اٹھتے بیٹھتے دعاوں میں مشغول رہتے تھے۔ بھرت سے پہلے اشراق کی نماز بھی ادا کیا کرتے تھے۔ بھرت کے بعد دل کی تکلیف کی وجہ سے سجدہ میں دم گھٹتا تھا اس لئے چھوڑ دی تھی۔

### محبت قرآن کریم

تیسرا چوتھے دن قرآن شریف ختم کر لیتے تھے۔ ۱۹۳۹ء میں دس دفعہ قرآن شریف ختم کیا۔ فرماتے تھے کہ میری صلاح تو پندرہ دفعہ ختم کرنے کی تھی۔ حقوق العباد کا بہت خیال رکھتے تھے۔ فرمایا کرتے تھے کہ بندوں کے گناہ بندوں سے بخشوانے چاہیں۔ نوکروں سے بھی بہت شفقت کا سلوک کرتے تھے اور دستر خوان پر اپنے ساتھ کھانا کھلاتے تھے۔

چھوٹے سے چھوٹا آدمی بھی آ کر ملنے آتا تو اس سے پوری عزت و احترام سے پیش آتے اور اسے کرسی دیتے۔ مہمان نواز بہت زیادہ تھے۔ جب کبھی خاکسار چنیوٹ جاتا تو شاہ

صاحب کے دروازہ پر آواز دیتا تو ہمیشہ استقبال کے واسطے تشریف لاتے۔ نہایت محبت سے مزاج پرستی کرتے اور بہت خاطر و مدارت سے پیش آتے اور جب میں رخصت ہوتا تو گھر سے کچھ فاصلہ تک خود چھوڑنے آتے۔

شہر میں جو ہے سوگوار ہے آج  
چشم اعداء بھی اشکبار ہے آج  
بارِ احباب جو اٹھاتا تھا  
دوش احباب پر سوار ہے آج

(روزنامہ الفضل، ۲۳، ۲۴ جنوری ۱۹۵۳ء)

## قابلِ تقلید قربانیاں

مکرم و محترم برکت علی خان صاحب فناشل سیکرٹری تحریک جدید قادریان آپ کی مالی  
قربانیوں کے بارہ میں تحریر کرتے ہیں:-

”اللہ تعالیٰ جزاۓ خیر دے مکرم سید محمود اللہ شاہ صاحب ہیڈ ماسٹر تعلیم الاسلام  
ہائی سکول کو۔ آپ نے اپنا اور اپنے خویش واقارب کا چندہ سال گزشتہ سال  
بھی اپنی افریقہ والی آمد کے مطابق نہ صرف وعدہ فرمایا بلکہ اسی وقت نقد حضور  
ایدہ اللہ تعالیٰ کے حضور پیش فرمادیا۔ اور اب بارہویں سال کا مطالبہ حضور کی  
زبان مبارک سے سن کر کہ اس سال گزشتہ سال سے بہت زیادہ ضرورت  
ہے۔ مخلصین جماعت کو قربانی کی زیادہ سے زیادہ ضرورت ہے۔ اور حضور ایدہ  
اللہ تعالیٰ کا اپنا پاک نمونہ گیارہویں سال کی غیر معمولی رقم پر بارہویں سال میں  
اضافہ دیکھ کر 512 کا وعدہ پیش فرمایا۔ جزاً کم اللہ احسن الجزاء۔ یہ وعدہ ان کی  
آمد سے ڈگنا سے بھی زیادہ کا ہے۔

یہی وہ لوگ ہیں جن کے ذریعے (دین حق) کو فتح ہوگی۔ وہ وہی ہیں جن کے  
دل ہر وقت قربانی کیلئے تیار رہتے ہیں۔ جو مشکلات اور تکالیف میں زیادہ  
قربانی کرتے ہیں۔ انہی لوگوں کی کوشش سے فتح آتی ہے اور ان کی وجہ سے  
اللہ تعالیٰ کی برکات نازل ہوتی ہیں۔ جناب شاہ صاحب مشرقی افریقہ میں بھی  
نہ صرف خود اپنا یک نمونہ پیش کر کے سب سے پہلے ادا فرمایا کرتے تھے بلکہ  
اپنی جماعت سے بھی قابل تعریف قربانیاں کروایا کرتے تھے۔ اور وعدوں کی  
ادائیگی کی بھی جلد تکوشش فرمایا کرتے تھے۔ اسی طرح اب آپ نے اپنے ہائی  
سکول کے اساتذہ میں بھی تحریک کر کے ان کے وعدوں کی فہرست  
جو 32 اساتذہ پر مشتمل ہے، گیارہویں سال پر اضافہ کروا کر بارہویں سال کی

پیش حضور کی ہے۔ یہ فہرست 1328/11 ھش نومبر 1945ء کی ہے۔ مخلصین یاد رکھیں کہ گیارہویں سال پر غیر معمولی اور خاص اضافہ کرنے کی ضرورت ہے۔ جو آپ پر حضور کا خطبہ روز روشن کی طرح ظاہر کر دے گا۔ ورنہ گیارہویں سال پر معمولی اضافہ کر کے وعدہ دینا از بس ضروری ہے۔ اللہ تعالیٰ توفیق حخشے۔“

(الفصل قادیان ۳ دسمبر ۱۹۴۵ء)

## ایک کامیاب معمار دبستانِ احمد کا

(تأثیرات حضرت مولانا ابوالعاطہ صاحب جalandھری)

حضرت سید محمود اللہ شاہ صاحب سلسلہ عالیہ احمدیہ کے بہترین اور ٹھوس کام کرنے والے خدام میں ایک نمایاں وجود تھے۔ ہونہار طلباء کی تربیت، ان کو امیدوں اور امنگوں کے ساتھ پروان چڑھانا۔ ان میں قومی اور ملی و لوگوں پیدا کرنا نہایت مشکل کام ہے۔ اونچے اونچے محل تعمیر کرنا اور مضبوط آہنی قلعے بنانا بہت آسان ہے لیکن قوم کے بچوں کا کردار درست کرنا اور ان کی اخلاقی عمارت کو استوار کرنا بدر جہا مشکل کام ہے اس کام کیلئے بہت زیادہ صبر اور حوصلہ کی ضرورت ہے۔ بہت زیادہ درد اور رہمت درکار ہے۔ بہت زیادہ کاؤش اور دعا میں لازمی ہیں۔ حضرت سید محمود اللہ شاہ صاحب مرحوم اللہ تعالیٰ کے فضل سے ان تمام صفات سے متصف تھے۔ اللہ تعالیٰ نے ان کی محنت کو بار آ و فرما�ا اور انہیں تعلیم الاسلام ہائی سکول کے اعلیٰ نتائج دیکھنے کی مسرت پیدا فرمائی۔ انہوں نے اپنے شاگردوں میں بلند حوصلہ اور اعلیٰ کردار پیدا کرنے میں امتیازی کامیابی حاصل کی۔ اپنے ساتھ کام کرنے والے اساتذہ اور دوسرے کارکنوں سے ہمدردانہ سلوک کی وجہ سے پورا پورا تعاون حاصل کیا۔ ان تمام نیک تاثیرات کا نمایاں اثر سکول کی حالت پر نظر آتا ہے۔ بے شک حضرت شاہ صاحب مرحوم وفات پا گئے ہیں اور ہر پیدا ہونے والا انسان ضرور فوت ہوتا ہے۔ لیکن جو نیک اثر حضرت سید محمود اللہ شاہ صاحب نے اپنے چاہنے والوں اور ساتھیوں پر چھوڑا ہے وہ ناقابل فراموش ہے۔ ان کے جنازہ کے بعد میں میں نے سکول کے ایک مدگار کارکن کو دردناک لہجہ میں یہ واقعہ سناتے ہوئے سنا کہ جب بورڈنگ کے باور پی خوشی محمد صاحب مرحوم فوت ہوئے تو حضرت شاہ صاحب زار زار رورہے تھے اور کہتے تھے کہ باور پی تو ہزاروں مل جائیں گے لیکن میاں خوشی محمد صاحب ایسا وفادار اور دیانت دار کہاں ملے گا۔ حضرت شاہ صاحب میں دراصل کام کرنے والے کی قدر دانی کا بہت جذبہ تھا۔ اسی

جذبہ کی وجہ سے حضرت شاہ صاحب نے اپنے ساتھیوں کے دلوں میں گھر کر لیا تھا اور ان کی وفات سے سب متاثر نظر آتے ہیں۔ میرے ذاتی تجربہ میں حضرت سید محمود اللہ شاہ صاحب سخت مخالف حالات میں حوصلہ مندی سے کام کرنے اور خندہ پیشانی سے مشکلات کو برداشت کرنے میں ایک نمونہ تھے۔ انہیں یہ امتیاز حاصل تھا کہ ملاقات میں ہر شخص سے مسکراہٹ اور کھلے چہرہ سے ملتے تھے۔ اگر وہ اپنے حالات یا قواعد کے ماتحت کسی ضرورت مند کی ضرورت کو پورا نہ بھی کر سکتے تب بھی اس کو اپنے پاس سے مسرودل سے رخصت کرتے تھے۔ بارہا ایسا ہوا ہے کہ ان کے پاس نفی کے سوا کوئی جواب نہ ہوتا تھا مگر اول تو وہ اس نفی کو ادا کرنے کے لئے بہترین سلیقہ اختیار فرماتے اور پھر اس کے ساتھ ایسے انداز سے مزید گفتگو کرتے کہ حاجت مند یہ محسوس کرتے ہوئے واپس آتا کہ اگرچہ میرا کام نہیں ہو سکا مگر شاہ صاحب بھی معذور ہیں۔

## ۱۹۷۴ء کے ایام میں

۱۹۷۴ء کے فسادات کے ایام میں حضرت سید محمود اللہ شاہ صاحب نے نہایت جرأۃ اور حوصلہ مندی سے کام کیا تھا۔ مجھے وہ نظارہ خوب یاد ہے جب آپ اپنے چند ساتھیوں سمیت ٹانگہ پر سوار ہو کر محلہ جات میں گھر بھر کر مستورات اور مردوں اور بچوں کو مشکلات میں صبر و حوصلہ کی تلقین کر رہے تھے۔ ان کا دل دردمند تھا اور بھی کبھی آنکھیں بھی آبدیدہ ہو جاتی تھیں۔ لیکن آپ مخاطبین کو ایسے انداز سے حوصلہ کی تلقین فرماتے کہ دلوں میں ڈھارس بندھ جاتی تھی اور ما یوس کن حالات کے باوجود انہیں اطمینان حاصل ہو جاتا تھا۔ حضرت شاہ صاحب مرحوم میں ریا اور شہرت سے نفرت تھی اور انتہاء درجہ کی تواضع اور فروتنی پائی جاتی تھی۔ انہیں دینی علوم سے گہرا لگاؤ تھا۔ حافظ قرآن مجید بھی تھے۔ مشرقی افریقہ کے احباب پر آپ کے پاکیزہ صحبت کا نہایت نیک اثر تھا۔ حضرت شاہ صاحب مرحوم کی زندگی میں ایک نمایاں خوبی یہ تھی کہ وہ خدمتِ دین بجالانے والے لوگوں کی دل سے قدر کرتے تھے۔

## جامعہ احمدیہ

جامعہ احمدیہ کی ترقی کے لئے ان کے جذبات کو میں خوب اچھی طرح جانتا تھا۔ انہوں نے بارہ بجھے بتایا کہ میں آپ کے اساتذہ اور طلباء کیلئے روزانہ دعا کرتا ہوں۔ امتحنات کے اعلیٰ نتائج پر ایسے محبت بھرے انداز میں مبارکباد دیتے تھے کہ دل باغ باغ ہو جاتا تھا۔ بسا اوقات وہ چنیوٹ سے احمد نگر ہماری تقریبات میں شرکت کے لئے تشریف لاتے اور اپنی مفید معلومات سے طلباء کو مستفید فرمایا۔ کچھ بھی ہو بہر حال حضرت شاہ صاحب نے اپنے فرض کو بہترین رنگ میں ادا فرمایا ہے۔ ہم درمندلوں کے ساتھ حضرت سید محمود اللہ شاہ صاحب کی اس ناگہانی وفات پر انا للہ وانا الیہ راجعون کہتے ہیں۔ اور اللہ تعالیٰ سے دعا کرتے ہیں کہ وہ حضرت شاہ صاحب کی مغفرت فرمائے کر انہیں جنت الفردوس میں بلند مقامات عطا فرمائے۔ اور ان کے جاری کردہ نیک کام کو تکمیل تک پہنچانے کے لئے خود غیر معمولی سامان پیدا فرمائے اور سلسلہ احمدیہ کے ایک بہترین اور ٹھوں کام کرنے والے کارکن کی وفات سے جو کمی ہو گئی ہے اپنے فضل سے اس کی تلافي فرمائے۔

(روزنامہ الفضل لاہور ۱۲ جنوری ۱۹۵۳ء)

## بار عرب مگر نرم مزانج

مکرم و محترم ملک جمیل الرحمن صاحب رفیق نائب پرنسپل جامعہ احمدیہ ربوہ تحریر کرتے ہیں۔

”۱۹۵۰ء میں جب خاکسار دسویں جماعت میں تعلیم الاسلام ہائی سکول چنیوٹ میں طالب علم تھا۔ حضرت سید محمود اللہ شاہ صاحب ہمارے ہیڈ ماسٹر تھے۔ نیز ہمارے انگریزی کے استاد بھی۔ حضرت سید محمود اللہ شاہ صاحب کی شخصیت کا ایک خاص رعب تھا۔ مگر ایسا نہیں کہ دل میں گھبراہٹ پیدا کرے بلکہ دلوں کو آپ کی شخصیت اپنی طرف کھینچ لیتی تھی۔ نہایت سنجیدہ تھے اور بڑی متنانت سے نرمی کے ساتھ گفتگو فرماتے۔

میٹرک کا سالانہ امتحان ہوا تو ہر روز ہوشل سے ہماری پوری کلاس صحیح آپ کے گھر پہنچتی جہاں آپ باہر تشریف لا کر دعا کراتے۔ جس کے بعد ہم سب اسلامیہ سکول چنیوٹ میں امتحان دینے کیلئے جاتے۔ خاکسار نے صرف دسویں جماعت کا ایک سال تعلیم الاسلام ہائی سکول میں پڑھا۔ اس عرصہ میں کبھی نہیں دیکھا کہ آپ کسی طالب علم پر برس پڑے ہوں یا سزا دی ہو۔“

(۲۱ جنوری ۲۰۰۳ء)

## بہت شریف النفس اور تقوی شعار

آپ کے ایک دوست سلسلہ کے بزرگ حضرت مرتضیٰ عبدالحق صاحب رحمہ اللہ تعالیٰ آپ کے بارے میں اپنے تاثرات میں تحریر فرماتے ہیں:

”حضرت سید محمود اللہ شاہ اور خاکسار دنوں کے ۱۹۱۶ء میں لاہور میں فرست ائمہ کے طالب علم تھے اور احمدیہ ہوٹل میں رہتے تھے۔ شاہ صاحب آرٹس میں تھے اور میں سائنس میں۔ اسی وقت سے ان سے دوستانہ تعلقات شروع ہوئے۔ حضرت شاہ صاحب ماشاء اللہ بہت شریف النفس اور تقوی شعار تھے۔ نمازوں کے پورے پابند اور دینی کاموں میں خوب حصہ لیتے تھے۔ اس زمانہ میں خدا کے فضل سے احمدیہ ہوٹل کے سارے طالب علم ہی اخلاقی لحاظ سے بہت نمایاں تھے۔ ان میں سے اکثر قادیانی سے آئے تھے۔ شاہ صاحب بھی انہی میں سے تھے۔ خاکسار شملہ سے آیا تھا۔ جہاں خاکسار کے بھائی اور پچاؤغیرہ گورنمنٹ آف انڈیا کے ملازم تھے۔

کانج کی تعلیم سے فارغ ہو کر حضرت شاہ صاحب خدمت سلسلہ کے لئے شعبہ تعلیم میں افریقیہ بھیجے گئے اور خاکسار نے حضرت مصلح موعود نور اللہ مرقدہ کے حکم کے تحت گوردا سپور میں وکالت شروع کی۔ شاہ صاحب کے ساتھ ان کے افریقیہ جانے تک دوستانہ تعلقات اور میل جوں رہا۔ شاہ صاحب کے ساتھ ان کے افریقیہ جانے کے بعد ان سے خط و کتابت تو نہ رہی لیکن سالہاں سال بعد ۱۹۳۶ء میں ان کا ایک خط مجھے نیروں سے ملا جس میں چونکہ ایک خواب کا ذکر تھا۔ اس لئے میں نے اسے اپنی خوابوں والی کاپی میں نقل کر لیا۔ یہ خط کیم مارچ ۱۹۳۶ء کا تحریر کردہ ہے۔ اس سے حضرت شاہ صاحب کی زندگی کے بعض پہلوؤں پر روشنی پڑتی ہے۔ ان کا پابند تھجد ہونا اور نہایت اعلیٰ قسم کی دعائیں کرنا اور تقویٰ و طہارت وغیرہ۔ وہ خط حسب ذیل ہے۔

”پرسوں میں نے خواب دیکھا میں کسی دوست کے ساتھ گوردا سپور کی کام کیلئے گیا ہوں۔ کام سے فارغ ہو کر عصر کے قریب میں اس کو ساتھ لیکر آپ کے مکان پر پہنچا ہوں آپ سائکل لئے قادیان تشریف لے جانے کی تیاری میں ہیں۔ آپ کے

ساتھ چند لوگ کھڑے ہیں جنہیں میں سمجھا کہ آپ کے ہم پیشہ لوگ ہیں اور سب یا تو غیر (از جماعت) یا دوسرے مذاہب کے ہیں۔ آپ نے مصافحہ کیلئے میری طرف ہاتھ بڑھایا لیکن میں نے آپ کو گلے لگایا اور دریتک اسی طرح آپ سے معانقہ کرتا رہا۔ میں محسوس کرتا تھا آپ کا تقدس اور آپ کی نیکی، میرے دل میں محبت کی کیفیت تھی۔ جس کو میں نے بیداری کے بعد تمام دن محسوس کیا۔ معانقہ کے بعد میں نے آپ سے کہا کہ میں اپنا راستہ چھوڑ کر آپ کے پاس اس لئے آیا ہوں کہ آپ کو دعا کیلئے کہوں۔ خواب سے بیداری پر تجد کا وقت تھا۔ (جمرات اور جمعہ کی درمیانی شب) میں نے آپ کے لئے درد بھرے دل سے دعا کی اور علاوه اور دعاؤں کے آپ کیلئے خصوصیت کے ساتھ وہ دعا کی جو میں اپنے لئے چاہتا ہوں.....“

نیروں سے تشریف لانے کے بعد آپ قادیان میں تعلیم الاسلام سکول میں پڑھاتے رہے غالباً ہمیڈ ماسٹر تھے اور آپ سے وقتاً فو قتاً ملاقات ہوتی رہتی۔

## دعا گو وجود

۱۹۷۲ء کو ہجرت کے بعد ربوبہ میں رہے جہاں آپ ۱۹۵۲ء میں اللہ کو پیارے ہو گئے۔ اس وقت آپ کی عمر صرف ۵۲ سال کے قریب تھی۔ ان اللہ وانا الیہ راجعون۔ اللہ تعالیٰ آپ کو اپنے زیادہ سے زیادہ قرب میں جگہ دے اور آپ کے وارثان کا ہمیشہ حافظ و ناصر ہو۔ وفات سے کچھ عرصہ قبل آپ نے اس عاجز کو کھانے پر بلا�ا۔ ہم صرف دونوں تھے۔ دریتک پرانی یادیں تازہ کرتے رہے آپ بہت دعائیں کرنے والے وجود تھے۔ آپ کی ان دعاؤں کا ہی نتیجہ ہے کہ آپ کی اولاد میں سے بعض اللہ تعالیٰ کے فضل سے دین کی نمایاں خدمت کی توفیق پا رہے ہیں۔ آپ ماشاء اللہ بہت متقدی اور صالح بزرگ تھے۔ جو اس عاجز کو ہمیشہ یاد رہے ہیں۔“

(مکتبہ نام صدر مجلس خدام الاحمدیہ، ۸ دسمبر ۲۰۰۲ء۔ نیز دیکھیں تابعین احمد جلد ہفتمنصفہ ۳۶، ۳۷)

## ”حضرت شاہ صاحب مجسمہ فضائل تھے“

(مکرم و محترم مولانا محمد ابراہیم صاحب بھامبری)

(نوٹ: مکرم و محترم مولانا محمد ابراہیم صاحب بھامبری نے درج ذیل تاثرات لکھ کر عنایت فرمائے ہیں۔)

”آنحضرت صلی اللہ علیہ وسلم کا ارشادِ گرامی ہے

**أُذْكُرُوا مَحَاسِنَ مَوْتَاكُمْ نَيْزِ اللَّهِ تَعَالَى قُرْآنَ كَرِيمَ میں ارشاد فرماتا ہے۔ کُلُّ**

**مَنْ عَلَيْهَا فَانِّي وَيَقِنُ وَجْهُ رَبِّكَ ذُو الْجَلَالِ وَالْأَكْرَامِ** (سورۃ الرحمٰن)

وہ وحدہ لاشریک ہے اور لازوال ہے۔ سب موت کا شکار ہیں اس کو فنا نہیں۔ آخر یہی کہنا پڑتا ہے۔ انا للہ وانا الیہ راجعون۔ حضرت علی کرم اللہ وجہ فرماتے ہیں۔

**أَلَا يَا سَاءِكَنَ الْقَضْرِ الْمُغَلِّى**

**سَتُدْفَنُ عَنْقَرِيبٍ فِي التُّرَابِ**

موت کے بعد انسان ایک کہانی رہ جاتی ہے۔ عربی زبان کا ایک مقولہ ہے

**إِنَّمَا الْمَرْءُ حَدِيثٌ فَكُنْ حَدِيثًا حَسَنًا**

انسان تو ایک افسانہ بن کر رہ جائے گا۔ پس تو اپنے یاد کرنے والوں کیلئے اچھی

کہانی بن جا۔ حضرت شاہ صاحب مرحوم ایک سنہری داستان ہیں اور مجسمہ

فضائل تھے۔ مجھے ان کے ساتھ ۱۹۵۲ء سے ۱۹۷۸ء تک کام کرنے کا موقعہ ملا

ہے۔ (یعنی حضرت شاہ صاحب کی زندگی کے آخری ۶ سال) اور میں نے انہیں

بہت قریب سے دیکھا ہے۔ میں سمجھتا ہوں کہ وہ ایسی کتاب اور رجسٹر ہیں جن کی

بے شمار نقلیں ہونی چاہئیں۔ زندہ قوم وہی ہوتی ہے جس کی نو خیز نسل اپنے

بزرگوں کی جگہ لے۔

## ٹی آئی سکول چنیوٹ کے ابتدائی حالات

حضرت شاہ صاحب تعلیم الاسلام ہائی سکول کے ہیڈ ماسٹر تھے۔ اور میں سکول میں دینیات کا استاد تھا۔ تقسیم ملک کے بعد ہمارا سکول قادیان سے چنیوٹ منتقل ہو گیا۔ ہر چیز لٹ پٹ چکی تھی۔ اساتذہ (جو قادیان سکول میں تھے وہ) بھی ادھر ادھر بکھر چکے تھے۔ سکول میں نہ کوئی فرنچ پڑھنا سکول کا کوئی بورڈ نگ۔ حضرت شاہ صاحب نے اساتذہ کے تعاون سے چندہ اکٹھا کر کے سب کچھ تیار کر لیا۔ بورڈ نگ کے لئے تین عمارتیں مل گئیں اور سکول کی عمارت پہلے ہی موجود تھی۔ آہستہ آہستہ طلباء آنے شروع ہو گئے۔ ابتداء میں بورڈ نگ میں پندرہ بیس طلباء آ گئے۔ حضرت شاہ صاحب نے بورڈ نگ کا سارا کام خاکسار کے سپرد کر دیا۔ چند مہینوں میں ہی حضرت شاہ صاحب کی دعاؤں اور کوشش اور مقناطیسی کشش سے سکول اور بورڈ نگ طلباء سے بھر گیا اور ہمارے سکول کی شہرت اور نیک نامی نہ صرف چنیوٹ بلکہ سارے ضلع جھنگ میں خوبی کی طرح پھیل گئی۔

چنیوٹ کے مقامی اسلامیہ ہائی سکول کے طلباء اپنا سکول چھوڑ کر ہمارے سکول میں داخل ہونے شروع ہو گئے اور ہمارے سکول کا رعب اور وقار تمام شہر میں بڑھ گیا۔ یہاں تک کہ چنیوٹ کے بعض مقامی طلباء اپنے گھروں میں رہنے کی بجائے ہمارے بورڈ نگ میں داخل ہو گئے۔ بورڈ نگ میں رہائش اور پڑھائی کا انتظام بہت اچھا تھا۔ ہمارے سکول میں دینیات کو سب سے زیادہ اہمیت دی جاتی تھی۔ سکول کی پڑھائی شروع ہونے سے پہلے اسمبلی ہوتی تھی۔ قرآن مجید کی تلاوت سے ابتداء ہوتی تھی۔ بعدہ ”نوہالان جماعت کی نظم“ (کلام سیدنا خلیفۃ المسیح الثانی نور اللہ مرقدہ) اور آخر میں پاکستان کا قومی ترانہ ہوتا تھا۔ اور سکول کی اسمبلی میں روزانہ طلباء کو ادعیہ مسنونہ (قرآن و حدیث کی دعائیں) یاد کرائی جاتی تھیں اور پھر کلاسیں شروع ہو جاتی تھیں اور سکول میں روزانہ پر یہ بھی ہوتی تھی اور کام اور نگرانی

کو حسن بنانے کے لئے روزانہ اساتذہ میں سے باری باری ایک ڈے ماسٹر (Day Master) مقرر کیا جاتا تھا جو سکول کے دوران ہر قسم کی نگرانی کرتا تھا۔ اسی طریق سے سکول کا نظم و نتیجہ بہت بہتر ہوا کرتا تھا۔ طلبا، بہت محظاۃ ہو جایا کرتے تھے۔ ہمارے سکول کی یہ ایک خوبی تھی کہ سکول کے دوران کوئی طالب علم سگریٹ نوشی نہیں کرتا تھا کوئی فحش کلامی کرتا تھا۔ بورڈنگ میں بھی یہی (صورت حال) ہوا کرتی تھی۔

### سکول میں حفظ قرآن اور نماز کا انتظام کرانا

حضرت سید محمود اللہ شاہ صاحب قرآن مجید کے حافظ تھے اور کلام اللہ سے ان کو گہرا عشق تھا۔ آپ نے سکول میں قرآن مجید حفظ کرنے کا اس طرح انتظام کر رکھا تھا کہ کلاسوں کے لحاظ سے قرآن مجید کے پاروں کو حفظ کرنے کیلئے تقسیم کیا ہوا تھا۔ ہر کلاس کے دو سیکشن ہوا کرتے تھے۔ چھٹی سے لیکر کلاس دہم تک پانچ کلاسیں تھیں۔ ہر کلاس کے ذمہ چھپھ پارے حفظ کرنے کیلئے لگادیئے جاتے تھے۔ اسی طرح سکول کے سارے طلبا، اگر جمع ہوں تو سارا قرآن مجید زبانی سنا جا سکتا تھا۔ کلاسوں کے انچارج اس کام کے ذمہ وار ہوا کرتے تھے۔

سکول اور بورڈنگ میں پانچوں نمازیں باجماعت ادا کی جاتی تھیں اور طلباء کی حاضری لگتی تھی۔ حضرت شاہ صاحب نے امام الصلوٰۃ مجھے مقرر کیا ہوا تھا۔ شہر کی بیت الذکر میں میں جمعہ پڑھایا کرتا تھا۔ حضرت شاہ صاحب نے یہ کام محض اپنی شفقت سے میرے سپرد کیا ہوا تھا ورنہ کئی بزرگ موجود تھے۔ یہ شاہ صاحب کی مہربانی تھی ورنہ من آنم کہ من دا نم۔

### ماتحتوں سے شفقت اور احترام کا سلوک

حضرت شاہ صاحب بڑے اوصاف کے مالک تھے۔ آپ میں ایک وصف یہ بھی تھا

کہ اپنے ماتحت رفقاء کا رکا بہت زیادہ خیال اور احترام فرمایا کرتے تھے۔ سکول کے اساتذہ کو تو فرمایا کرتے تھے کہ اصل ہیڈ ماسٹر تو آپ لوگ ہیں میں تو برائے نام ہیڈ ماسٹر ہوں ایک دفعہ خاکسار کو عرق النساء کے درد کا عارضہ ہو گیا۔ آپ خود میری عیادت کیلئے تشریف لائے اور فرمانے لگے۔ مولوی صاحب اگر آپ پسند کریں تو بغرض علاج آپ کو لا ہو رجھوادیتا ہوں۔ میں نے کہا جزا کم اللہ مجھے یہاں پر زیادہ سہولت ہے۔ آج تک ان کی یہ مہربانی میرے دل پر نقش ہے۔

اسی طرح ایک دفعہ میں نے کہیں سے آپ کی ایک بڑی رقم لا کر انہیں دی اور ہاتھ میں دیتے وقت کہا۔ شاہ صاحب رقم گن لیں۔ فرمانے لگے آپ نے جو گنی ہوئی ہے۔ رقم بغیر دیکھے اور گنے جیب میں رکھ لی۔

سپردم بتو مایہ خویش را  
تو دانی حساب کم و بیش را  
شاہ صاحب کو اپنے ساتھیوں پر پورا پورا اعتماد تھا۔

### اساتذہ کو چیک کرنے کا طریق

ایک دفعہ میں کلاس کو پڑھا رہا تھا کہ آپ عقبی دروازہ سے داخل ہو کر خاموشی سے آ کر طلباء کے ساتھ بیٹھ گئے۔ مجھے چار پانچ منٹ بعد آپ کی موجودگی کا علم ہوا میں پڑھاتا رہا۔ بعد میں آپ نے مجھے دفتر میں بلا کر میری حوصلہ افزائی کی اور فرمایا ماشاء اللہ آپ بہت اچھا پڑھاتے ہیں۔ جزا کم اللہ۔ اگر کسی استاد کی کمزوری دیکھتے تو بغیر نام لئے واعظانہ طور پر سمجھادیتے۔ جب کوئی انسپکٹر معاونہ کیلئے آتا تو اس کی بہت تواضع اور اکرام کرتے اور وہ ان کے اخلاق سے بہت متاثر ہوتے۔ ایک دفعہ ایک انسپکٹر نے کہا۔ شاہ صاحب! ہم تو آپ سے کچھ سیکھنے کیلئے آتے ہیں۔

حضرت شاہ صاحب کی پُر خلوص مسائی اور دعاؤں سے ہمارا سکول ہرمیدان میں  
صلح بھر میں اوّل آتا۔ شروع شروع میں تو طلباء کے پاس پوری کتابیں بھی نہیں  
تھیں۔ کھانے پینے کی اشیاء میں دقت تھی۔ چنیوٹ میں بھل بھی نہیں تھی پھر بھی ہمارا  
میٹر ک کا نتیجہ شاندار ہوا کرتا تھا اور بعض طلباء بورڈ میں پوزیشن لیا کرتے تھے۔ میں  
سمجھتا ہوں کہ یہ ساری برقتنیں اس بزرگ وجود کی وجہ سے تھیں۔

میں نے حضرت شاہ صاحب کو بھی اپنے ماتحت اساتذہ پر ناراضگی کا اظہار کرتے  
نہیں دیکھا۔ ہمیشہ حوصلہ افزائی کرتے۔ ان کی خاموشی میں بھی ایک وقار اور رعب  
تھا۔ مجھے اپنے زمانہ تعلیم میں چھ ہیڈ ماسٹروں کے تحت کام کرنے کا موقعہ ملا ہے۔  
تمام کے تمام ہر گل رارنگ و بو دیگر است کے مصدق لیکن میں بلا مبالغہ  
کہہ سکتا ہوں کہ میں نے آپ جیسا فرشتہ سیرت اور طبع کسی کو نہیں پایا۔ آپ ادنی  
سے ادنی آدمی کی بات بھی بڑی توجہ اور دلچسپی سے سنتے۔ بڑے وقار سے برابر لیکر  
چلتے ان کی چال وَيَمْشُونَ عَلَى الْأَرْضِ هُوْنَّا کی عملی تفسیر ہو جایا کرتی تھی۔

### اساتذہ کیلئے حسن حصین

آپ اپنے ماتحت اساتذہ کے وقار اور عزت کے بھی محافظت تھے۔ گویا وہ اساتذہ کیلئے  
حسن حصین تھے۔ مجھے اچھی طرح یاد ہے کہ بورڈ نگ کے ایک لڑکے کی نازیبا  
حرکت پر ایک شفیق تجربہ کار اور سینماستاذ نے لڑکے کو سزا دی۔ اس لڑکے نے ایک  
ذی اثر شخص کی انگیخت پر استاد صاحب کے خلاف ناظر صاحب تعلیم کی خدمت میں  
تحریری شکایت بھجوادی۔ ناظرات تعلیم کی طرف سے وہ شکایت نکرم ہیڈ ماسٹر  
صاحب (حضرت سید محمود اللہ شاہ صاحب) کے پاس بغرض تحقیق روپورٹ آگئی۔  
شاہ صاحب نے متعلقہ استاد صاحب سے استفسار کیا۔ شاہ صاحب استاد اور شاگرد  
کے رشتہ کو اچھی طرح جانتے تھے۔ ناظر صاحب کی خدمت میں روپورٹ بھجوادی کہ  
میں نے تحقیق کی ہے۔ استاد صاحب نے عین میری منشاء کے مطابق سزا دی ہے

اور اصلاح اور تادیب کی خاطر دی ہے۔ یوں شکایت داخل و فرنٹ ہو گئی۔

واقعی ایسے اساتذہ جو مغلوب الغصب ہو کر سزا نہیں دیتے ان کے غصہ میں بھی پیار مضمیر ہوتا ہے۔ وہ مہربانی کرتے ہیں۔ یا مہربانوں کی طرح ان کا طلباء کے ساتھ مر بیانہ اور ہمدردانہ سلوک ہوتا ہے۔ شہد کی مکھی ڈنگ بھی مارتی ہے مگر شہد بھی دیتی ہے۔ ماں بچہ کو مارے بچہ ماں ماں پکارے۔ حضرت مسیح موعود علیہ السلام فرماتے ہیں کہ استاد بھی حقیقت میں باپ ہی ہوتا ہے بلکہ حقیقی باپ استاد ہی ہوتا ہے۔

افلاطون کہتا ہے کہ باپ تو روح کو زمین پر لاتا ہے اور استاد میں سے آسمان پر پہنچاتا ہے۔ (تذکرہ: ص ۲۱)

میرا تجربہ اور مشاہدہ ہے کہ نافرمان اور گستاخ طلباء کبھی منزل مقصود تک نہیں پہنچتے۔

### ٹانگے پر سکول کی طرف رواں دوال

حضرت سید محمود اللہ شاہ صاحب اپنے ماتحت اساتذہ کو دیکھ کر خوش ہو جایا کرتے اور بے حد احترام کیا کرتے تھے۔ بڑی پُر وقار شخصیت کے مالک تھے۔ ان دونوں جب کہ ہمارا سکول چنیوٹ میں ہوتا تھا۔ محترم شاہ صاحب کا رہائشی مکان شہر میں ہوتا تھا اور سکول شہر سے دور تھیں کیونکہ پاس لا ہو رجأنے والی سڑک پر واقع تھا۔ آپ سکول جانے کیلئے سالم ٹانگہ روزانہ لیا کرتے تھے اور راستہ میں جو استاد بھی پیدل جاتے ہوئے ملتا۔ اسے عزت کے ساتھ اپنے پاس بٹھا لیا کرتے۔ اسی طرح مجھے بھی شاہ صاحب کے ساتھ بیٹھنے کا موقعہ ملا ہوا ہے۔ آپ سید القوم خادمہم کی عملی تفسیر تھے۔ شاہ صاحب اور اساتذہ کے درمیان تو

من تن شدم تو من شدی

من دیگرم تو دیگری

من تو شدم تو من شدی

تاکس نہ گوید بعد ازین

والی کیفیت تھی۔

## پانچ بھائی

حضرت شاہ صاحب کے چار اور بھائی بھی تھے۔ ۱۔ حضرت سید زین العابدین ولی اللہ شاہ صاحب۔ ۲۔ حضرت سید عبدالرزاق شاہ صاحب۔ ۳۔ حضرت ڈاکٹر سید حبیب اللہ شاہ صاحب۔ ۴۔ حضرت سید عزیز اللہ شاہ صاحب۔ اول الذکر دونوں بھائیوں کو میں ذاتی طور پر جانتا ہوں۔ اور موخر الذکر دونوں بھائیوں سے غالباً تعارف ہے۔ میں سمجھتا ہوں کہ پانچوں بھائی گلاب کے لکش خوبصوردار پھول تھے جو اپنے ماحول کو معطر بنادیتے تھے۔

میں نے ان کے والد بزرگوار مکرم و محترم حضرت ڈاکٹر سید عبد اللہ شاہ صاحب کو بھی قادیان میں دیکھا ہوا ہے۔ نورانی شکل کے وجہہ بزرگ تھے۔ ان کی متشرع خوبصورت گھنی سفید دار ٹھیک تصویر کرتے مجھے فرشتوں کی تسبیح یاد آ جاتی ہے۔

سُبْحَانَ اللَّهِ رَبِّ الْجَمَالَ بِاللُّحْمِ وَالنِّسَاءِ بِالذَّوَائِبِ۔

پانچوں بھائی الولد سر لایبیہ کی پوری پوری تفسیر تھے۔ ان کے نیک خصائص کی وجہ سے ہی حضرت مسیح موعود علیہ السلام اس کنبہ کو بہشتی کنبہ کے نام سے یاد فرمایا کرتے تھے۔ آہ

ز میں کھا گئی آسمان کیسے کیسے

(تأثیرات حاصل کردہ ۶ جنوری ۲۰۰۳ء)

## ہر دلعزیز شخصیت

مکرم مولانا محمد صدیق صاحب امر تسری سابق مرbi مغربی افریقہ و فوجی تحریر کرتے ہیں:-

”حال ہی میں حضرت سید محمود اللہ شاہ صاحب ابن حضرت سید عبدالستار شاہ صاحب کے پوتے محترم عزیزم سید محمود اللہ شاہ صاحب اور عزیزہ مکرمہ درشین سلمہ اللہ تعالیٰ کے نکاح کا اعلان اور اس موقع پر جو خطبہ نکاح سیدنا حضرت خلیفۃ المسیح الرابع (رحمہ اللہ تعالیٰ) نے پڑھا اور روز نامہ افضل مورخہ ۲ رما رج ۱۹۸۳ء میں شائع ہوا ہے اس میں حضور (رحمہ اللہ تعالیٰ) نے حضرت سید محمود اللہ شاہ صاحب کے اوصاف حمیدہ کا مذکورہ کرتے ہوئے فرمایا ہے۔

حضرت سید محمود اللہ شاہ صاحب اپنے غیر معمولی اخلاق اور بعض دیگر صفاتِ حسنہ کی وجہ سے زندگی میں جہاں بھی رہے بہت ہی ہر دلعزیز تھے اور ان کی طبیعت میں بہت ہی محبت اور شفقت پائی جاتی تھی اور بلا امتیاز مذہب و ملت ہر ایک سے ہمدردی کرتے تھے لوگ بھی ان سے بہت جلد محبت کرنے لگ جاتے تھے جو دراصل انہیں کی طبیعت کا انعکاس تھا۔

مندرجہ بالا حقیقت کے ثبوت میں حضور نے گورنمنٹ کالج لاہور میں تعلیم حاصل کرنے والے مشرقی افریقہ سے آمدہ ہندو طالب علموں کے ایک گروپ کا واقعہ بھی بیان فرمایا ہے۔ اس مضمون میں یہ خاکسار بھی حضرت شاہ صاحب کے ذکرِ خیر کے طور پر مشرقی افریقہ سے ہی متعلق ایک واقعہ عرض کرتا ہے جو مجھ سے پیش آیا اور جس سے ثابت ہوتا ہے کہ حضرت شاہ صاحب نہ صرف مشرقی افریقہ کی اس وقت کی ایشیان آبادی اور افریقیں لوگوں میں بہت مقبول اور ہر دلعزیز تھے اور اپنے بلند اخلاق کی وجہ سے معروف تھے بلکہ مشرقی افریقہ پر اس زمانہ میں حکومت کرنے والے انگریز افسران کے نزدیک بھی اپنے اعلیٰ کردار محنت اور دیانت سے اپنی ذمہ

داری ادا کرنے والے شمار ہوتے تھے اور اپنے ساتھیوں سے حسن سلوک کی وجہ سے ان میں مقبول و معروف تھے اور انگریزوں سے بھی اس وجہ سے ان کے ساتھ نہایت اچھے اور مخلصانہ مراسم اور دوستانہ تعلقات تھے۔

### حسن معاملہ اور دوست پروری کا اقرار

ایک انگریز مسکی رابرٹ ڈونی یا شامڈ رابرٹ انھوں ۱۹۵۶ء میں نیرو بی میں مشرقی افریقہ سے جہاں وہ بطور انسپکٹر سکولز کام کرتے تھے تبدیل ہو کر سیرالیون مغربی افریقہ آئے اور حکومت سیرالیون کی طرف سے ترقی دے کر وہ ڈائرنیکٹر تعلیم بنا دیئے گئے۔ وہ ایک مرتبہ فروری ۱۹۵۶ء میں سکولوں کے معائش کے لئے سیرالیون کے وسطی شہر ”بو“ آئے خاکسار اس زمانہ میں جماعت ہائے سیرالیون کا امیر ہونے کے علاوہ جزل سپرنٹڈنٹ احمد یہ سکولز بھی تھا۔ وہ ”بو“ پہنچ کر سب سے پہلے ہمارے سکول کے معائش کے لئے تشریف لائے اور ہمارے سکول کے کام سے بہت خوش ہوئے اور سکول کی Log Book میں انہوں نے بڑے اچھے ریمارکس دیئے اور سکول کے ایک ونگ کے ساتھ ایک مزید کلاس روم بنانے کی سفارش کی اور اخراجات کا انتظام بھی فرمادیا۔

وہ چونکہ سیرالیون میں نئے نئے آئے تھے میں نے یہ خیال کیا کہ انہیں احمد یہ مشن اور جماعت کے متعلق کچھ واقفیت بھم پہنچائی جائے۔ چنانچہ انہیں سلسلہ کی چند انگریزی کتب اور قرآن کریم انگریزی پیش کرنے کے علاوہ میں نے جماعت کے متعلق زبانی بھی انہیں بہت کچھ بتایا اور یہ بھی کہا کہ آپ کو علم ہی ہو گا کہ مشرقی افریقہ کے مختلف علاقوں میں بھی ہمارے کئی مشن اور جماعتیں اور سکولز اور (مربی) کامیابی سے خدمتِ خلق میں مصروف ہیں وہ میری باقی میں سن کر ہستے ہوئے کہنے لگے۔

آپ سمجھتے ہیں کہ میں آپ کے مشن اور مذہب (دین حق) سے ناواقف محس

ہوں اور کچھ نہیں جانتا۔ میں تو ایک لمبے عرصہ سے نہ صرف آپ کے مشن سے اور آپ کی (دعوت الی اللہ) اور تعلیمی سرگرمیوں سے متعارف ہوں بلکہ آپ کی جماعت اور (مریبان) سے میرے بڑے اچھے مراسم رہے ہیں اور میں آپ کی جماعت کے مذاہوں میں سے ہوں اور بہت کچھ جانتا ہوں۔

بلکہ آپ کے جماعت کے افراد کے اعلیٰ اخلاق اور حسن کردار سے بہت متاثر ہوں اور کئی ایک سے میرے دوستانہ مراسم بھی رہے ہیں نیرو بی کے ملکہ تعلیم میں آپ کے کئی سر کردہ ممبر میرے ساتھ مل کر کام کرتے رہے ہیں ان میں سے اپنے ایک احمدی مخلص دوست محترم محمود اللہ شاہ صاحب (مرحوم) کو تو ان کی علمی قابلیت اور بلند اخلاق اور امانت و دیانت کی وجہ سے میں کبھی فراموش نہیں کر سکتا وہ بھی میری طرح وہاں انسپکٹر آف سکولز تھے اور میں ان کی جاذب اور پُر کشش شخصیت اور حسن معاملہ اور دوست پروری سے بہت متاثر تھا۔

اس پر میں نے عرض کیا آپ نے انجیل مقدس میں حضرت مسیح علیہ السلام کا یہ قول تو ضرور پڑھا ہوگا کہ درخت اپنے پھلوں سے پہچانا جاتا ہے اپنے احمدی دوستوں اور ہم پیشہ ساتھیوں کے متعلق آپ کی یہ رائے بڑی صائب اور قبل قدر ہے۔ حضرت مسیح علیہ السلام کے قول کی روشنی میں آپ کو غور کرنا چاہئے۔ کیا آپ کے احمدی دوستوں کا یہ کردار اس امر کا ثبوت نہیں ہے کہ جس روحانی درخت سے احمدی وابستہ ہیں وہ سچا اور شیریں پھل دینے والا درخت ہے۔ یعنی (دینِ حق) ایک سچا مذہب ہے جو اپنے مخلص پیروؤں کو اعلیٰ اخلاقی اور تمدنی معیار پر پہنچانا ہے اور حضرت بانی جماعت احمدیہ علیہ السلام واقعی حضرت مسیح ناصری علیہ السلام کی طرح ایک مامور من اللہ اور عظیم مصلح ہیں کیونکہ پھل میٹھے درخت کے ہی میٹھے ہوتے ہیں کڑوے درخت کے پھل میٹھے نہیں ہو سکتے۔

میری یہ بات وہ غور سے سنتے رہے اور پھر کہنے لگے میں نے تو صاف گوئی سے کام

لے کر آپ کے سامنے حقیقت کا اظہار کیا ہے۔ ورنہ ابھی تک میں نے آپ کی جماعت کے بانی کے دعاویٰ اور تعلیم اور (دینِ حق) کے سچا مذہب ہونے کے بارے میں کبھی سوچا ہی نہیں اور نہ اس طرف کبھی خیال کیا ہے کیونکہ میرا اس حد تک مذہب سے لگا ہو نہیں ہے۔ ہاں صرف اتنا جانتا ہوں کہ آپ بھی دوسروں کی طرح محمد صلی اللہ علیہ وسلم کو مانے والے ہیں اور دین کی تعلیم پر صحیح طور پر عمل کرنے اور غیر مسلموں کو (دینِ حق) کی تعلیم سے آشنا کرنے میں دوسروں سے زیادہ مستعد اور زیادہ کوشش ہیں۔“

آخر میں خاکسار نے ان سے عرض کیا کہ چونکہ اس دنیا میں انسانی زندگی کے حقیقی مقصد کی طرف صرف مذہب ہی رہنمائی کرتا ہے اس لئے ہم مذہب سے بریگانگی یا بے اعتنائی نہیں برت سکتے۔ لہذا میں امید کرتا ہوں کہ میری طرف سے آپ کو پیش کردہ (دینِ حق) کی مقدس کتاب قرآن کریم اور دیگر (دینی) لٹرپچر کا آپ گہری نظر سے مطالعہ کریں گے اور (دینِ حق) اور احمدیت کی حقیقت اور سچائی معلوم کرنے کی پوری کوشش کریں گے اور حق واضح ہو جانے پر (دینِ حق) قبول کر کے اور حضرت سیدنا محمد صلی اللہ علیہ وسلم کی غلامی میں آ کر اس دنیا میں اپنی زندگی کے حقیقی مقصد کو پورا کرنے والے بنیں گے۔ آ میں۔“

(روزنامہ الفضل ربوہ ۲۱ ربما رج ۱۹۸۳ء)

## فرشته سیرت، نہایت مخلص، اعلیٰ کردار کے مالک

مشرقی افریقہ کے مخلصین میں سے ایک خاندان مکرم و محترم سید عثمان یعقوب میمن کا خاندان ہے۔ آپ کے حالاتِ زندگی آپ کے بچوں مکرمہ ایینہ عثمان میمن صاحب اور مکرم اسحق عثمان صاحب آف لندن نے ۱۹۹۹ء میں شائع کرنے کی سعادت حاصل کی۔ مکرم و محترم سید عثمان یعقوب میمن صاحب مشرقی افریقہ میں حضرت سید محمود اللہ شاہ صاحب کے دوست احباب میں شامل تھے۔ محترم اسحق عثمان صاحب حضرت شاہ صاحب کے بارے میں تحریر کرتے ہیں:

”والد صاحب کے دوستوں میں بہت ہی مشہور ہستیوں میں دو بھائی سید محمود اللہ شاہ صاحب اور سید عبدالرزاق صاحب تھے۔ یہ حضرت خلیفۃ الرانع (رحمہ اللہ تعالیٰ) کے ماموں تھے۔ سید محمود اللہ شاہ صاحب فرشته سیرت نہایت مخلص اور اعلیٰ کردار کے مالک تھے۔ ان کے بلند اخلاق اور انگصاری نے والد صاحب کا دل مودہ لیا تھا۔ شاہ صاحب گورنمنٹ ہائی سکول میں پرنسپل تھے۔ احمدیہ جماعت نیروی کے پریزیڈنٹ بھی تھے۔ ان کے تین طالب علم ان کی نیکی اور حلیم طبیعت سے متاثر تھے ان کی بہت عزت کرتے تھے۔ ان کے اعلیٰ اخلاق سے متاثر ہو کر وہ جماعت میں شامل ہوئے۔ ہمارے پڑوں میں چوبدری فتح محمد صاحب رہتے تھے جو احمدیوں سے سخت عناد رکھتے تھے۔ پہلے نوجوان جو شاہ صاحب کے اخلاق سے متاثر ہوئے ان کے صاحزادے تھے جن کا نام محمد مسعود تھا انہوں نے احمدیت قبول کی۔ والدین نے بہت سختی کی اور آخر کار بیٹی کو عاق کر دیا۔ وہ ملک چھوڑ کر انڈیا چلے گئے۔ اللہ تعالیٰ نے ان کی ہجرت کو اس رنگ میں قبول کیا کہ دین و دنیا دونوں سے نوازا۔ وہ تعلیم کامل کرنے کے بعد سیالکوٹ میں ڈپٹی کمشنزر ہے۔ محمد امین احمدی کے کہنے کے مطابق وہ لاہور میں Mayor بھی رہ چکے ہیں۔ دوسرے نوجوان کریم منہاس

تھے۔ ان کے والد کمالہ میں ٹھیکیدار تھے اور مسلمانوں کی جماعت کے لیڈر تھے۔ یہ بھی احمدیت سے سخت تعصب رکھتے تھے اور مخالفت میں پیش پیش رہتے۔ انہوں نے بھی اپنے بیٹے کو احمدیت قبول کرنے کے جرم میں عاق کر دیا۔ وہ بھی ہندوستان چلے گئے۔ کراچی میں دل کے امراض کے سپیشلیست رہے۔ پھر وہ امریکہ چلے گئے اور وہاں بہت ترقی حاصل کی۔ تیرے سملیل بوہرہ تھے۔ ان کو بھی احمدیت میں داخل ہونے کی بھاری قیمت دینی پڑی۔ گھر بارچھوڑ کر جانا پڑا۔ یہہ تین بڑے کے تھے جو شاہ صاحب کی حلیم طبیعت سے متاثر ہو کر جماعت میں داخل ہوئے یہ شاہ صاحب کی نیکی کا نتیجہ تھا۔“

### دعائیہ کرشمہ

شاہ صاحب دعا گواہ اور بڑی دل آؤز شخصیت کے مالک تھے۔ ہر قوم میں ہر دلعزیز رہے۔ عبادت گزار تھے۔ قبولیت دعا بھی مجرمانہ تھی۔ ہماری (بیت) کے سامنے کرشن نائیر نام کا ایک نیک فطرت ہندور ہتا تھا۔ اس کا بچہ یہاں تھا بچہ بے ہوش ہو گیا اور ڈاکٹر نے جواب دے دیا کہ زندگی کی کوئی امید نہیں۔ بچے کی حالت بھی بہت بگڑ چکی تھی۔ والدین بے قرار اور بے بس تھے۔ اتنے میں (بیت) سے صبح کی اذان کی آواز گوئی تو نائیر صاحب نے سوچا بچہ تو جاں بلب ہے بچنے کی کوئی امید نہیں ہے کیوں نہ اسے شاہ صاحب کے پاس لے چلوں کہ وہ دعا کریں۔ وہ بچے کو اٹھا کر (بیت) میں لے گیا۔ فخر کی نماز شروع ہو چکی تھی۔ وہ پیچھے بیٹھ کر انتظار کرنے لگے۔ جب شاہ صاحب نماز سے فارغ ہوئے تو دیکھا کہ نائیر بچے کو اٹھائے بیٹھا ہے۔ شاہ صاحب نے استفسار کیا تو نائیر نے حالت بیان کی اور دعا کی درخواست کی۔ شاہ صاحب نے بچے کو ہاتھوں میں اٹھایا اور محراب میں داخل ہو گئے۔ بچے کو سامنے لٹایا اور ہاتھ پھیلا دیئے اور دریک اللہ میاں سے گڑ گڑائے۔ کچھ وقت بعد دوران دعا وہ بچہ جو

رات سے بے ہوش تھا، جس پر نزع کا عالم طاری تھا، ہوش میں آنے لگا تو پچے  
کو نائیر صاحب کے سپرد کیا۔ یہ دعا کا ایک بہت بڑا مجزہ تھا۔ آخر پچھے تدرست  
ہو گیا۔ نائیر صاحب اُن کو بھگوان کے روپ سے یاد کیا کرتے تھے۔ والد  
صاحب کے حالات اور اُن کی استقامت کا شاہ صاحب پر بہت اثر تھا اور  
آپ والد صاحب کیلئے بھی دعائیں کرتے والد صاحب سے ہمدردی رکھتے  
اور بے پناہ شفقت سے نوازتے۔

### ”امام مبین“ کا اجرا

جماعت کی طرف سے (دعوت الی اللہ کے) اشتہارات کا سلسلہ ہمیشہ سے رہا  
ہے جس میں امام مہدی علیہ السلام کے متعلق کثرت سے ذکر ہوا کرتا۔ والد  
صاحب اس پروگرام کے مطابق امام مبین کے عنوان سے گجراتی زبان میں  
اشتہار شائع کرتے رہے۔ اس اشتہار میں امام الزمان، امام وقت، مہدی علیہ  
السلام جیسے الفاظ کے علاوہ ایک خاص بات اور بھی تھی جو اسماعیلیوں کو ناگوار  
گزری اور وہ ..... ۳۷ فرتوں والی حدیث تھی کہ ایک فرقہ ناجی (نجات یافتہ) ہو  
گا۔ اس فرقہ کی پہچان یہ ہو گی کہ وہ صحابہ کے نقشِ قدم پر چلنے والا ہو گا اور اس کی  
مشابہت جماعت احمدیہ سے دی گئی تھی۔ جبکہ وہ لوگ اپنے آپ کو امام کے تابع  
اور ناجی خیال کرتے ہیں۔ نیروں بی ایک بہت چھوٹا مگر خوبصورت شہر ہے۔ یہ  
بالکل سرٹر میں واقع ہے۔ یہاں پر تمام قوموں کی عبادت گاہیں، مندر،  
گوردوارے، جماعت خانہ، بوہرہ مسجد وغیرہ، کافرنلیں ہاں، سینما گھر، لائبریری،  
کلب، بڑے بڑے ہوٹل، چھوٹے موٹے کیفے، ہندوؤں اور مسلمانوں کے  
سکول وغیرہ ہیں۔ وہاں سیاح اس وقت بھی آتے تھے اور آج بھی آتے ہیں۔  
اسی وجہ سے ہماری جماعت وہاں پر اشتہارات بانٹا کرتی تھی۔

آغا سلطان محمد شاہ وہاں پر آئے تھے۔ اس سے پہلے بھی چند آغا خانی نوجوانوں

میں بے چینی پائی جاتی تھی۔ اب انہوں نے اپنے مشنری سے سوال کئے۔ جس کے جواب میں ان نوجوانوں کے لیڈر غلام حسین بیچارے کی پٹائی ہوئی۔ اس کے بازو اور سر پر چوٹیں آئیں۔ انہوں نے مل کر بعد میں خوب پروپیگنڈا شروع کیا۔ جس کا اثر ممباہسہ اور دارالاسلام میں بھی ہوا۔ اور کئی اسماعیلیوں نے جماعت سے علیحدگی اختیار کر لی اور اہل سنت جماعت میں داخل ہو گئے۔ یہ واقعہ غالباً مسمیٰ یا جون ۱۹۳۶ء کا تھا۔ اس کے بعد ان کے ایک اسماعیلی ٹیچر جس کو بعد میں مشنری کی پوزیشن دی گئی اس نے والد صاحب سے خط و کتابت شروع کی۔ اس کا نام جمعہ پریم جی روپانی تھا۔ بہت مشہور شخصیت تھی۔ وہ کافی دریک والد صاحب کے ساتھ سوال و جواب کرتا رہا۔ جب ان کے پاس کوئی چارہ نہ رہا تو انہوں نے انجمن حمایت اسلام سے امداد حاصل کی۔ احمدیوں کے خلاف وہ گند جو ملاں سو سال سے اچھا لتے آئے ہیں اس کا سہارا لیا۔ آخر تھک ہار کر بیٹھ گئے۔ روپانی نے اپنی کتاب میں اس واقع کا ذکر کرتے ہوئے لکھا ہے کہ ہم نے مرزا یوسف کے پہنچ کا منہ توڑ جواب دیا مگر اس کی کوئی تفصیل نہیں دی۔

اس کے معاً بعد والد صاحب کو تجارت کے سلسلے میں سرکاری ٹینڈر کیلئے ممباہسہ جانا پڑا۔ ۱۹۳۶ء میں والد صاحب جج کیلئے روانہ ہو گئے۔ واپس آ کر اپنی دیرینہ خواہش کے مطابق قادیان دارالامان گئے۔ وہاں کچھ دیر قیام کر کے اپنے ملک کا ٹھیکاؤ اڑ سے ہوتے ہوئے ۱۹۳۷ء میں نیروبی واپس آ گئے۔ غالباً دو یا تین سال کے وقفہ کے بعد کمپالا کے اسماعیلیوں نے ایک خاص موقعہ پر شکوہ کیا جس کا اصل حقیقت سے دور کا بھی واسطہ نہیں تھا۔ اس کی شکایت مرکز تک پہنچی۔ اس سلسلے میں حضرت خلیفۃ المسیح الثانی نے دو باتیں فرمائیں وہ مجھے یاد ہیں۔ پہلی یہ کہ جب آغا سلطان محمد شاہ نیروبی تشریف رکھتے تھے اس موقعہ پر اشتہار نہیں بانٹنے چاہئیں تھے۔ دوسری یہ کہ آئندہ ایسی غلطی نہ ہونے پائے

اور جو (دعوت الی اللہ کے) کام ہوں وہ (مریبان) کے ذمے لگائے جائیں۔ والد صاحب کو وہ دن بھی یاد تھے جب وہ اپنے کو تہا محسوس کرتے اور اس تلاش میں رہتے کہ کوئی احمدی مل جائے۔ اب اللہ تعالیٰ نے ایک جماعت عطا کر دی تھی جوان کے شانہ بشانہ کھڑے ہو کر نہ صرف (دعوت الی اللہ کے) کاموں میں شامل تھی بلکہ ہر قسم کی مالی قربانی پر کمر بستہ تھی۔ اب ان کو اذیت پہنچانے والے رشتہ داروں کے بجائے مومن اور پرہیزگار رشتہ دار ملے۔ ان دوستوں میں سے ایک کا ذکر کرچکی ہوں جو احمدی ہوئے اور بڑی بڑی رقمیں چندوں میں دیتے رہے۔ ان میں سے ایک محمد اکرم غوری صاحب تھے۔ آغا اکرم غوری صاحب نہایت شریف اور مخلص انسان تھے۔

ایک دفعہ غوری صاحب سید محمود اللہ شاہ صاحب سے ملنے ان کے گھر گئے۔ اس وقت شاہ صاحب باہر جانے کی تیاری کر رہے تھے۔ انہوں نے غوری صاحب سے کہا کہ آؤ میں تمہیں ایک نیک ہستی سے ملاوں۔ شاہ صاحب غوری صاحب کو ہمارے گھر لائے اور اس طرح ان کی ملاقات والد صاحب سے ہوئی اور وہ والد صاحب سے بہت متاثر ہوئے اس بات کا ذکر انہوں نے اپنے خط میں کیا جو میرے پاس موجود ہے۔ افریقہ میں غوری صاحب جماعت کے مختلف شعبوں میں کام کرتے رہے۔ بہت ہی خوش خط تھے اور جماعت کے پہنچت وغیرہ انہی سے ہی لکھوائے جاتے۔ انہوں نے اپنے ہاتھوں سے مکمل قرآن کی جلد لکھی ہے جسے دیکھ کر انسان کی روح خوش ہو جاتی ہے۔ اس کے علاوہ لندن میں بھی غوری صاحب مختلف شعبوں میں کام کرتے رہے اور انہوں نے کئی انگریزی کتب کا ترجمہ کیا ہے۔ غوری صاحب کامی قربانی کا اپنا ایک انوکھا انداز تھا۔ ان کو تحریک نہیں کی جاتی بلکہ ان کی اولوالعزمی دوسروں کیلئے تحریک بن جاتی۔

(”سیٹھ عثمان یعقوب میمن اور مشرقی افریقہ کے احباب کا تذکرہ“، بارا اول ۱۹۹۹ء صفحہ ۵۳ تا ۵۴)

## عشق رسولؐ سے معمور، صاحب الہام، نزم مزاج

مکرم ملک صلاح الدین صاحب ایم۔ اے تحریر فرماتے ہیں:

”تقسیم بر صغیر کے وقت کے نہایت کٹھن حالات میں جن بزرگ ہستیوں نے دیگر مسلمانوں کو جو مفاہمات قادیان میں جمع ہو رہے تھے اور جماعت کو محفوظ رکھنے، بحفاظت لاہور بھجوانے اور قادیان میں متعدد سوں اور فوجی حکام سے رابطہ رکھنے کی خصوصی خدمات سرانجام دیں۔ ان میں حضرت سید محمود اللہ شاہ صاحب بھی شامل تھے۔ اس کام کا مرکز حضرت صاحبزادہ مرزا بشیر احمد صاحب (اللہ تعالیٰ آپ سے راضی ہو) کا مکان تھا۔ خاکسار بھی اس مرکز میں ان بزرگان کے ماتحت کام کرنے والوں میں شامل تھا۔“

### اخلاق فاضلہ

”آپ عشق رسول کریم صلی اللہ علیہ وسلم سے معمور، صاحب الہام، ذکر الہی کرنے والے، عفیف، نظافت پسند، خندہ رو، (اور) نزم مزاج بزرگ تھے۔ باوجودشدید عالالت کے بشاشت سے سلسلہ اور احباب کے کام کو سرانجام دیتے تھے۔ آپ حسن اخلاق کی وجہ سے احباب میں بہت مقبول و محبوب تھے۔ آپ ہر ایک کی خدمت کرنے کو تیار رہتے تھے۔ کسی وجہ سے کسی کا کام نہ ہو سکتا تب بھی آپ کی ہمدردی کا اس پر خاص اثر ہوتا۔“

(تابعین.....احمد، جلد سوم، بار سوم صفحہ ۲۵-۲۷)

## خاک میں کیا صورتیں ہوں گی کہ پہاں ہو گئیں

(تاثراتِ مکرم و محترم مجیب الرحمن صاحب ایڈ و کیٹ راوی پنڈی)

حضرت سید محمود اللہ شاہ صاحب کے بارے میں سب سے پہلا تصور جو ذہن میں ابھرتا ہے وہ ان کے قد و قامت، چہرے مہرے، ان کے چلنے کے انداز اور ان کی سیرت اور طرز زندگی ہے۔ آپ کے عہد میں سکول میں ہم تو بچے ہی تھے۔ ٹی آئی سکول میں آمد سے قبل حضرت شاہ صاحب پہلے مشرقی افریقہ میں سروس کر چکے تھے۔ وہاں سے واپس قادیان تشریف لائے۔ جو مجھے یاد پڑتا ہے ہمارے تعلیم الاسلام ہائی سکول میں سید سمیع اللہ شاہ صاحب ہیڈ ماسٹر ہوا کرتے تھے۔ ان کا دورا پنے رنگ میں ایک عجیب دور تھا۔ ان کی طبیعت بڑی جدت پسند تھی۔ آپ نے طلباء کی اصلاح کیلئے بعض ایسے طریقے اختیار کیے جو بعد میں مقبول نہیں ہوئے لیکن ان کی طبیعت میں وہی جدت تھی۔ اس کا ذکر کرنا ضروری نہیں ہے کہ وہ کیا طریقے انہوں نے اختیار کیے۔

جب سید محمود اللہ شاہ صاحب ٹی آئی سکول قادیان میں ہیڈ ماسٹر مقرر ہوئے تو سب پہلے آ کر انہوں نے اس امتداد کے ہاتھ سے چھپڑی موقوف کروادی کہ بچوں کو بدنبی سزا بالکل نہیں دی جائے گی۔ وہ بالکل اس بات کو پسند نہیں کرتے تھے کہ بچوں کو بدنبی سزا دی جائے۔ حالانکہ اس زمانے میں سکولوں میں عام رواج تھا ٹھپروں کے پاس بید ہوا کرتے تھے یا سوٹیاں ہوا کرتی تھیں اور پنجاب کے سکولوں میں تو عام طور پر لطفیے کے طور پر مشہور تھا کہ وگڑے تنگڑیاں داپیر اے ڈنڈا۔ (اس وقت ڈنڈے یا چھپڑی کو مولا بخش کہا جاتا تھا)

مجھے یاد پڑتا ہے کہ اگر کسی طالب علم سے کوئی بہت ہی سگین غلطی سرزد ہو گئی ہو تو شاید اسمبلی میں ایک آدھ دفعہ کسی طالب علم کو سزا دی گئی ہو ورنہ کلاس روم میں عام طور پر ڈنڈے کے استعمال کی اجازت نہ تھی۔

## طلباء کیلئے مفت کتب کا اہتمام

جب چنیوٹ میں سکول قائم ہوا تو اس وقت حالت یہ تھی کہ ٹوٹی پھوٹی بلڈنگ ہمیں ملی۔ جس میں غالباً اب ٹریننگ اپیمیٹری کالج ہے۔ چنیوٹ سے گزر کر لاہور کو جب مڑتے ہیں تو دائیں طرف کی عمارت میں اسکول پہلے پہلے آ کے قائم ہوا تھا۔ اس زمانے میں کہاں کرسیاں اور کہاں میزوں پر ہم بیٹھا کرتے تھے۔ لٹے پٹے عالم میں ہم لوگ آئے تھے۔ کسی کے پاس کوئی وسائل نہ تھے۔ حضرت شاہ صاحب نے یہ طریق اختیار کیا کہ کتابیں بچے نہ خریدیں۔ چنانچہ انہوں نے ہر مضمون کی کتابوں کے سیٹ منگوا کر سکول کی لاببریری میں رکھوا دیئے۔ چالیس پچاس کی یا تیس پینتیس بچوں کی کلاس ہوتی تھی اور تیس پینتیس کتابیں لاببریری سے آ جاتی تھیں اور وہ کلاس میں تقسیم ہو جاتیں۔ اس طرح پڑھائی ہو جاتی۔ کلاس کے بعد وہ کتب واپس لاببریری میں چلی جاتیں۔ کاپیاں لڑکے اپنی استعمال کرتے اور اساتذہ نوٹس تیار کر کے طلباء کو دیا کرتے تھے۔ اس زمانہ میں اساتذہ کرام ایسی ہی شفقت سے پڑھاتے تھے۔

یہ حضرت شاہ صاحب کی اپنی طبیعت کا کمال تھا جو انہوں نے اساتذہ کو ایک للہی جذبے کے ساتھ پڑھانے پر لگا دیا تھا۔ سارے اساتذہ ہمیں بڑی محنت سے پڑھاتے۔ آپ کے زمانے میں ٹی آئی سکول نے جبکہ سارے وسائل گویا معدوم تھے اور پہلے دو تین سال تو بہت ہی مشکل حالات تھے۔ پنجاب یونیورسٹی کے زیر انتظام اس وقت امتحان ہوا کرتے تھے۔ پنجاب یونیورسٹی کی اعلیٰ پوزیشنیں ہمارے طلباء کی ہوتیں۔ رزلٹ ایسا اچھا لکھتا کہ پچانوے فیصد طلباء فرسٹ ڈویژن میں کامیاب ہوتے۔

ٹی آئی سکول کے ساتھ ہی چنیوٹ کی شیخ برادری کا اصلاح ہائی سکول ہوا کرتا تھا۔ وہ سکول اب بھی ہے غالباً گرجی کالج ہے۔ اس دور میں جب ہمارے سکول کی شہرت ایسی بڑھی تو اصلاح سکول سے لوگوں نے اپنے بچے ہمارے سکول میں داخل کرانے شروع کر دیئے۔ وہاں کی انتظامیہ نے حضرت شاہ صاحب سے احتجاج کیا کہ آپ یہ ہمارے طالب علم کیوں لیتے

ہیں۔ ان کی شکایت پر جہاں تک مجھے یاد ہے حضرت شاہ صاحب نے ان کے ساتھ معاہدہ کیا کہ دورانِ سال آپ کے سکول کا ہم کوئی طالب علم نہیں لیں گے۔

### سیرت و شخصیت

حضرت سید محمود اللہ شاہ صاحب نہایت خوبصورت آدمی تھے سرخ اور سفید رنگ تھا، سوت پہنا کرتے تھے۔ عام طور پر اس زمانے میں قادیان میں سوت پہنے ہوئے لوگ تو بہت کم ہی نظر آتے تھے۔ قیام پاکستان کے بعد سید محمود اللہ شاہ صاحب چنیوٹ آگئے۔ اور ہماری خوش بخشی کہ چنیوٹ میں بھی آپ ہمارے سکول کے ہیڈ ماسٹر مقرر ہوئے۔ آپ گھر سے سکول تک پیدل چل کے جاتے۔ نظریں پچی کی ہوئی ہوتیں۔ چلنے کا انداز بڑا پورا وقار تھا۔ طبیعت میں ممتاز بہت زیادہ تھی۔ حتیٰ کہ چنیوٹ کے لوگوں نے کہنا شروع کر دیا کہ قادیان کے سکول کے ہیڈ ماسٹر تو فرشتہ ہیں۔ حضرت شاہ صاحب کی طبیعت میں حیا بہت تھی۔ آنکھیں کم اٹھاتے بہت ہی مہربان وجود تھا اور طالب علموں کو کچھ کہنے کی ضرورت نہیں پیش آتی تھی۔ لیکن ان کا ایک خاص رعب تھا۔ ایک بہت بڑا اور نمایاں عصر جوان کی شخصیت کا جیسا کہ میں نے عرض کیا کہ چنیوٹ کے لوگ کہتے تھے کہ ان کا ہیڈ ماسٹر فرشتہ ہے۔ بہت ہی خاموش طبع اور بہت ہی خوبصورت انسان تھے۔ چہرے پر مسکراہٹ کھلی رہتی تھی۔ ان کے آنے سے ٹی آئی سکول کا معیار بہت بلند ہو گیا تھا۔

### ہمارے اساتذہ کرام

قادیان میں اور چنیوٹ میں بھی ان کے بعد دوسرے ہیڈ ماسٹر ہوئے۔ سبھی بڑے اچھے ہیڈ ماسٹرز تھے۔ میں نے تو حضرت شاہ صاحب کے زمانے میں ہی میسٹر کیا۔ اس کے بعد صوفی غلام محمد صاحب یا صوفی ابراہیم صاحب ہیڈ ماسٹر ہوئے۔ پھر ماسٹر عبدالرحمن صاحب لاکپوری ہیڈ ماسٹر ہوئے۔ اسی طرح مکرم ماسٹر عبدالرحمن بنگالی صاحب ہیڈ ماسٹر ہوئے۔ پھر ماسٹر ابراہیم صاحب جموں والے ہیڈ ماسٹر ہوئے۔ ماسٹر عبدالرحمن صاحب لاکل پور والے

ہمیں جیومیٹری اور Mathematics پڑھایا کرتے تھے جبکہ ماسٹر اسد اللہ خان صاحب ہمیں جیوگرافی پڑھاتے۔ بڑے نقیس آدمی تھے وہ بھی کیا اساتذہ کا ایک جمگھٹا اور ایک کھمکشان تھی۔ حضرت سید محمود اللہ شاہ صاحب نے سکول میں آکے یہ رواج دیا تھا کہ اساتذہ کرام ہوم درک بھی دیں اور طلباء کی کاپیاں خود چیک کریں۔ کاپیوں کے ڈھیر کے ڈھیر لگ جاتے اور وہ چیک ہو کے واپس آتیں۔ حضرت شاہ صاحب کے زمانے میں ڈسپلن پر بہت زور تھا اور نماز کے وقت میں (ظہر کی نماز سر دیوں کے زمانے میں سکول کے اوقات میں ہوتی تھی) اس کا بڑا خاص اہتمام کیا کرتے۔ میں جب بھی ربوبہ آتا ہوں بہشتی مقبرے ضرور جاتا ہوں۔ جہاں دیگر بزرگان کی قبروں پر حاضری دیتا ہوں وہاں حضرت شاہ صاحب کی قبر پر بھی ایک خاص جذبے کے ساتھ جا کر حاضری دیتا ہوں۔ حالانکہ ہم آپ کے دور میں بچے تھے ہمیں اتنا زیادہ ذاتی تعلق تو نہیں ہو سکتا۔ لیکن حضرت شاہ صاحب سے اس زمانے کے بچے بھی ایک ذاتی تعلق محسوس کرتے تھے اب بھی محسوس کرنے ہیں۔ بہت ہی شفیق وجود، بہت ہی خوبصورت بہت ہی پارسا، بہت ہی نیک انسان تھے۔

### قیام پاکستان

جب پارٹیشن کے بعد ہم چنیوٹ میں آئے تو اس وقت بھی حضرت سید محمود اللہ شاہ صاحب کی انتظامی صلاحیتوں کا ایک شاہ کارڈ رکھنے میں آیا۔ یہاں آتے ہی چنیوٹ میں سکول قائم کر دیا گیا ہو سل کے لئے ایک بلڈنگ تھی جس میں صوفی غلام محمد صاحب رہتے تھے۔ اس بلڈنگ میں جامعہ احمدیہ کی کلاسز کچھ دن غالباً ہوئی تھیں۔ پھر سڑک کے کنارے ایک اور بلڈنگ ہوتی تھی اس میں دو منزلہ بلڈنگ تھی جس میں ہو سل کے طلباء رہتے تھے۔ یعنی اس دور میں بھی بورڈنگ ہاؤس اور ہو سل کا قیام رکھا گیا تھا۔ جو ایک جگہ نہیں مختلف عمارتوں میں تھا۔ پھر اس میں بچوں کی مگرانی کو قائم رکھا اور جب ربوبہ کی زمین خریدی گئی اور افتتاح ہوا تو حضور افتتاح کے لئے لاہور سے تشریف لائے۔ وہ جگہ جہاں اب فضل عمر ہسپتال کے اندر بیت یادگار بنی ہوئی ہے۔ وہاں پر خیمه نصب کیا گیا۔ حضور نے وہاں خطاب فرمایا۔ اس موقع پر

حضرت شاہ صاحب کی ہدایت پر چنیوٹ سے سکول کے طلباً آ کر اس با برکت اور تاریخی تقریب میں شامل ہوئے۔

میں اس وقت نویں جماعت کا طالب علم تھا۔ میرے بھائی عطاء الرحمن، چوہدری مبارک مصلح الدین صاحب، چوہدری حمید اللہ صاحب (وکیل اعلیٰ تحریک جدید) اور ڈاکٹر شفیق احمد (جو کچھ عرصہ میان کے امیر رہے) اس دور کے طلباً میں شامل ہیں۔ اس طرح جنگ کے کچھ دوست تھے۔ اس زمانے کے طالب علموں کو اللہ تعالیٰ نے خدمات سلسلہ کی بڑی توفیق عطا فرمائی ہے اور اب بھی وہ خدمات بجا لارہے ہیں۔ اللہ تعالیٰ نے ان پر بڑی بڑی نوازشیں کیں۔ اس کی ایک وجہ ان طالب علموں کا ان بزرگوں سے تربیت حاصل کرنا ہے۔

ہم چنیوٹ سے آئے تھے اور احمد گنگر سے بھی جامعہ کے طالب علم اس افتتاحی تقریب میں آئے تھے۔ اور مجھے بچپن کا وہ تصور یاد ہے کہ حضرت خلیفۃ المسیح الثانی نور اللہ مرقدہ نے مختلف جگہوں پر صدقہ کے طور پر بکرے قربان کئے۔ جب حضرت خلیفۃ المسیح الثانی نور اللہ مرقدہ چل کے جاتے اور اتنا تیز قدم تھا کہ گرد اڑتی تھی۔ تو یہ بھی حضرت سید محمود اللہ شاہ صاحب کے زمانے کی بات ہے۔ جب ربوہ کا افتتاح ہوا ہمارا سکول اس وقت چنیوٹ میں تھا۔ میں کچھ عرصہ بعد چنیوٹ سے لاہور آگیا۔ اس کے بعد میں آئی کالج میں پڑھا۔ پھر ایک فورس میں چلا گیا۔ اور اس کے بعد حضرت شاہ صاحب سے ملنے کا موقعہ نہ ملا۔

یہ چند باتیں جو میں نے بتائی ہیں محض اللہ برکت کے حصول کی خاطر کہ ہمارے اس عظیم محسن ہیڈ ماسٹر کا ذکرِ خیر ہو جائے۔ اللہ تعالیٰ ان کے درجات بلند کرے۔

ع  
خدا رحمت کند این عاشقان پاک طینت را

(تأثیرات حاصل کردہ بمقام سراء مجتب - ۱۲ مارچ ۲۰۰۳ء)

## اُذْ كُرُوْمَوْتَكُمْ بِالْخَيْرِ

مکرم و محترم چوہدری محمد صدیق صاحب سابق انچارج خلافت لاہوری تحریر کرتے ہیں:

حضرت سید محمود اللہ شاہ صاحب، حضرت ڈاکٹر سید عبدالستار شاہ صاحب رفیق حضرت مسح موعود علیہ السلام کے صاحبزادہ تھے۔ آپ کے والد محترم ہمارے بچپن کے زمانہ میں دارالرحمت قادیان میں رہائش پذیر تھے۔ لیکن آپ ملک سے باہر مشرقی افریقہ میں ملازم تھے۔ افریقہ سے آنے پر حضرت امّ المسیح الموعود نور اللہ مرقدہ نے آپ کو تعلیم الاسلام ہائی سکول کا ہیڈ ماسٹر مقرر فرمایا۔ سکول کی عمارت تعلیم الاسلام کالج کے اجزاء پر کالج کو دیدی گئی اور سکول نئی عمارت متصل نور ہسپتال قادیان میں منتقل ہوا۔ آپ نے اپنی خداداد قابلیت سے سکول کو بہتر طور پر چلا�ا اور بچوں کی صحیح رنگ میں تربیت فرمائی۔

آپ کی شادی محلہ دارالرحمت قادیان کے حضرت شیخ نیاز محمد صاحب کی بیٹی محترمہ فرخدہ اختر صاحب سے ہوئی جس سے آپ کے ہاں ایک بیٹا اور ایک بیٹی ہوئی۔ بھرجت کے بعد تعلیم الاسلام ہائی سکول کو چنیوٹ میں ایک متروکہ سکول کی عمارت ملی جو نہایت خستہ حالت میں تھی۔ آپ نے اپنے حسن تدبیر سے اپنے سٹاف کے ممبران کے ذریعہ زیادہ مرمت و قارمل کے ذریعہ کروائی۔ بھرجت کے بعد طلباء ملک کے مختلف حصوں میں بٹ گئے تھے۔ تاہم جو طلباء بھی سکول میں داخل ہوئے آپ نے ان سے نہایت مشفقاتہ سلوک فرمایا اور انکی تمام ضروریات کو پورا کرنے کے علاوہ تعلیم کا بہترین معیار قائم فرمایا۔ آپ بے حد شفیق انسان تھے۔ محبت اور شفقت سے نہ صرف سٹاف کے ممبران کے دل موہ لیتے تھے بلکہ طلباء اور ان کے لواحقین بھی آپ کی تعریف اور آپ کی خوبیوں کے گن گاتے تھے۔ اہالیان چنیوٹ بھی باوجود اختلاف عقیدہ کے ان کا بے حد احترام کرتے تھے۔

قیام ربوبہ کے موقعہ پر خاکسار اور چودھری عبدالسلام اختر صاحب شامیانے وغیرہ لاہور سے لیکر آئے چونکہ برسات کا موسم تھا۔ پنڈی بھٹیاں والا راستہ خراب تھا ہم براستہ

لائپور (فیصل آباد) آئے۔ چنیوٹ پہنچنے تک شام ہو رہی تھی۔ عصر مغرب کا درمیانی وقت تھا۔ مکرم چودھری عبدالسلام اختر صاحب نے سکول میں پیغام چھوڑا کہ فوری طور پر نوجوان طالب علم لائٹنینس لے کر ربوہ کے لئے الٹ شدہ جگہ پر پہنچیں۔ چنانچہ حضرت شاہ صاحب کے تعاون سے وہ طالب علم پہنچ گئے اور اس طرح حضرت شاہ صاحب کے تعاون سے ہم لائٹنیوں کی روشنی میں رات کو خیمنے نصب کر سکے۔ جس سے ظاہر ہے کہ حضرت شاہ صاحب کے دل میں ہماری ضرورت کا کس قدر احساس تھا۔ مختصر یہ کہ آپ بے انتہاء خوبیوں کے مالک اور اسم بامسٹر می اور تعریف کے قابل تھے۔ اللہ تعالیٰ ان کے درجات بلند فرمادے اور عالیٰ علیین میں اپنے قرب خاص سے نوازے۔ اور ان کے اہل و عیال کو بھی آپ کا حقیقی وارث بنادے۔ اللہم آمين۔“

## متہسم چھرہ

مکرم و محترم چوہدری شبیر احمد صاحب وکیل المال اول تحریک جدید انجمن احمد یا اپنے مکتوب بنام مکرم صدر مجلس خدام الاحمد یہ پاکستان، محروہ ۲۰۰۲ء نومبر ۶ میں تحریر فرماتے ہیں:

”تحریر خدمت ہے کہ حضرت سید محمود اللہ شاہ صاحب (اللہ آپ سے راضی ہو) ان بزرگوں میں سے تھے جن کی ایک جھلک ہی انسان کو متاثر کرنے کیلئے کافی تھی۔ خاکسار ۱۹۵۱ء میں ربوہ کے مرکز میں واقع زندگی کی صورت میں حاضر ہوا اور پہلے روز سے ہی تحریک جدید کے حال کے شعبہ میں بطور نائب وکیل المال متعین کیا گیا۔ یہ کام میرے لئے بالکل نیا تھا اور بہت محنت طلب تھا۔ جس کے نتیجہ میں ایک لمبا عرصہ مجھے اپنے ماحول کے علاوہ کسی اور ماحول میں جانے کا موقع نہ مل سکا تھا۔ تاہم ایک تقریب میں حضرت شاہ صاحب مددوح کو دیکھنے کا موقع ملا۔ ان کی متہسم چھرے کے ساتھ گفتگو کا انداز متاثر کئے بغیر نہ رہ سکا۔ میرے لئے ان کی عظمتِ کردار کا اندازہ کرنے کیلئے ان کی یہی ایک جھلک کافی رہی۔ کاش میں ایسی عظیم شخصیت کو تقریب سے دیکھنے کا موقع پاتا۔“

## تہجد، نماز بآجاعت اور تلاوت قرآن کریم

مکرم و محترم سید میر محمود ناصر صاحب سلمہ اللہ تعالیٰ ابن حضرت سید میر محمد سعیت صاحب نور اللہ مرقدہ اپنے مکتوب محررہ ۷ نومبر ۲۰۰۲ء بنام مکرم صدر مجلس خدام الاحمد یہ پاکستان میں تحریر فرماتے ہیں۔

”حضرت سید محمود اللہ شاہ صاحب (اللہ تعالیٰ آپ سے راضی) کے متعلق تاثرات میں ایک تاثر تو وہی ہے جو ان کے بزرگ خاندان کے سارے افراد کے متعلق ہے۔ (حضرت سید زین العابدین ولی اللہ شاہ صاحب، حضرت ڈاکٹر سید جبیب اللہ شاہ صاحب، حضرت سید عبدالرزاق شاہ صاحب، حضرت بزرگ صاحب، سیدہ زینب النساء بیگم صاحبہ (اللہ تعالیٰ ان سے راضی ہو) جن کو قریب سے دیکھنے کا موقعہ ملا کہ تہجد، نماز بآجاعت اور تلاوت قرآن مجید ان سب کا شیوه تھا۔ حضرت سید محمود اللہ شاہ صاحب سے کچھ وقت پڑھنے کا موقع بھی ملا۔ ان کی باقاعدگی، سادگی مگر صفائی و نفاست اور بیک وقت پوری بناشت اور پوری سنجیدگی کا تاثر طبیعت پر ہے۔

مجھے ان کے دفتر ہیڈ ماسٹر T.I. High School چنیوٹ میں کچھ عرصہ انگریزی پڑھنے کا موقعہ ملا۔ انگریزی کا تلفظ اور لہجہ بہت عمدہ تھا۔

ایک روز خاکسار اکیلا پہنچا ہمارے ساتھی سب غیر حاضر تھے۔ اور (حضرت سید محمود اللہ) شاہ صاحب نے معمول کے مطابق پوری باقاعدگی سے کلاس لی۔ چنیوٹ کے غیر اجاز جماعت احباب کے بیٹے جو ہمارے سکول میں پڑھتے تھے۔ (حضرت سید محمود اللہ) شاہ صاحب کے حد درجہ مدارج تھے۔ آپ کی شفقت طلبہ کیلئے غیر معمولی تھی۔

ایک روز مجھے کہا کہ انگریزی زبان سیکھنے کا عمدہ طریق یہ ہے کہ کسی اچھے مصنف کی

کوئی کتاب لے لیں اس کا ایک صفحہ پڑھیں بے شک بار بار پڑھیں پھر کتاب بند کر دیں اور اس صفحہ کے مضمون کو انگریزی میں لکھیں۔ میں نے اس طریق کو آزمایا اور بہت ہی مفید پایا۔

### آپ کے شاگرد

جب ہمارے حضرت صاحب (حضرت خلیفۃ المسٹح الرابع رحمہ اللہ تعالیٰ) اور خاکسار لندن یونیورسٹی کے طالب علم تھے تو ہماری ایک کلاس میں کینیا کے ایک ہندی الاصل ہندو طالب علم بھی آ کر شامل ہوئے با توں با توں میں جب اس طالب علم کو یہ علم ہوا کہ ہم دونوں کا تعلق اسی جماعت سے ہے جو سید محمود اللہ شاہ صاحب کی جماعت ہے اور میاں طاہر احمد حضرت سید محمود اللہ شاہ صاحب کے بھانجے ہیں تو اس ہندو طالب علم کا رویہ ہم دونوں سے حد درجہ احترام اور عقیدت کا ہو گیا۔ کیونکہ یہ طالب علم کینیا میں اس سکول میں پڑھتے تھے جن میں محترم شاہ صاحب ہیڈ ماسٹر تھے۔“ (لنومبر ۲۰۰۲ء)

## میرے شفیق استاد

حضرت سید محمود اللہ شاہ صاحب کے ایک شاگرد مکرم رشید احمد طارق صاحب سابق معلم وقف جدید حال ناصر آباد شرقی ربوہ اپنے تاثرات بیان کرتے ہیں:-

حضرت سید محمود اللہ شاہ صاحب جب مشرقی افریقہ کینیا سے واپس قادیان تشریف لائے تو آپ نے قادیان میں حضرت صوفی غلام محمد صاحب کی رہائش گاہ پر قیام کیا جو بورڈنگ ہاؤس کے سپر نیڈنٹ تھے۔ خاکسار نے قادیان، چنیوٹ اور ربوہ میں ان سے تحصیل علم کیا ہے۔ آپ کی شخصیت میں ایک عجیب قسم کا رعب تھا۔ سارے اساتذہ اور طلباء آپ کا احترام کرتے تھے۔ آپ کی چال، شخصیت اور طبیعت اثر انگیز تھی۔ آپ فرشتہ سیرت انسان تھے۔ سکول میں ہیڈ کلرک سے لیکر اساتذہ اور طلباء سمیت سمجھی آپ کے رعب سے متاثر تھے۔

### اندازِ تربیت

سکول میں آپ شاذ ہی بد نی سزادیتے۔ تاہم بسا اوقات طلباء کی تادیب کی خاطر سزا بھی دیتے۔ مثلاً طلباء اگر کسی پیڑ سے بغیر اجازت آم توڑتے یا کسی کھیت سے بغیر اجازت گنے حاصل کرتے تو آپ ان کی اصلاح کی خاطر سزا بھی دیتے۔ تاہم اس طرح کی صورتِ حال بہت کم ہی پیدا ہوتی۔

آپ سکول میں اسمبلی کے بعد طلباء کو وعظ بھی کرتے اور انہیں چھوٹے چھوٹے مسائل بتاتے۔ آپ کا یہ طریق ہوتا کہ کلاسون کو چیک کرنے کیلئے کلاسون کا راؤنڈ کرتے اور خاموشی سے اساتذہ کا معاشرہ کرتے۔ آپ کی طبیعت میں ایسا رعب تھا جس میں وقار اور پیار بھی ساتھ شامل ہوتا۔ حقیقت یہ ہے طلباء کی جو پروش اور تربیت آپ نے کی ہے اسے ہر طالب علم خوشی سے بیان کرتا ہے۔ آپ کی تربیت نے ہمیں آئندہ کیلئے بھی سدھار دیا۔

سکول میں نماز با قاعدگی سے باجماعت ہوتی تھی۔ ٹی آئی سکول قادیان، چنیوٹ اور

ربوہ میں نمازوں میں باقاعدگی ہوتی۔ خاکسار کا اپنا تاثر ہے جب کبھی آپ سے ملاقات کرتا آپ کے دفتر میں جانا یا مجھے کوئی استاد آپ کی خدمت میں بھیجا تو آپ کھڑے ہو کر استقبال کرتے اور بیٹھنے کیلئے کرسی پیش کرتے۔ ایسی عزت اور شفقت اللہ والے ہی کرتے ہیں۔

خاکسار نے آپ سے ساتویں سے دسویں تک تلمذ حاصل کیا ہے آپ ہمیں انگریزی پڑھایا کرتے تھے۔ دوران تدریس آپ کی زبان نہایت صاف اور شخصیت ہوتی اور یوں محسوس ہوتا جیسے علم ہمیں گھول گھول کر پلا رہے ہیں۔ آپ صاحب کشوف تھے۔ ہم نے ان کی دعاؤں کو اپنی آنکھوں کے سامنے قبول ہوتے دیکھا ہے۔ آپ اپنی رہائش گاہ سے ہائی سکول چینیوٹ کیلئے جولا ہور روڈ پر واقع تھا۔ اس کیلئے گھر سے پیدل درمیانی راستہ سے پلڈنڈیوں سے ہوتے ہوتے سکول پہنچتے اور ٹانگہ پر بھی تشریف لاتے۔ راستے میں مزار عین بھاگ بھاگ آپ سے مصالحہ کرتے۔

### حضرت مصلح موعود کی تشریف آوری

جب ۱۹۳۹ء میں نویں، دسویں جماعت کی الوداعی پارٹی تھی۔ اسی وقت حضرت مصلح موعود نور اللہ مرقدہ لاہور سے تشریف لائے آپ کے ساتھ حضرت امام جان اور غالباً حضرت ام ناصر بھی تھیں۔ اس موقع پر خاکسار کی ڈیوٹی بھی لگائی گئی اس تقریب میں کھانا کھانے کے بعد حضرت خلیفۃ المسیح الثانی نور اللہ مرقدہ نے دعا کروائی۔ حضرت خلیفۃ المسیح الثانی نور اللہ مرقدہ دوبار چینیوٹ سکول میں تشریف لائے۔

۱۹۳۸-۳۹ء میں ربوہ سے مکرم محمد دین صاحب اپنی کبدی کی ٹیم لیکر ٹی آئی سکول کی کبدی کی ٹیم سے پیچ کھلنے کیلئے چینیوٹ پہنچے اس وقت حضرت شاہ صاحب نے مجھے کبدی کی ٹیم کا کپتان مقرر کیا۔ اس دن بڑا دچسپ پیچ ہوا ہم ایک پواسٹ سے پیچ جیت گئے۔ حضرت شاہ صاحب نے اس خوشی میں ہمیں دودھ پلایا اور ہماری اچھی سی دعوت بھی کی۔ آپ حضور صلی اللہ علیہ وسلم کے عاشق صادق تھے۔ حضور صلی اللہ علیہ وسلم کا نام آتے ہی آپ پر رفت طاری ہو جایا کرتی تھی۔

۱۹۳۸ء کی بات ہے ہمیں سکول سے رخصت ہوئی خاکسار سکول سے چند منٹ پہلے ہی باہر آگیا۔ سڑک پر اکیلے چل رہا تھا کہ ایک پولیس والے نے مجھے کہا کہ سڑک سے نیچے اتر جاؤ۔ پاکستان کے وزیر خارجہ تشریف لارہے ہیں۔ ابھی چند منٹ ہی گزرے تھے کہ لا ہور کی طرف سے ایک گاڑی نمودار ہوئی جس میں حضرت چودھری صاحب تشریف فرماتھے اور حضرت ڈاکٹر حشمت اللہ خان صاحب گاڑی چلا رہے تھے۔ آپ نے گاڑی کھڑی کر کے خاکسار سے حضرت سید محمود اللہ شاہ صاحب کے مکان کا پتہ پوچھا۔ خاکسار نے بتایا کہ مجھے معلوم ہے۔ انہوں نے مجھے کار میں پیچھے بٹھالیا اور ہم حضرت سید محمود اللہ شاہ صاحب کے گھر پہنچ گئے۔ بعد ازاں خاکسار ان سے رخصت ہو کر ربوہ آگیا۔

جب آپ کا وصال ہوا تو خاکسار حضرت شاہ صاحب کے گھر پہنچا آپ کا جنازہ حضرت مصلح موعود نور اللہ مرقدہ نے بیت مبارک ربوہ میں پڑھایا اور خاکسار تدفین میں بھی شامل ہوا۔ آپ کی تدفین بہشتی مقبرہ ربوہ میں عمل میں آئی۔ اللہ تعالیٰ آپ کے درجات بلند کرے۔  
(یتاثرات ۸ اور ۱۳ مارچ ۲۰۰۳ء کو حاصل کئے گئے)

بَابُ شَشْمَ

# سَفَرَا آخْرَت

## وصال کے بارے میں ایک روایا

سیدنا حضرت مصلح موعود نور اللہ مرقدہ فرماتے ہیں:-

”پانچ دن کی بات ہے۔ جمعہ اور ہفتہ کی درمیانی رات (یعنی ۱۲ اور ۱۳ دسمبر ۱۹۵۲ء کی درمیانی شب) میں نے دیکھا کہ سید محمود اللہ شاہ صاحب مجھے ملنے آئے ہیں میں اور وہ بیٹھے ہیں۔ پاس ہی غالباً میری وہ بیوی بھی ہیں جو محمود اللہ شاہ صاحب کی بیوی ہیں یعنی مہر آپ۔ انہوں نے مجھ سے مخاطب ہو کر کہا کہ میری طبیعت آج اتنی خراب ہو گئی ہے کہ میں نے سکول کے لڑکوں سے کہہ دیا ہے کہ ادھر ادھر دور نہ جایا کرو۔ کہیں ایسا نہ ہو کہ تمہارے پیچھے کوئی واقعہ ہو جائے۔ اسی طرح میں آپ سے بھی کہتا ہوں کہ اگر آپ کا کہیں باہر جانے کا ارادہ ہو تو مجھے رخصت کر کے جائیں اور رخصت کے معنی اس وقت روایا میں جنازہ کے سمجھتا ہوں۔“  
میں نے آنکھ کھلتے ہی اس روایا کا آخری حصہ متن کو بتا دیا جن کی باری اس رات تھی۔  
لڑکوں والے حصہ کا میں نے ان سے ذکر نہیں کیا۔ جس وقت یہ روایا ہوا۔ اس وقت خیال بھی نہیں گیا کہ ان کی موت اتنی قریب ہے۔ اس روایا کے تیسرے دن ان کو Thrombosis کا حملہ ہوا جو ان کی موت کا باعث ہو گیا۔ بعض اور خوابیں بھی اس عرصہ میں آئیں جو مجھے یاد تھیں۔ مگر لکھوانے میں میں نے دیر کر دی اور وہ ذہن سے اتر گئیں۔ بہر حال ان چند ہفتوں میں جو روایا ہوئے ان میں سے ایک تو دوسرے دن ہی اور ایک تیسرے دن پورا ہو گیا۔“  
(روزنامہ الفضل لاہور ۲۲ دسمبر ۱۹۵۲ء صفحہ ۲)

## وصال کی اطلاع

آپ کی وفات باون سال کی عمر میں ۱۲ دسمبر ۱۹۵۲ء کو ہوئی۔ آپ کے وصال پر روزنامہ الفضل نے لکھا:

ربوہ ۱۶ ارديمبر (بذریعہ تاریخ) یہ خبر جماعت میں نہایت افسوس کے ساتھ سنی جائے گی کہ تعلیم الاسلام ہائی سکول ربوہ کے ہیڈ ماسٹر مکرم سید محمود اللہ شاہ صاحب آج صبح ۵ بجے انتقال فرما گئے۔ **اَنَّ اللَّهُ وَ اَنَاٰ إِلَيْهِ رَاجِعُونَ**۔ مکرم سید زین العابدین ولی اللہ شاہ صاحب ناظر دعوۃ (اللہ) کی طرف سے اس المناک خبر پر مشتمل جو تاریخوصول ہوا ہے اس کے الفاظ حسب ذیل ہیں۔

”آج پانچ بجے صبح سید محمود اللہ شاہ صاحب انتقال فرمائے۔ **اَنَّ اللَّهُ وَ اَنَاٰ إِلَيْهِ رَاجِعُونَ**“ (زین العابدین)

(ادارہ) افضل اس بے وقت وفات پر مکرم سید زین العابدین ولی اللہ شاہ صاحب اور آپ کے خاندان کے ساتھ دلی ہمدردی کا اظہار کرتا ہے اور دست بدعا ہے کہ اللہ تعالیٰ مرحوم کو اپنے جوار رحمت میں جگہ دے اور بلند درجات عطا فرمائے۔ نیز پسمندگان کو صبر جمیل کی توفیق عطا کرے اور ان کا حامی و ناصر ہو۔ **آمین اللہم آمین**۔

(روزنامہ افضل لاہور کے ارڈسمبر ۱۹۵۲ء)

آپ کی نماز جنازہ حضرت مصلح موعود نے بیت المبارک میں پڑھائی۔ بعد ازاں آپ کو ربوہ کے بہشتی مقبرہ میں سپردخاک کر دیا گیا۔ اس موقع پر طلبہ کے علاوہ دور و نزدیک سے آئے ہوئے احمدی احباب کی کثیر تعداد نے نماز جنازہ اور تدفین میں شرکت کی۔

## تعزیت نامہ از طلباء میں آئی کا لمح

آپ کے وصال پر میں آئی کا لمح کے طلباء نے اپنے تعزیت نامہ میں لکھا:

محترم سید محمود اللہ شاہ صاحب ہیڈ ماسٹر تعلیم الاسلام ہائی سکول ربوہ کی ناگہانی وفات پر ہم تعلیم الاسلام ہائی سکول کے پرانے طلباء اپنے دلی رنج و غم کا اظہار کرتے ہیں۔ ہمیں اپنے محبوب ہیڈ ماسٹر صاحب کی وفات سے دلی صدمہ پہنچا ہے۔ مرحوم کی وفات تعلیم الاسلام ہائی سکول کے لئے خصوصاً اور جماعت کیلئے عموماً بہت بڑا نقصان ہے۔ آپ نے جس شاندار طریق پر تعلیم

الاسلام ہائی سکول کی خدمات سر انجام دیں وہ اپنی مثال آپ ہیں۔ آپ کا محبت بھرا سلوک  
ہمارے دلوں سے کبھی مخونہیں ہو سکتا۔ آپ کی ذات حسن سیرت کا ایک اعلیٰ نمونہ تھی۔

ہماری دعا ہے کہ خدا تعالیٰ ہمارے پیارے استاد کو اپنے جواہر رحمت میں جگہ دے اور  
ہمیں آپ کے نقش قدم پر چلنے کی توفیق عطا فرمائے۔ نیز ہم پسمندگان کو صبرِ جمیل عطا  
فرمائے۔

اولڈ باؤنڈ تعلیمِ الاسلام ہائی سکول (حال طلباءؒ آئی کالج لاہور)

### قرارداد تعزیت تعلیمِ الاسلام ہائی سکول

حضرت حافظ سید محمود اللہ شاہ صاحب کی وفات کے بعد آج موئخرہ ۲۰ دسمبر کو پہلے  
سکول کھلا۔ تمام اساتذہ و طلباء کے چہروں پر افسردگی چھائی ہوئی تھی اور یوں معلوم ہوتا تھا کہ  
سب یہ محسوس کر رہے ہیں کہ آج ہم میں ایک خلا ہے جو پُر نہیں ہو سکتا۔ چنانچہ قرآن کریم کی  
تلاءوت کے بعد مکرمی صوفی محمد ابراہیم صاحب نے ایک رقت آمیز تقریر میں اساتذہ اور طلباء  
کے جذبات کی ترجمانی کرتے ہوئے حضرت شاہ صاحب کے محاسن بیان کئے۔ اور اللہ تعالیٰ  
سے دعا کی کہ وہ آپ کے نقش قدم پر چلنے کی توفیق دے اور آپ کو جنت الفردوس میں جگہ دے  
کر اعلیٰ مقام پر سرفراز فرمائے۔ آمین۔

اس موقع پر مکرم ماسٹر محمد ابراہیم صاحب نے مندرجہ ذیل ریزولوشن طلباء کی  
طرف سے پیش کیا۔ مکرمی صوفی غلام محمد صاحب نے اس کی تائید کی اور سب حاضرین نے  
با قاعدہ اسے منظور کیا۔

جملہ اساتذہ اور طلباء تعلیمِ الاسلام ہائی سکول ربوبہ کا یہ اجتماع اپنے نہایت ہی متدين  
اور محبوب ہیڈ ماسٹر حضرت حافظ سید محمود اللہ شاہ صاحب کی بے وقت اور ناگہانی وفات پر انتہائی  
درد اور قلق کا اظہار کرتا ہے۔ اور اللہ تعالیٰ سے دست بدعا ہے کہ وہ اپنے کرم سے ہم سب کا  
حافظ و ناصر ہو اور حضرت شاہ صاحب کے پسمندگان بالخصوص شاہ صاحب کے برادران اور

دیگر لو حقین آپ کی بیگم صاحبہ اور آپ کے بچوں کا خود کفیل ہو۔ اور ان کو بھی صبر سے اس صدمہ کو برداشت کرنے کی توفیق عطا فرمادے۔ اللہم آمين۔

یہ اجتماع اس امر کو محسوس کرتا ہے کہ حضرت شاہ صاحب سلسلے کے اس ادارے کی تغیر کرتے ہوئے شہید ہوئے اور شاہ صاحب کے اخلاق اور حسن سلوک کی وجہ سے انتہائی داد اور محبت کے جذبات سے لبریز ہو کر اللہ تعالیٰ کے حضور دعا کرتا ہے کہ حضرت شاہ صاحب مر حوم کی اس قربانی کو قبول فرمائیں ان کی مخلصانہ خدمات کا بہتر سے بہتر اجر دے انہیں اپنے نفل سے نوازے اور اپنے قرب کے اعلیٰ سے اعلیٰ مقامات میں جگہ دے۔ آمین۔

(روزنامہ الفضل لاہور ۲۳ ستمبر ۱۹۵۲ء صفحہ ۶)

### شکریہ احبابِ کرام

حضرت سید محمود اللہ شاہ صاحب (اللہ تعالیٰ آپ سے راضی ہو) کے وصال کے موقع پر احباب جماعت نے خاندان سادات کے نام غیر معمولی تعزیت ناموں، مکتوب اور تاروں کے پیغامات کے ذریعہ تعزیت کا اظہار کیا۔ چنانچہ اس موقع پر حضرت سید محمود اللہ شاہ صاحب (اللہ تعالیٰ آپ سے راضی ہو) کے برادر اکبر حضرت سید زین العابدین ولی اللہ شاہ صاحب (اللہ تعالیٰ آپ سے راضی ہو) نے تعزیت کرنے والوں کا ان الفاظ میں شکریہ ادا کیا۔

”میرے پیارے بھائی سید محمود اللہ شاہ کی اس اندوہناک وفات کے موقع پر احباب نے خواہ وہ ربہ میں رہنے والے ہیں یا ربہ سے باہر خطوط اور تاروں کے ذریعہ جس دردار ہمدردی کا اظہار مجھ سے اور میرے عزیزوں سے کیا ہے میں اس کیلئے ان تمام احباب کا شکریہ ادا کرتا ہوں۔ خطوط اور تاروں کے الفاظ سے معلوم ہوتا ہے کہ گویا کہ ان کے اپنے خاندان کا ایک عزیز ترین فرداں سے جدا ہو گیا ہے۔ اس وقت تک جتنے خطوط اور تاریں آئی ہیں ان کی تعداد ۱۰۹ تک ہو گئی ہے اور ابھی تک کافی ڈاک پڑی ہے جو بوجہ جلسہ سالانہ کے کاموں میں مصروفیت، کھولی نہیں گئی۔ گھر جا کر اسے کھولوں گا۔ میرا دل چاہتا ہے کہ ہر ایک دوست کو اسی

لب ولہجہ میں جواب دوں جس لب ولہجہ میں انہوں نے اپنے دلی جذبات کا اظہار فرمایا ہے۔ لیکن جوں جوں جلسہ سالانہ قریب آ رہا ہے۔ مجھے یہ خواہش پوری ہوتی نظر نہیں آ رہی۔ بعض دوستوں کو میں جواب بھیج رہا ہوں جو دو تین دن سے لکھے ہوئے تھے۔ اللہ تعالیٰ ان سب کو جزائے خیر دے۔

میں کل ہی اپنے دوست مرزا عبد الحق صاحب سے کہہ رہا تھا کہ احمدیت کتنی بڑی نعمت ہے کہ اس کے طفیل ایک وسیع برادری قائم ہے۔ اور کیا ہی محروم وہ شخص ہے جو اس بے نظیر برادری کا بھی حصہ نہیں بن جو فَالْفَ بِيْنَ قُلُوبِكُمْ فَاصْبَحُتُمْ بِنِعْمَتِهِ إِخْوَانًا (آل عمران: ۱۰۳) کا خوشکن نظارہ پیش کرتی ہے۔ میں اس موقع پر اپنے احباب سے اتنا عرض کروں گا کہ ایک عربی شاعر کہتا ہے کہ بچہ جب پیدا ہوتا ہے تو روتا ہے اور اس کے اعزاء و اقرباء اس کے ارد گرد کھڑے ہنس رہے ہوتے ہیں اور خوش ہوتے ہیں کہ خاندان میں ایک اور بچہ پیدا ہوا۔ شاعر کہتا ہے کہ اعلیٰ انسان تو دنیا میں ایسے طور سے اپنی زندگی بس رکر کہ جب تو جہاں سے جائے تو لوگ رو رہے ہیں اور تو خوش ہو رہا ہو۔ یہ سعادت صرف اس صورت میں نصیب ہوتی ہے جب انسان اللہ تعالیٰ کا ہو جائے اور اس کا ہو کر بی نوع انسان کی کمال ہمدردی اور اخلاص و محبت سے خدا تعالیٰ کیلئے خدمت کرے۔ اللہ تعالیٰ ہمیں بھی اس سعادت کو حاصل کرنے کی توفیق دے۔ جو میرے پیارے بھائی کے نصیب ہوئی ہے۔ آ میں۔

اللّٰہم صلی علی محمد وآلہ۔

بالآخر میں اپنے لئے بھی احباب سے دعا کی درخواست کرتا ہوں جیسا کہ میں اپنا بھی فرض سمجھتا ہوں اور تمام احباب کیلئے بالالتزام دعا کی توفیق پاتا ہوں۔ اللہ تعالیٰ مجھے توفیق دے کہ جب احباب جلسہ پر آئیں تو ان تمام دوستوں سے مل کر ان کا شکر یہ ادا کروں۔“

(روزنامہ افضل لاہور ۲۳ نومبر ۱۹۵۳ء صفحہ ۶)

## سالانہ رپورٹ میں خارج عقیدت

حضرت سید محمود اللہ شاہ صاحب کے وصال کے موقع پر ٹی آئی ہائی سکول نے اپنی سالانہ رپورٹ میں آپ کو ان الفاظ میں خارج عقیدت پیش کیا۔

”سال زیر رپورٹ میں سکول کی تاریخ میں ایک اہم اور بہت ہی افسوسناک واقعہ محترم حافظ سید محمود اللہ شاہ صاحب مرحوم و مغفور کی وفات حسرت آیات ہے۔ جو ۱۶ دسمبر ۱۹۵۲ء کو اچانک آپ کی پرانی بیماری کے ایک مختصر دورہ کے بعد واقع ہوئی اور شاہ صاحب ہمیں بے وقت داغ مفارقت دیکر رہی ملک عدم ہوئے۔ انا للہ وانا الیہ راجعون۔

حضرت شاہ صاحب ہمارے سکول کے پرانے طالب علم تھے۔ تعلیم سے فارغ ہو کر آپ نے یہیں پہلے بطور معلم اور پھر بعد میں افریقہ سے واپسی پر ہیڈ ماسٹر کی حیثیت سے کام کیا۔ آپ کے عہد میں آپ کے اخلاقی فاضلہ اور خداداد قابلیت کی وجہ سے سکول کی شہرت میں اللہ تعالیٰ کی عنایت و کرم سے معتقد بضافہ ہوا۔ بلکہ یہ کہنا کوئی مبالغہ نہیں کہ سکول آپ کی نگرانی میں نتائج کے لحاظ سے بہترین ادارہ بن گیا۔ حضرت شاہ صاحب مرحوم کی وفات سے جو خلاع پیدا ہوا سے پُر کرنا آسان نہیں اور میں دعا کرتا ہوں کہ اللہ تعالیٰ اپنے فضل و کرم سے اس کی کوپورا کر دے۔“ ع

گرسو برس رہا ہے آخر کو پھر جُدا ہے

(سالانہ رپورٹ صدر انجمن احمدیہ ربوہ ۱۹۵۳-۱۹۵۲ء صفحہ ۱۵)

## حضرت خلیفۃ المسیح الرابع کا دورہ نیروی

تاریخ احمدیت میں مشرقی افریقہ کو غیر معمولی اہمیت حاصل ہے یہ ملک تھا جہاں ۱۸۹۵ء میں حضرت مسیح موعود علیہ السلام کے عہد سعادت میں جماعت احمدیہ قائم ہوئی۔ مشرقی افریقہ میں بیسیوں رفقاء حضرت مسیح موعود علیہ السلام بر صغیر سے آ کر آباد ہو گئے۔ جہاں ایک باقاعدہ مخلص اور جانشیر جماعت احمدیہ قائم ہوئی۔

حضرت مسیح موعود علیہ السلام نے اپنی تحریرات میں جماعت مشرقی افریقہ کا ذکر خیر فرمایا ہے۔ سیدنا حضرت خلیفۃ المسیح الرابع رحمہ اللہ تعالیٰ اگست، ستمبر ۱۹۸۸ء کو مشرقی افریقہ کے دورے پر تشریف لے گئے۔ اس دورے میں حضور رحمہ اللہ تعالیٰ نے کئی اہم امور کی طرف جماعتہائے مشرقی افریقہ کی توجہ مبذول کروائی۔ ان میں سے ایک اہم امر یہ تھا کہ احباب جماعت کو تاریخ مشرقی افریقہ اور ابتدائی احباب کرام کے حالات محفوظ کرنے کی طرف توجہ مرکوز کرنی چاہئے اور اس سلسلہ میں خاص ہدایات بھی جاری فرمائیں۔

اس دورہ کی روئیاد غیر معمولی اہمیت کی حامل ہے۔ حضور رحمہ اللہ تعالیٰ نے اس دورہ میں مقامی قبرستان میں جا کر بزرگ احباب کی قبروں پر دعا میں کی اور بعض بزرگان کی سابقہ رہائش گاہوں پر جا کر دعا میں کی۔ حضور رحمہ اللہ تعالیٰ، حضرت سید محمود اللہ شاہ صاحب کے مکان پر تشریف لے گئے جہاں آپ نے دعا کی۔ اس روئیاد کی تفصیل ضمنیہ ماہنامہ انصار اللہ ستمبر ۱۹۸۸ء نیز ماہنامہ مصباح نومبر ۱۹۸۸ء میں شامل اشاعت ہے۔

### ایک مکتوب گرامی

جب ستمبر ۱۹۸۸ء کو حضور رحمہ اللہ تعالیٰ، کینیا اور مشرقی افریقہ کے دورے سے واپس تشریف لائے تو آپ نے اپنی مہمانی مکرمہ فرخندہ اختر صاحبہ اہلیہ حضرت سید محمود اللہ شاہ صاحب کے مکتب کے جواب میں ایک خط تحریر فرمایا۔ مناسب معلوم ہوتا ہے کہ اس مبارک

خط کا یہاں ذکر کر دیا جائے۔ جس میں حضرت سید محمود اللہ شاہ صاحب کا ذکر خیر بھی شامل ہے۔ حضور رحمہ اللہ تعالیٰ تحریر فرماتے ہیں:

My dear Momani Farkhanda Shah

Assalamo Alaikum:

Your letter of the 1st September, 1988 which I received after my return from East African tour, is most welcome because of its sincere sentiments as well its contents. Jazakomullah. You are quite right that lots of water has flowed from under the political bridges of Pakistan and wonderful and epoch-making events have been taking place. These are very rare moments in such historic times, and what has been set in train by the Divine Decree Of Allah, is just the, beginning of the chain of momentous events yet to come Insha Allah. It is not within the power of any human agency now to control the volatile and rapidly changing situation in the country. The Decree of Allah must now be fulfilled. My hope and prayer however is that those who belong to the Ummah of the Holy Prophet, be peace and blessings of Allah be upon him, however be if in name, are treated with mercy and are lead to the right path and saved from the agony of Allah's wrath. May Allah make us worthy of His trust and His grace, enable us to fulfill our responsibilities faithfully and successfully, and grant us courage and steadfastness.

---

---

I pray that Allah may grant Shahida's husband complete and speedy recovery and bless him with sound health. I suggest one dose of Lachesis 1000 for him and another dose after one week again. Do keep me informed.

I also pray for your good health, longevity and happiness. Allah graces you all with His choicest blessings.

Wassalam

Yours sincerely

Mirza Tahir Ahmad

(نوط: خط کا یہ آخری حصہ حضور رحمہ اللہ تعالیٰ نے اپنے دست مبارک سے رقم فرمایا)

Can you imagine just how much I remembered my dearest uncle Syed Mehmood Ullah Shah Sb. during my Nairobi visit? I even went to house where he once lived and prayed for him there. You were not far from my heart either during those sad but ferocious moments.

Mirza Tahir Ahmad

☆.....☆.....☆

---

---

بَابُ هِفْتَمٍ

مَكَاتِيبُ وَمَضَايِّن

---

---



سلسلہ عالیہ احمدیہ کے اخبارات و رسائل، الحکم، الفضل اور ریویو آف ریپورٹر میں آپ کے بعض علمی، دینی اور تربیتی مضامین شائع ہوتے رہے نیز مخالفین کے اعتراضات کے جوابات میں بھی آپ کا قلم چلتا رہا۔ کینیا کے قومی و مقامی اخبارات میں آپ کے مضامین انگریزی میں شائع ہوتے رہے۔ دفاع و اشاعت دین آپ کا خاص موضوع تھا جس پر کینیا میں ہمیشہ قلم اٹھاتے رہے۔ آپ کی تحریرات ایک الگ کتاب کی متقاضی ہیں۔ آپ کی طرز تحریر کا جدا انداز تھا جس میں ادیانہ رنگ غالب تھا بطور نمونہ بعض مضامین و مقالات کو قارئین کی خدمت میں پیش کیا جا رہا ہے۔

### ایک مکتوب

آپ ۱۹۲۹ء میں مشرقی افریقہ تشریف لے گئے اور پانچ سال کے بعد پہلی مرتبہ ۱۹۳۳ء میں واپس قادیانی تشریف لائے۔ مارچ ۱۹۳۵ء میں دوبارہ مشرقی افریقہ کیلئے روانہ ہو گئے۔ قادیان سے روانہ ہو کر آپ چند روز کے بعد بمبئی پہنچ چہاں سے آپ نے مدیر الحکم حضرت محمود احمد عرفانی (اللہ آپ سے راضی ہو) کے نام ایک خط روانہ کیا جو اخبار الحکم میں شائع ہوا۔ ذیل میں وہ مکتوب پیش کیا جا رہا ہے۔ مدیر الحکم تحریر کرتے ہیں:

”جناب سید محمود اللہ شاہ صاحب کے واپس نیرو بی جانے کی خبر سلسلہ کے اخبارات میں شائع ہو چکی ہے آپ نے جہاز پر سوار ہونے سے پندرہ بیس منٹ قبل ایک گرامی نامہ میرے نام لکھا۔ جس میں حضرت والد صاحب قبلہ (شیخ یعقوب علی عرفانی صاحب) اور حضرت سیٹھ اسمعیل آدم صاحب کے متعلق دعا کی تحریر کی ہے۔ اگرچہ انہوں نے چاہا ہے کہ میں ان کے گرامی نامہ کو اپنے الفاظ میں لکھوں۔ مگر مجھے ان کے الفاظ سے بہتر الفاظ نہیں مل سکے۔ اس لئے میں سید صاحب کے الفاظ ہی میں ان کے گرامی نامہ کو درج کر رہا ہوں اور ساتھ ہی سید

صاحب کی کامیابی و کامرانی کیلئے اخبارِ الحکم میں دعا کی تحریک کرتا ہوں۔

”میرے محترم شیخ صاحب! سلمکم اللہ تعالیٰ۔

السلام علیکم و رحمۃ اللہ و برکاتہ

اب جہاز پر سوار ہونے میں صرف پندرہ بیس منٹ باقی ہیں اور میں آخری خط آپ کو لکھنے لگا ہوں اس وقت جدائی کے خیال سے میری انگلیاں مرتعش ہیں۔ مگر میں اپنا فرض سمجھتا ہوں کہ آپ کو یہ سطور لکھوں اور ان کے لکھنے کا محرك حضرت قبلہ عرفانی صاحب (اللہ آپ سے راضی ہو) کا وجود مبارک ہے۔ میں کل تھوڑے عرصہ کیلئے ان سے ملا۔ اس تھوڑی سی ملاقات نے مجھ پر اتنا گہرا اثر کیا ہے کہ میں جیطہ تحریر میں نہیں لاسکتا۔ ان کا وجود نہایت ہی قیمتی اور مبارک وجود ہے۔ یہ حضرت مسح پاک علیہ الحتیۃ والسلام اور حضرت خلیفۃ المسیح ایدہ اللہ بنصرہ العزیز اور خاندان پاک کے والہ و شیدا ہیں۔ ایسی پاک ہستیاں ہمارے سلسلہ میں بہت ہی کم ہیں۔ ان جیسے بزرگان انگلیوں پر گنے جاسکتے ہیں ان کی قوت قدسی اور روحانی کہربائی طاقت کا اثر میں اب تک اپنے قلب و دماغ میں محسوس کر رہا ہوں۔

ان کی صحبت میں چپ چاپ بیٹھے رہنے سے انسان سلوک کے منازل طے کرنے میں ایک حد تک کامیاب ہو سکتا ہے۔ میں حضرت خلیفۃ المسیح الثانی ایدہ اللہ بنصرہ العزیز اور دیگر بزرگان سلسلہ اور قارئین الحکم سے خلوص قلب اور دل کے درد کے ساتھ عرض کرتا ہوں کہ حضرت شیخ عرفانی صاحب کیلئے خصوصیت کے ساتھ دعا فرمائیں۔ وہ آج کل بیمار ہیں۔

ساتھ ہی حضرت سیٹھ اسما علیل آدم صاحب کا بھی ذکر کئے بغیر نہیں رہ سکتا۔ جتنا عرصہ میں ان کے ساتھ ان کی صحبت میں رہا ہوں۔ میں نے دیکھا کہ ان کے اندر وہ نور ایمان اور نور عرفان ہے جو حضرت مسح پاک علیہ السلام نے اپنے جاں نثاروں میں پیدا کیا۔ حضرت مسح ناصری کے مجزہ احیاء موتی و تخلیق طیور کا درجہ حضرت مسح

موعود علیہ السلام کے مجزہ سے بہت ہی کم ہے۔ فی زمانہ مادی ترقی کا دور ہے اور ایمان و عرفان موجودہ تہذیب یافتہ لوگوں کیلئے ایک مشغله ہے۔ اس زمانہ میں اللہ سے محبت کرنے والوں کا ایک گروہ پیدا کر لینا معمولی بات نہیں۔

میں شیخ صاحب کے ساتھ سیٹھ صاحب کیلئے بھی دعا کی تحریک کرتا ہوں۔ آپ میری طرف سے اپنے مؤثر الفاظ میں ایک مضمون لکھ کر درج اخبار فرمائیں۔

(الحکم قادریان ۱۳۵۴ء مارچ ۱۹۳۵ء صفحہ ۲)

### صاحب بصیرت کی سیر

آپ کا ایک ادبی اور پرماعنی مضمون پیش ہے۔ اس مضمون کی بابت حضرت شیخ محمود احمد عرفانی صاحب تحریر کرتے ہیں:-

”میں بھی سید صاحب سے تعلقات نیازمندی رکھتا تھا۔ اس مضمون میں جو دراصل اخبار کیلئے نہیں لکھا گیا۔ سید صاحب کی سیرت کا ایک باب پنهان ہے۔ یہ مضمون نہ صرف اعلیٰ درجہ کی ادبی خوبیوں کا حامل ہے۔ بلکہ ایک بنے نظیر درس معرفت بھی ہے۔

”زندگی“ کا جو بلند مفہوم سید صاحب نے پیش کیا ہے وہ ہزار ہا کتب کا دو تین سطروں میں خلاصہ ہے۔ اللہ تعالیٰ ان کی زندگی اور معرفت میں ترقی دے اور کبھی الحکم کیلئے کچھ لکھنے کی توفیق دے۔“

”کون ہے جسے سیر و تفریق کا شوق نہیں۔ لوگ سیر کو جاتے ہیں۔ دو دو چار چار مل کر جاتے ہیں۔ دنیا جہاں کی باتیں کرتے ہیں۔ نکتہ چینیوں کے باب کھل جاتے ہیں۔ ہر ایک پھول دادخیسین لیتا ہے۔ نظاروں کی دلفربی پر تادله خیالات ہوتا ہے کیا یہی سیر کا ماحصل ہے؟ مجھے بھی سیر کا شوق ہے۔ میں بھی گاہے بگاہے اپنے کام سے الگ ہو کر بندے نکل کر شہر سے دور نکل جاتا ہوں۔ میری سیر نرالی ہے۔ میں دوستوں سے نظر بچا کر چھپ چھپا کر نکلتا ہوں۔ اس طرح کہ کسی کو خبر بھی نہیں ہوتی۔ میں تنہ نکلتا ہوں مگر نہیں کہہ سکتے کہ میں تنہ ہوں۔ میں خاموش ہوتا ہوں مگر میری خاموشی اور ووں کی فصاحت اور گویائی سے کہیں زیادہ

فصح ہوتی ہے۔

میں با تین کرنا جانتا ہوں۔ عموماً ہر مسئلہ پر بحث بھی کر سکتا ہوں۔ دلائل سمجھ سکتا ہوں دے سکتا ہوں۔ مختلف مضامین کے مختلف پہلوؤں پر روشنی ڈال سکتا ہوں۔ اعتراضات کو ٹھنڈے دل سے سن سکتا ہوں۔ مگر..... مجھے چھوڑ دو۔ تہائی میں مجھے چھوڑ دو۔ پھول کی نازک اندامی قابل تحسین نہیں۔ کیا یہ ضروری ہے کہ میں اس کی خوبصورتی پر تبصرہ کروں۔ اس کی دل کو بر مادینے والی غہشت کو الفاظ میں ادا کروں۔ یہ کیوں میری نظروں میں خوبصورت ترین شے ہے میں نہیں بتاؤں گا۔ نہ پوچھو مجھ سے یہ راز نہ پوچھو۔ تم سن کر مسکرا دو گے اور مجھے دیوانہ سمجھو گے۔

ہاں یہ درست ہے میں دیوانہ ہوں۔ مگر یہ بھی صحیح ہے میری دیوانگی لاکھوں کی فرزانگی سے ہوشمند ہے۔ ہوشربا ہے۔ میری دیوانگی مجھے اکثر وہاں پہنچاتی ہے جہاں عقلمندوں کے خیال کو بھی پہنچ نہیں۔ فلسفہ و منطق کی بلند ترین پرواز اس سے بہت نیچ رہتی ہے۔ اس لئے میں نہیں بتاؤں گا کہ یہ نخاسا پھول مجھے کیوں محبوب ہے۔ یہ راز سربستہ میرے اور اس کے درمیان ہی رہے گا۔ میرے اطمینان دل کیلئے یہ کافی ہے کہ یہ پھول میرا محروم ہے۔ جب میں اسے نہیں دیکھتا تو اس وقت بھی یہ میرے پیش نظر رہتا ہے اس کی ہیئت رو ہی اور اس کی کیفیت معنی میرے دل و دماغ میں موجود رہتی ہے۔ تم بے شک اسے اپنے قریب کر کے سونگھو۔ میں تم سے لڑھوڑا ہی سکتا ہوں۔ مگر میں تو اسے ناک کے قریب لانا بے ادبی، بے حرمتی سمجھتا ہوں۔ اس کا حسنِ معنی اس کی لطافتِ باطنی میرے رگ و تار میں پہاں ہے اس کی خوبصورتی میرے تمام حواس پر مستولی ہے۔

میں اپنی سیر میں اسے دیکھتا ہوں۔ ایک سرداہ بھر کر گزر جاتا ہوں۔ لو مجھے بھی ایک رفیق سیر مل گیا ب تو میں تہائیں؟ اچھا ہوا تم میرے ساتھ نہیں آئے ورنہ تمہیں مجھ سے شکوہ ہوتا۔ میں تمہارے لئے کیونکر سامان تفریح ہو سکتا ہوں۔ تمہارا مسلک جدا میرا طریق جدا۔ میں پھول کو دیکھ کر کیوں خاموش اور افسرده ہو گیا ہوں؟ نہیں میں خاموش تو نہیں۔ ہاں تم اس طرزِ تکلم سے نا آشنا ہو۔ تم اس اسلوبِ گفتگو سے بے خبر ہو۔ حاشا میں تمہاری تحقیر نہیں کر رہا۔ ہر کے را بہر کارے ساختن۔ جو خوبیاں تم میں ہیں مجھ میں نہیں اور رہایہ کہ میں افسرده ہوں۔ میرے عزیز یہ بھی صحیح نہیں ہر ایک

اپنے ماحول میں اپنی راحت پاتا ہے جسے تم افسر دیکھتے ہو۔ وہی میری کائنات مسرت ہے۔  
دیکھا تم میں اور مجھ میں کس قدر رتفاوٹ ہے۔ بعد مشرقین ہے۔ جبھی میں کہتا تھا چھوڑ دو  
مجھے تنہائی میں چھوڑ دو۔ میں میلوں چلتا ہوں۔ چلتا چلا جاتا ہوں۔ میں اپنے خیالات میں منہمک و  
مستغرق ہوتا ہوں نہ کسی کو مجھ سے واسطہ نہ مجھے کسی سے سروکار۔ راہ چلتی دنیا مجھے دیکھتی ہے۔ دیکھ  
کر مسکرا دیتی ہے۔ ہاں میں خوب سمجھتا ہوں ان کی مسکراہٹ کو۔ ان کا تبسم تھیر آمیز ہوتا ہے۔ ”ہو  
نہ ہو یہ کوئی پرانے زمانوں کا پچھڑا ہوا راہ گذار ہے۔“ ”نہیں یہ تو دیوانہ معلوم ہوتا ہے۔“ ”دیوانہ تو  
خیر نہیں کہہ سکتے آدمی تو بظاہر بھلا چنگا معلوم ہوتا ہے۔“ ”دیکھتے نہیں یہ کس طرح چلا جا رہا ہے۔  
اسے موجودہ تہذیب کی نیلگی و دلبر بائی چھوٹک نہیں گئی۔“

ہاں تم سب سچ کہتے ہو۔ درست کہتے ہو۔ تمہاری رائے زندگی صحیح ہے۔ بے شک میں  
صدیوں کا پچھڑا ہوا راہرو ہوں۔ میں حقیقت میں دیوانہ بھی ہوں۔ ہاں اس میں صداقت کا  
شانہ ضرور ہے کہ میں بظاہر اچھا بھلا ہوں۔ یہ تم نے بالکل ٹھیک کہا کہ موجودہ تہذیب کی  
رعایاں میری نظر میں بے معنی اور مہمل ہیں کھیل تماشے، سینما تھیر، ناج رنگ کے جلسے، کلب کی  
زندگی، موجودہ تہذیب کے لہو و لعب میرے لئے بازی پچھلے اطفال سے زیادہ حیثیت نہیں رکھتے۔

ایک بات تمہیں بتاؤں۔ سن لو! مانا نہ مانا تمہارا کام ہے۔ دیوانے بھی بسا اوقات کام کی  
بات کہہ دیتے ہیں۔ جسے تم زندگی سمجھے ہوئے ہو میں اسے سگ مردار سے بھی گھنا وئی شے سمجھتا  
ہوں ”پھر زندگی کیا ہے؟“ موت اور کامل موت۔ نفس کی لذات کو، جسم کے آرام کو، خواہشات  
اور تمناؤں کو بلکل طور پر کچل دو۔ جلا دو۔ ان کی راکھ میں سے ”زندگی“ نمودار ہو گی، بڑھے گی،  
بڑھتی چلی جائے گی، ابد الآباد تک، ہمیشہ ہمیشہ مکان و زماں کی قید سے آزاد ہو کر۔ ہاں یہ مشکل  
ہے۔ سخت مشکل ہے۔ مگر:

”مشکل نیست کہ آسان نہ شود“

(اخبار الحکم قادریان ۱۹۳۷ء صفحہ ۵، ۶)

## ”انتقام محمود“

حضرت سید محمود اللہ شاہ صاحب نے خلافت نمبر کیلئے ایک بصیرت افروز مضمون رقم فرمایا جو اخبار الحکم قادیان میں شائع ہوا۔ یہ مضمون ”انتقام محمود“ کے عنوان سے شائع ہوا۔ جس میں آپ فرماتے ہیں:

”موسم گرما کی ابتدائی۔ گواہی میں بہت بچہ تھا۔ مگر حسیات غیر معمولی طور پر تیز تھیں۔ میں گرد و پیش کے تاثرات اور تغیرات سے بہت متاثر ہوا کرتا تھا۔ میری والدہ رحمت اللہ علیہا چند روز سے نہایت پریشان اور مضطرب تھیں۔ رات کو آسمان کی طرف نگاہ اٹھا کے بار بار دیکھتیں اور بے قرار ہو کر کہتیں ”میرے اللہ رحم کر“، ”ستارے مر جھائے ہوئے ہیں“، ”ایسا معلوم ہوتا ہے کہ کچھ ہونے والا ہے“..... میں سہم جاتا، خوف زدہ ہو جاتا، دن بھر میں اس مہم اور غیر معین ”کچھ ہونے والا ہے۔“ کے فکر میں غلطائی رہتا۔

میری والدہ (ان پر اللہ کی ان گنت برکات ہوں) سچ کہتی تھیں۔ ان کی گھبراہٹ بجا تھی۔ درست تھی۔ ان کی روح ہونے والے سانحہ سے آگاہ تھی۔ خود خالق الافلاک بھی متامل تھا۔ ہائے وہ ساعت آپنے جبکہ رب محمد (صلی اللہ علیہ وسلم) اپنے ناموس علیہ الصلوٰۃ کو یعنی احمد علیہ السلام کو اپنے پاس بلانے کو تھا۔

موسم بہار رخصت ہوا۔ رخصت کیا ہوا..... دنیا جہان کی مسرتیں، نصرتیں، کامرانیاں، ظفریا بیاں اپنے ساتھ لیتا گیا۔ پنجاب کے دارالحکومت میں حضرت احادیث کا محبوب چند روز کے لئے تشریف لے گیا۔ اس کی زندگی کے آخری لمحے آپنے۔ اس کی آنکھیں جو ایک عالم کے ساتھ مسیحائی کر رہی تھیں مُند گئیں۔ اس کے سانس جو عدو ان جہان کو خاکستر بنا کر اس زمین کو پاک اور مطہر کیا کرتے تھے۔ رُک گئے۔ آہ! صد آہ!!

یہ سب کچھ اس کی اپنی خواہش سے ہوا۔ وہ اس غریب الوطنی کی زندگی سے اکتا گیا تھا۔ وہ ایک ماہی بے آب سے کروڑوں گنے زیادہ بے قرار تھا۔ اپنے رفیق اعلیٰ کے پاس جانے کو وہ

تلmlar hاتھا ترپ رہا تھا۔ اس کی گود کیلئے۔ یہ ”صاحب منزلت تفرید“ اپنے آقا کی گود میں چلا گیا۔ لاکھوں پسماندگان، نیم بچوں کی حالت زار کا خاکہ لکھنچنا میرے امکان سے باہر ہے۔ بڑے بوڑھے جو ضبط اور تخلی کی تصویر بنے رہتے تھے دہاڑیں مار مار کر روتے۔ ایک جو سب میں بڑا تھا عمر میں مرتبت کے لحاظ سے، فضیلت و بزرگی کے اعتبار سے اور جو صاحب ”وجیہہ فی حضرتی“ کا جانشین بننے والا تھا کہتے ہیں کہ اٹھا۔ تا صبر و سکون کی تلقین کرے۔ مگر اٹھتے ہی اس نے کیا تو یہ کیا کہ خود چیخ چیخ کرو نے لگ گیا۔ یہی صبر و سکون کی نصیحت۔ بس پھر کیا تھا۔ کہرام ہی تو نجیگیا۔

یہ وقت کتنا ہی نازک ہے۔ یہ سانحہ الہم کتنا جاں گل ہے۔ پھر سے پھر دل بھی ایسے وقت میں موم ہو جاتا ہے۔ بدترین دشمن بھی تعصب و عناد کو بھول جاتا ہے۔ تمام رنجشیں اور کاؤشیں فراموش ہو جاتی ہیں۔ مگر یہ واقعہ ہالکہ تو بالکل ایک نرالی نوعیت کا تھا۔ رخصت ہونے والا رحمت..... تھا۔ یہ درحقیقت کسی خاص قوم یا ملک کی طرف منسوب نہیں تھا۔ یہ سب کا تھا اور سب کا کیساں، وداع ہونے والے کیلئے عشق کی اشک باری بے تعلق اور اجنہی لوگوں کو بھی ہزار ہزار آنسو رلاتی تھی۔

تخلیق فطرت تو سب کی اچھی ہے۔ مگر اس فطرت سے کام لینے والے۔ اس کو استعمال کرنے والے کیساں نہیں۔ چند سنگدل، درندہ صفت، مغضوب علیہم کی سند یافتہ شور و غوغا کرتے آپنچے۔ نہ انہیں انسانیت کی لاج ہے۔ نہ انہیں شرم و حیا۔ انہوں نے ایسی ایسی بیہودہ حرکتیں کیں اور ایسے ایسے حیا سوز آوازے کسے، سوانگ بھرے کہ غیر اور اجنہی (یعنی غیر مذاہب والے) بھی مارے خجالت کے پسینہ پسینہ ہو رہے۔ اندر کمرہ میں اس ناموس الہی کی مقدس و معطر لاش ہے۔ اور باہر اس قسم کا نگ آدمیت مظاہرہ ہو رہا ہے۔ لاکھ ضبط کیجئے۔ مگر کسے یارا تھکل ہے۔

اس بُقُعہ نور کے قریب اس کا ”لخت جگر“، اس کے ”حسن و احسان کا نظیر“، ”نشان رحمت و قدرت و قربت“ کھڑا ہے۔ اس کے غم کا اندازہ وہی کچھ کر سکتا ہے جو اس کی شان کو اور اس

داغِ مفارقت دینے والے کی عظمت کما حقہ سمجھے۔ مگر ان دونکی رفعت شان کو کوئی نہیں سمجھ سکتا..... اس نے اپنے مقدس باپ کے جسم اطہر کو مخاطب کر کے کچھ اس فتنم کا وعدہ کیا۔ اے مسجدِ ملائک! میں نہیں دم لوں گا جب تک تیرے کام کو تکمیل تک نہ پہنچا لوں۔ میں ان سب درندوں کو جب تک ”انسان کی جون میں نہ بدل لوں چین نہیں کروں گا۔ بے شک میرا جسم نحیف ولا غرہ ہے۔ مگر میری روح میں تیری آگ افروختہ ہے۔ یہ ہے انتقام جو میں لوں گا اس بے حرمتی کا جواں وقت معطر و مطہر لفڑ کے سامنے تیری کی جا رہی ہے۔ اگر میرا ساتھ کسی نے نہ دیا تو میں اکیلا ہی تیری مشعل سے دنیا کا کونہ کونہ روشن کروں گا۔“

یہ وقت گذر گیا۔ نور الدین اعظم (نور اللہ مرقدہ) تخت خلافت پر متمکن ہوا۔ مشتا قان جمالِ احمد کو اس کے دم قدم سے ایک گونہ تشقی ملتی رہی اس کا قلب پُرا زنور یقین تھا۔ اس نے اپنے آقا کی جماعت کی تربیت احسن طور پر کی۔ خود مصحفِ پاک کا عاشق تھا۔ یہی عشق اور یہی سوزا اس نے ان کے سینوں میں پیدا کیا..... پر اس زندگی کو بقا نہیں۔ ابھی چھ برس نہیں گزرے تھے۔ کہ یہ نور مجسم اپنے محبوبِ حقیقی سے جاما۔ اس پر میرے اللہ کی بیشمار حرمتوں اور برکتوں ہوں۔

حضرت نور الدین (نور اللہ مرقدہ) کا آنکھیں بند کرنا ہی تھا کہ جسدِ احمدیت پر لرزہ طاری ہوا۔ کچھ امراض جو پہاں تھے اب موسم کی تبدیلی سے رونما ہوئے۔ ان کے شدت غلبہ نے ایک خوفناک شکل اختیار کر لی۔ بڑے بڑے مضبوط قوی اور شجاع ہر اس اور تر ساں تھے..... الہی تیرا شکر کس طرح ادا کروں۔ تو بڑا ہی رجیم و کریم ہے۔ تو نہ محض اپنے فضل سے حضرت محمود ایڈہ اللہ بنصرہ کو نباض اور طبیب منتخب فرمایا۔ اس نے اس جد کی فصد کھولی۔ گندے مواد کے اخراج سے قدر تاً و جود احمدیت کچھ ضعیف اور کمزور سا ہو گیا۔ مگر اس طبیب روحانی نے غذاوں اور مقوی ادویہ سے اس کو گویا از سر نوزندہ کر دیا۔

وہ عہد جواں ”کلمہ تجید“ نے اس ”صاحب شکوہ اور عظمت“ نے کیا تھا۔ وہ اسے یاد تھا اور سچ تو یوں ہے کہ ہر آن اس کے پیش نظر تھا۔ اس کے دل و دماغ پر مستوی تھا اندر وہی

اصلاح کے بعد اس نے اس طرف توجہ کی اس نے اس عہد کو اچھی طرح بھایا۔ اس کے علاج سے بہت سے ”حیوان کیڑے مکوڑے، گدھے کتے، انسان سے با اخلاق انسان اور پھر باخدا انسان بنے۔ بعض درندے اور خزیر اس ”آسمان سے اترنے والے“ کے ذریعہ قتل وہلاک ہوئے تا ”زمین والوں کی راہ سیدھی ہو۔“ اس ”فرزندِلبند گرامی ارجمند“ سے قومیں برکت پر برکت پاری ہیں۔ اسی رستگاری پار ہے ہیں۔ بے شک میرے اللہ تو سچا۔ تیرے وعدے سچ۔ تیرے فرمان حرف بہ حرف پورے ہوئے اور ہور ہے ہیں۔

میری دعا ہے کہ ”فتح وظفر کی کلید“ اپنی آب و تاب میں بڑھتی چلی جائے اور اس کا انقاوم نہ ختم ہو اور نہ ختم ہو۔ میں دنیا سے اٹھ جاؤں۔ میری ہڈیاں خاک ہو جائیں۔ پاس کے حسن اور اس کی شان میں فرق نہ آئے۔ یہ ”غلام زکی“ بڑھتا چلا جائے اور جلد جلد بڑھتا چلا جائے۔ نقطہ کمال کی تو حد نہیں۔ انتہا نہیں جس طرح تیری حدا اور انتہا نہیں..... اے خدا! تو یوں ہی کر!!“

(الحکم قادریان ۲۱ دسمبر ۱۹۳۷ء صفحہ ۹-۱۰)

## تعلیم الاسلام ہائی سکول

حضرت سید محمود اللہ شاہ صاحب سابق ہیڈ ماسٹر تعلیم الاسلام ہائی سکول چنیوٹ تحریر کرتے ہیں:  
 ”میں احباب جماعت کی آگاہی کے لئے سکول کے بعض کو ائف ذیل میں درج کرتا ہوں تاکہ دوستوں کو اپنے سکول کی رفتار ترقی اور ہماری مشکلات اور ضروریات سے آگاہی ہو اور وہ اپنی مرکزی درسگاہ کی بہتری اور کامیابی کے لئے دعا فرماتے رہیں۔

امسال (۱۹۵۰ء میں) میٹرک کے امتحان میں ۵۷ طلباء شریک ہوئے اور ان میں سے خدا تعالیٰ کے فضل سے ۶۱ کامیاب ہوئے گویا نتیجہ فیصدی ۷۸ رہا۔ اگرچہ یہ نتیجہ گذشتہ سال ۹۵ فیصدی کے مقابلہ میں کمتر ہے۔ لیکن یونیورسٹی کی عام اوسط ۳۴ فیصدی اور سکولوں کی ۶۲ فیصدی کے لحاظ سے خدا تعالیٰ کے فضل سے خاصاً چھاہے۔

اس سلسلہ میں اگر اس امر کو ملحوظ خاطر رکھا جائے کہ ہمارے سکول میں دوسرے سکولوں کے دستور کے بر عکس دسمبر تک داخلہ ہوتا رہتا ہے اور باہر سے آنے والے طلباء الاما شاء اللہ ہمارے پرانے کی نسبت بالعموم کمزور ہوتے ہیں (اگر ایسا نہ ہوتا) تو ہمارا نتیجہ اور بھی خوشنک ہو جاتا۔ پچھلے ہی سال نومبر میں درج رجسٹر ڈ طلباء کی تعداد ۶۳ تھی اور دسمبر کے وسط میں جب کہ میٹرک کا داخلہ بھجوایا گیا طلباء دہم کی تعداد ۵۷ ہو چکی تھی۔ اگرچہ اپنے آپ کو تسلی دینے کے لئے طلباء کا آخر وقت تک داخل ہوتے رہنا ہمارے نتیجہ کے یونیورسٹی بھر میں اول نرہ سکنے کی ایک بھاری وجہ بن جاتی ہے لیکن ان کو ہمارے نجی نظام سے کیا سروکار نہیں تو نتیجہ دیکھنا ہے۔ ہماری مشکلات ہمارے ساتھ ہیں۔ لیکن بہر حال امسال ہمارے نتیجے کے گذشتہ سال کی نسبت کمتر ہونے کو میں اور میرے رفقائے کار بہت بُری طرح محسوس کرتے ہیں اور سمجھتے ہیں کہ ہماری شامت اعمال ہمارے ادارہ کی نیک نامی کے راستہ میں روک ہوتی ہے اور انشاء اللہ ہم اللہ تعالیٰ کی دی ہوئی توفیق اور اس کے فضل سے اب اڑ کے نتیجہ کو بہتر بنانے کی کوشش کریں گے۔ لیکن فقط میرا یا میرے رفقاء کا عزم اور احتیاط کے ساتھ کام کرنا شائد نتائج پیدا نہیں کر

سکتا۔ ضرورت اس امر کی ہے کہ آپ بھی اپنی ذمہ داری کو سمجھیں اور ہم سے تعاون فرمائیں۔ ہماری جماعت کی واقعی (جیسا کہ مکرم بابو قاسم دین صاحب امیر جماعت احمد یہ سیا لکوٹ نے اپنے مبارکباد کے پیغام میں مجھے لکھا تھا) یہ خواہش اور آرزو ہے کہ ہمارے سکول کا تیجہ بلحاظ کیفیت اور کمیت دوسرے تمام سکولوں سے ہرگز میں ممتاز ہو۔ لیکن دوست یہ نہیں سوچتے کہ اس خواہش کے عملی جامہ نہ پہننے میں کسی حد تک خود ان کا بھی دخل ہے۔ اگر دوست جیسا کہ میں نے ایک مرتبہ افضل کے ذریعہ احباب سے اپلی بھی کی تھی اپنے بچوں کو بجائے دسویں جماعت میں ہمارے پاس بھیجنے کے اور وہ بھی آخری چند ہینوں میں نویں جماعت میں بلکہ اس سے بھی پچلی جماعتوں میں ہی ہمارے پاس بھیج دیا کریں تو ہم دوسال کی تگ و دو کے بعد خدا تعالیٰ کے فضل سے موجودہ نتیجہ سے بہتر نتائج دھلا سکتے ہیں۔ میں اپنے اس نظریہ کو طباء دہم کی موجودہ کیفیت سے واضح کرتا ہوں۔

موجودہ دسویں جماعت میں ۱۰۶ طلباء باقاعدہ طور پر داخل ہیں۔ (جو ساتھ کی کی کی وجہ سے اس وقت تک صرف دو فریقوں میں منقسم ہیں اور ظاہر ہے کہ اتنی بڑی تعداد کے لئے دو فریق قطعی طور پر ناکافی ہیں۔ خیریہ تو جملہ معترض ہے) ان میں سے صرف ساٹھ طلباء ہی اپنی نویں جماعت سے ترقی پا کر آئے ہیں۔ باقی ۳۶ طلباء باہر سے آئے ہیں اور ان کی تعلیمی حالت بالعموم ہمارے اپنے طلباء کی نسبت خراب ہے۔ بلکہ ان میں سے اکثر دوسرے سکولوں سے میٹرک میں متعدد مضامین میں فیل ہو کر آئے ہیں اور آ رہے ہیں۔ آمد میں نے اس لئے کہا ہے کہ مجھے اس وقت تک کم از کم ۲۳ مزید طلباء کو داخل کرنے کے لئے یہاں بھیجنے کا نوٹس مل چکا ہے۔ باقی ماندہ طلباء اب موئی تعطیلات کے بعد ہی داخل ہو سکیں گے۔ اور یہ سلسہ دو مہینے تک جاری رہے گا۔ اس صورت میں طلباء کو امتحان کے لئے تیار کرنے کا جس قدر تنگ وقت ہمیں ملے گا وہ تعلیم سے دلچسپی رکھنے والے احباب کو تشویش کا موجب ہے۔

یہ درست ہے کہ ہمارا واحد یہی ادارہ ہے جس میں طلباء بیک وقت دینی اور دنیاوی علوم سے ممتنع ہو سکتے ہیں۔ اس لئے انجمان کے قاعدہ کے مطابق ہم کسی طالب علم کو داخلہ سے روک

نہیں سکتے۔ کیونکہ ہماری مثال تو اس شفاخانہ کی سی ہے جس میں بیاروں کو شفایا پانے کے لئے داخل کیا جاتا ہے اور کمزور طباء کو ہمارے ہاں نیزان کو بھی جن کی اخلاقی حالت گھر پر نہیں سدھر سکتی اور ان کو ان کے والدین کے نزدیک ہمارے ہسپتال میں داخل کرانا طالب علم کی زندگی پچانے کے لئے ضروری ہوتا ہے اور ہم اللہ تعالیٰ کے فضل سے مقدور بھر "علاج" کرتے بھی ہیں اور خدا تعالیٰ کی توفیق سے عام طور پر ایسے بیاروں کو صحت بھی میسر آہی جاتی ہے۔ لیکن جہاں ہمارا فرض ہے کہ ہم اپنی طرف سے کوئی دلیقتہ فروگذاشت نہ کریں (چنانچہ افسران تعلیم کی نظر میں ہمارے اساتذہ خدا کے فضل سے طباء کو شوق اور محنت سے پڑھانے میں مکتاباں) اگر دوست بجائے Eleventh Hour پر مریض کو ہسپتال میں داخل کروانے کے بیاری کے آثار نمودار ہوتے ہیں ہمارے سپرد کر دیا کریں تو اس سے آپ کے اس قومی ادارہ کی شہرت خدا تعالیٰ کے فضل سے مانندہ پڑنے پائے گی۔ آپ اپنے بچوں کو دو تین سال ہماری تربیت میں رکھیں اور ہونہار بچوں کو اپنے پاس رکھ کر بخل سے کام نہ لیں بلکہ ہر استعداد کے لڑکوں کو یہیں بھیجیں۔ کیونکہ وہ ہمارا مشترکہ سرمایہ ہیں۔ تو پھر آپ دیکھیں گے کہ اللہ تعالیٰ کے فضل سے ہماری مشترکہ کوششیں اور دعائیں اغیار کے مقابلہ میں ہر رنگ میں کیسے شاندار نتائج پیدا کرتی ہیں۔

## علمی ادبی اور دیگر مشاغل

خدا تعالیٰ کے فضل سے ہم قوم کی اس امانت کو یعنی آپ کو ظاہری علوم کے علاوہ باطنی اور روحانی علوم سے بھی بہرہ ور کرنے میں برابر کوشش رہتے ہیں تاکہ جب ہمارے بچے سکول کی تعلیم کو مکمل کر لیں تو باہر دنیا کے کسی میدان میں دوسروں سے پیچھے نہ رہیں۔ نماز، روزہ، حتی الوضع تہجد کی عادت ڈالنام اخلاقی حالت کے سدھارنے میں یوں تو ہم لگے ہی ہوئے ہیں مگر وہ بات کہاں جو (احمد یوں) کے مرکز ربوہ شریف کی فضائے پاک میں پیدا ہو سکتی ہے۔ البتہ حضرت خلیفۃ المسیح الثانی کی توجہ اور خدا تعالیٰ کے فضل سے ربوہ میں سکول کی عمارت تعمیر ہو رہی ہے اور اگر آپ نے اساتذہ کو جن کو میں آپ سے چندہ لینے کی خاطر آپ کی خدمت میں بھجو رہا ہوں، اپنے اخلاص کے مطابق چندہ دیا تو سکول اور عملہ کے کوارٹر، بورڈنگ ہوٹل

کی تکمیل ہو سکے گی اور ہم خدا تعالیٰ کے فضل سے آپ کے بچوں سمیت عنقریب ربہ کی فضاء سے ممتنع ہو سکیں گے اور مرکزیت اور احمدیت کی صحیح روح سے وافر حصہ پا سکیں گے۔

احمدیت کو جس نوعیت کے نوجوانوں کی ضرورت ہے۔ اس سے ہم بخوبی آگاہ ہیں۔

چنانچہ تحریر و تقریر کے میدان میں مشق جاری ہے اور خدا تعالیٰ کے فضل سے عمل اور عمر کے لحاظ سے ہمارے پچے کسی سے پچھے نہیں رہتے۔ عزیز عبداللہ، عثمان، عمر اور ظفر احمد ظفری نے پچھلے سال ضلع بھر میں ناموری حاصل کی اور اپنے سکول اور قوم کے لئے باعثِ افتخار ثابت ہوئے۔ ورزشی کھیلوں میں اگرچہ ہمارے طلباء نمایاں نہ ہو سکے اور اس کی بڑی وجہ کھیل کے میدان کا نقدان ہے۔ لیکن پھر بھی اپنے ضلع میں آسانی سے نہیں ہارے اور چھلانگ لگانے اور دوڑ وغیرہ یعنی athletics میں تو ضلع بھر میں ممتاز ہیں۔

طلباء اپنا سبق درسی، دینی و تربیتی بھول جایا کرتے ہیں اور اب وہ آپ کے اپنے پاس موسیٰ تعطیلات گزار رہے ہیں۔ اساتذہ اپنے طور پر انہیں خود بھی نصائح کرتے ہیں اور بزرگوں سے بھی (اخویم محترم سید زین العابدین ولی اللہ شاہ صاحب ان میں شامل ہیں) چند نصائح کروادیں اور اپنے ایک پروگرام کے مطابق ان (مریبان) کرام اور دیگر علمائے سلسلہ سے کرواتے رہتے ہیں۔ اب آپ کا فرض ہے کہ آپ ان کی نگہبانی کریں اور ان کی دیکھ بھال فرمائیں کہ جب وہ واپس آئیں تو وہ ہمارا دیا ہوا سبق یاد کر کے آئیں اور ہماری آنکھوں کی ٹھنڈک رہیں۔ اللہم آمین۔

(روزنامہ الفضل لاہور ۲۰ رب جولائی ۱۹۵۰ء)



باب هشتم

خاندان

---

---

## آپ کا خاندان

### اہلیہ اول

آپ کی پہلی شادی بچپن ہی میں ہو گئی تھی۔ مکرمہ فرخندہ اختر شاہ صاحبہ نے مؤلف کو بتایا کہ حضرت شاہ صاحب کا بیان ہے کہ جب میں نے میرٹ کیا تو اس وقت مجھے پتہ چلا کہ میں شادی شدہ ہوں۔ حضرت سیدہ دیانت النساء بیگم صاحبہ سے شادی ہوئی۔ آپ کی پہلی بیوی آپ کی ماموں زادتھیں۔ ان سے آپ کی ایک بیٹی پیدا ہوئی جن کا نام سیدہ رقیہ بیگم تھا۔ محترمہ سیدہ رقیہ بیگم صاحبہ کا نکاح حضرت چوبدری فتح محمد صاحب سیال سے ۱۹۳۵ء میں عمل میں آیا شادی کے بعد آپ آٹھ سال زندہ رہیں اور ۱۹۴۲ء میں بقضائے الہی وفات پا گئیں۔ ان کے لطف سے ایک بیٹی پیدا ہوئیں جن کا نام محترمہ امۃ الحجی صاحبہ ہے جو مکرمہ رشید احمد صاحب ریڈارڈونگ کمانڈر کی اہلیہ ہیں۔ محترمہ آپ رقیہ بیگم صاحبہ نہایت پیار کرنے والی شخصیت تھیں۔ (سیرت حضرت چوبدری فتح محمد صاحب سیال ص ۶۰)

### اہلیہ دوم

آپ کی دوسری شادی سیدہ فاطمہ بیگم صاحبہ بنت حضرت سید سرو شاہ صاحب نور اللہ مرقدہ سے ہوئی۔ محترمہ سیدہ فاطمہ بیگم صاحبہ کی پہلی شادی سیدنا حضرت خلیفۃ المسکوں الاول نور اللہ مرقدہ کے صاحزادہ میاں عبدالحجی صاحب سے ہوئی تھی۔ صاحزادہ صاحب کے وصال کے بعد ان کی دوسری شادی حضرت سید محمود اللہ شاہ صاحب سے ہوئی۔ محترمہ سیدہ فاطمہ بیگم صاحبہ بعد میں سیدہ محمود بیگم کے نام سے مشہور ہوئیں۔ ان کا وصال ۱۹۳۳ء کتوبر ۱۹۴۲ء کو ہوا۔ آپ موصیہ تھیں، آپ کا وصیت نمبر ۲۰۸ ہے۔

آپ بہشتی مقبرہ قادیان میں حضرت ڈاکٹر سید عبدالستار شاہ صاحب اور آپ کی اہلیہ

حضرت سیدہ سعیدۃ النساء صاحبہ کی قبر کے پاس مدفن ہیں۔

(تابعین احمد جلد سوم صفحہ ۳۱۶، نیز افضل کیم تا ۳۳ نومبر ۱۹۲۳ء)

آپ کو اللہ تعالیٰ نے دو بیٹوں سے نوازا۔ مکرم سید مسعود مبارک شاہ صاحب اور مکرم سید داؤد مظفر شاہ صاحب آپ کی اولاد کا ذکر کتاب کے آخر میں شجرہ نسب میں دیا گیا ہے۔

### مکرم سید مسعود مبارک شاہ صاحب

مکرم سید مسعود مبارک شاہ صاحب آپ کے بڑے بیٹے تھے۔ آپ ۵ ربیع الاول ۱۹۱۹ء کو پیدا ہوئے۔ آپ سندھ کی زمینوں پر خدمات بجالاتے رہے۔ نیز ربوہ میں مختلف عہدوں پر بھی خدمات کرتے رہے۔ دفتر بیت المال میں کام کیا۔ پھر بطور سیکرٹری مجلس کار پرداز خدمات پر مامور ہوئے اور آخر میں ناظر بیت المال خرچ کے طور پر خدمات بجالاتے رہے۔

جن ایام میں آپ سیکرٹری مجلس کار پرداز تھے ان ایام میں بہشتی مقبرہ میں آپ کو شجر کاری کے سلسلہ میں خاص طور کام کرنے کی توفیق ملی۔ آپ کا وصال ۲۱ ربیع الاول ۱۹۹۳ء میں ہوا اور بہشتی مقبرہ ربوہ کے قطعہ خاص میں تدفین عمل میں آئی۔ اللہ تعالیٰ آپ کے درجات بلند کرے۔

مکرم سید مسعود مبارک شاہ صاحب کی شادی اپنی پچازاً دکرمہ سیدہ شریفہ بیگم صاحبہ سے ہوئی۔ آپ نہایت نیک، صاحبِ کشوف اور دعا گو خاتون تھیں۔ آپ کا وصال ۱۸ ارضاوری ۲۰۰۶ء میں ہوا۔ اللہ تعالیٰ آپ کے درجات بلند فرمائے۔ آپ کے بڑے بیٹے مکرم سید مقصود احمد شاہ صاحب ٹیکسلا میں بطور صدر جماعت خدمات بجالاتا رہے ہیں۔ جبکہ آپ کے دوسرا بیٹے مکرم سید اسد شاہ صاحب اس وقت دفتر پرانی بیویٹ سیکرٹری ربوہ میں خدمات بجالاتا رہے ہیں نیز اپنے محلہ کے صدر ہیں۔ باقی اولاد کے اسماء شجرہ نسب میں ملاحظہ فرمائیں۔

### مکرم سید داؤد مظفر شاہ صاحب

مکرم سید داؤد مظفر شاہ صاحب حضرت شاہ صاحب کے چھوٹے بیٹے ہیں۔ آپ نومبر

۱۹۶۱ء میں پیدا ہوئے۔ آپ سیدنا حضرت مصلح موعود نور اللہ مرقدہ کی سندھ کی زمینوں کے گکران کے طور پر خدمات بجالاتے رہے ہیں۔ بعد ازاں آپ تقریباً دس سال تک دفتر تبیشر تحریک جدید ربوہ میں رضا کارانہ طور پر خدمات بجالانے کی توفیق پاتے رہے۔ مکرم سید داؤد مظفر شاہ صاحب کی زوجیت میں صاحبزادی امۃ الحکیم بیگم صاحبہ بنت سیدنا حضرت مصلح موعود نور اللہ مرقدہ آئیں۔ آپ ۲۶ مارچ ۱۹۶۲ء کو قادیان میں پیدا ہوئیں۔ آپ درویش طبع، غریب پرور، یادِ الٰہی اور دعا گوئی میں قبل رشک نمونہ تھیں۔ سیدنا حضرت خلیفۃ المسیح الرابع رحمہ اللہ تعالیٰ نے اپنی ہمشیرہ کے انتقال موئرخہ ۱۸ رب جولائی ۲۰۰۱ء پر اپنے پیغام میں فرمایا:

مرحومہ دعاؤں کا خزانہ تھیں۔ ان کی نیکیوں اور خوبیوں کو جاری رکھنا آپ کا فرض ہے۔ حضور (رحمہ اللہ تعالیٰ) نے دعا کی کہ اللہ تعالیٰ ان کے بعد بھی آپ لوگوں پر ان کی دعاؤں کے نتیجہ میں افضال کا سلسلہ جاری رکھے۔ آمین۔ (افضل ربوہ رب جولائی ۲۰۰۱ء)

## اولاد

- آپ کے ۶ صاحبزادے اور ۳ صاحبزادیاں ہیں۔ آپ کے صاحبزادگان کو سلسلہ احمدیہ کے لئے زندگیاں وقف کرنے کی توفیق ملی۔ نیز آپ نے تینوں صاحبزادیوں کی شادیاں واقعیتیں زندگی سے کی ہیں۔ اسماء اولاد حسب ذیل ہیں۔
- ۱۔ محترم سید مولود احمد صاحب۔ آپ میکینٹکل انجینئر ہیں۔
  - ۲۔ محترمہ صاحبزادی امۃ السیوح صاحبہ بیگم حضرت صاحبزادہ مرزا مسروراحمد صاحب خلیفۃ المسیح ایدہ اللہ تعالیٰ بنصرہ العزیز۔ آپ لجھنے اماء اللہ ربوہ کے مختلف شعبہ جات میں خدمات کے علاوہ صدر لجھنے ربوہ کے عہدہ پر بھی فائز رہ چکی ہیں۔
  - ۳۔ محترم سید خالد احمد شاہ صاحب ناظر بیت المال خرچ ہیں۔
  - ۴۔ محترم سید قاسم احمد شاہ صاحب ناظر امور خارجہ ہیں۔
  - ۵۔ محترم سید طارق احمد صاحب Msc کمپیوٹر سائنس ہیں اور آج کل کینڈا میں قیام پذیر ہیں۔

- ۶۔ محترمہ صاحبزادی امۃ الرؤوف صاحبہ بیگم ڈاکٹر تاشیر محبی صاحب۔ ڈاکٹر صاحب پہلے غانا میں خدمات بجالا رہے تھے۔ آج کل فضل عمر ہسپتال ربوہ میں مصروف کارہیں۔
- ۷۔ محترم سید صہیب احمد صاحب مجلس خدام الاحمد یہ پاکستان میں خدمت کر رہے ہیں۔
- ۸۔ محترم سیدہ امۃ العزیز زوہبی صاحبہ بیگم مکرم ملک خالد احمد صاحب ڈُفر۔ ملک صاحب واقف زندگی ہیں اور نصرت جہاں اکٹیڈی میں ٹھپر ہیں۔
- ۹۔ محترم سید محمود احمد شاہ صاحب آپ بطور صدر مجلس خدام الاحمد یہ پاکستان و بطور ناظر رشته ناطہ خدمات بجالا رہے ہیں۔

### اہلیہ سوم

حضرت شاہ صاحب کی تیسری شادی محترمہ فرخنہ اختر صاحبہ بنت حضرت شیخ نیاز محمد صاحب رفیق حضرت مسیح موعود علیہ السلام سے ہوئی۔ ۱۹۳۲ء میں جب آپ مشرقی افریقیہ کینیا سے رخصت پر قادیان تشریف لائے تو اس وقت یہ شادی ہوئی۔ بعد میں آپ معہ اہلیہ دوبارہ کینیا تشریف لے گئے۔

محترمہ ایک لمبا عرصہ نصرت جہاں کا نجع ربوہ کی پرنسپل کے طور پر خدمات بجالاتی رہیں اور مسز شاہ کے نام سے معروف تھیں۔ آپ کو انگریزی زبان میں غیر معمولی مہارت تھی۔ آپ کو اللہ تعالیٰ نے دو بچوں مکرم سید مشہود احمد صاحب اور مکرمہ ڈاکٹر مریم حنا صاحبہ سے نوازا۔ مکرم سید مشہود احمد صاحب اس وقت پاکستان میں مقیم ہیں جبکہ مکرمہ مریم حنا انگلینڈ میں مقیم ہیں۔ ان کی اولاد کا ذکر کتاب ہذا کے آخر میں شجرہ خاندان حضرت شاہ صاحب میں کیا گیا ہے۔ آپ کا کا وصال ۵ ستمبر ۲۰۰۵ء کو ہوا۔ اللہ تعالیٰ آپ کے درجات بلند فرمائے۔ آپ کا ایک تفصیلی انٹرویو آئندہ صفحات میں دیا جا رہا ہے۔

## کچھ یاد میں کچھ تاثرات

(انٹرویو محترمہ فرخنہ اختر صاحبہ اہلیہ سوم حضرت سید محمود اللہ شاہ صاحب)

مکرمہ و محترمہ فرخنہ اختر صاحبہ نے بتایا :

”حضرت سید محمود اللہ شاہ صاحب کے متعلق جو خود خاکسار نے سننا ہوا ہے اور دیکھا ہوا ہے نیز آپ کے افرادِ خاندان سے جو سنا ہوا ہے، وہ میں آپ کو بتائے دیتی ہوں۔ ان کی ابتدائی زندگی سے متعلق آغاز کرتی ہوں۔

اس سے پہلے یہ ہے کہ انگریزی میں کہتے ہیں کہ The actions of the just کوہ لوگ smell sweet and blossom in the dust۔ ان کے actions of the just رہ جاتے ہیں اور وہی ہمارے لئے مشعل راہ ہوتے ہیں اور ہماری زندگی میں کام آ جاتے ہیں۔

انہوں نے یعنی حضرت سید محمود اللہ شاہ صاحب نے خود ہی بتلایا تھا کہ وہ دسمبر ۱۹۰۰ء میں پیدا ہوئے اور ان کا بچپن سیالکوٹ کے ضلع کی تحصیل رعیہ میں گزرا۔ بعد میں وہ تحصیل ختم ہو گئی اور نارووال تحصیل رہی تھی۔ اس وقت ان کے والد رعیہ میں بطور استٹنٹ سرجن خدمات بجالا رہے تھے۔ وہاں بچپن میں ہی ان کے والد صاحب نے ان کو اور حضرت سید عزیز اللہ شاہ صاحب کو حفظ قرآن کروانے کے لئے گھر پر ایک حافظ مقرر کیا۔ اس حافظ سے اور بھائی بہنوں نے بھی قرآن کریم پڑھا تھا۔ حضرت شاہ صاحب کی صحبت بچپن سے کمزور تھی۔ اس کے بعد مدرسہ تعلیم الاسلام قادیان سے میٹرک کیا۔ ان کے والد حضرت سید عبدالستار شاہ صاحب کی خواہش تھی کہ سب بچے دینی اور ملیٹیکل کی تعلیم حاصل کریں۔ کیونکہ دینی تعلیم کے بعد طب کی تعلیم بہت اعلیٰ تعلیم ہے۔ جن میں بنی نوع انسان کی بھلائی بھی شامل ہے۔ حضرت ڈاکٹر سید عبدالستار شاہ صاحب نے اس کے پیش نظر اپنے سارے بچوں کو Fsc کرنے کے لئے داخل

کروایا تھا۔ حضرت سید محمود اللہ شاہ صاحب بسا اوقات مجھے بتلایا کرتے تھے کہ جو حافظ ہم نے گھر پر رکھا ہوا ہے وہ والد صاحب کو بتایا کرتا تھا کہ ان کا حافظہ اچھا نہیں۔ تو والد صاحب نے پوچھا کیا انہیں یاد نہیں ہوتا۔ تو حافظ صاحب نے کہا کہ حفظ تو کر لیتے ہیں مگر کوئی بھول جاتا ہے۔ یہ بتیں سنائے حضرت شاہ صاحب ہنسا کرتے تھے۔

بہر حال مختصر یہ کہ ان دونوں بھائیوں نے چھوٹی عمر میں ہی قرآن کریم حفظ کر لیا تھا اور ان کے بڑے بھائی حضرت ڈاکٹر سید حبیب اللہ شاہ صاحب نے بھی قرآن کریم حفظ کیا ہوا تھا۔ حضرت ڈاکٹر صاحب نے تو خود حفظ کیا تھا۔ البتہ حضرت شاہ صاحب اور حضرت عزیز اللہ شاہ صاحب کو حضرت سید عبدالستار شاہ صاحب نے باقاعدہ اہتمام سے حفظ کروایا۔

حضرت شاہ صاحب بتایا کرتے تھے کہ وہ دس گیارہ برس کی عمر میں قرآن کریم حفظ کر پکے تھے۔

اس کے بعد یہ تعلیم الاسلام ہائی سکول قادیان میں چلے آئے جہاں سے میٹرک کیا۔ پھر اسلامیہ کالج لاہور سے بی اے کیا۔ اس کے بعد ان کے والد صاحب نے انہیں حصول تعلیم کے لئے انگلستان بھیجا اور یہ بات انہوں نے خود مجھے بتلائی کہ انگلینڈ میں ان کو انہوں نے کہا تھا کہ جا کر آ کسفورڈ میں پڑھیں۔ چنانچہ آپ انگلینڈ تشریف لے گئے۔ ابھی وہاں داخلہ کے لئے کچھ وقت باتی تھا۔ تو ان کے پروفیسر نے انہیں کہا کہ یہاں دو زبانیں سیکھنی ہوتی ہیں وہاں انگریزی کے علاوہ جرمن اور لاطینی بھی پڑھائی جاتی تھیں۔ چنانچہ انہوں نے لاطینی سیکھی اور بڑی عمدہ لاطینی زبان سیکھی۔ حضرت مصلح موعود نور اللہ مرقدہ نے فرمایا کہ آپ پھر ریلوے انجینئرنگ کی تعلیم حاصل کر لیں۔ اس کے بعد حضرت شاہ صاحب شیفلیڈ میں داخل ہو گئے جہاں سے آپ نے یہ تعلیم حاصل کی۔ بہر حال انہوں نے غالباً دو تین سال تعلیم حاصل کی۔ ان کے بارہ میں انڈیا والوں نے تو کہا تھا کہ آپ کی نظر کمزور ہے مگر آپ نے اس کمزور نظر کے ساتھ انگلستان سے اعلیٰ تعلیم حاصل کی۔

انگلستان سے ریلوے انجینئرنگ کی تعلیم حاصل کرنے کے بعد آپ قادیان واپس

تشریف لے آئے اور وہاں سے آپ نیروبی کے لئے روانہ ہو گئے نیروبی جانے کی تقریب کچھ اس طرح پیدا ہوئی کہ وہاں نیروبی میں ان کے ایک دوست تھے۔ بیرٹر ملک حسن محمد یا محمد حسین صاحب تھے۔ ان کے متعلق حضرت مسیح موعود علیہ السلام نے فرمایا تھا کہ یہ DC بنے گا۔ انہوں نے حضرت شاہ صاحب کو لکھا کہ کینیا میں ایک ایجوکیشن آفیسر کی ضرورت ہے۔ آپ یہاں نیروبی میں آ جائیں یہاں ملازمت میں زیادہ فائدہ ہے میں نے حضرت شاہ صاحب سے پوچھا کہ آپ کیوں بیرٹر صاحب کے کہنے پر نیروبی کے لئے تیار ہو گئے تھے۔ اس پر انہوں نے کہا۔ ایک تو مجھے دل میں یہ بہت خیال رہتا تھا کہ میری تعلیم پر اتنا پیسہ خرچ کیا گیا ہے۔ اب اس قرض کی واپسی کا بھی اہتمام کیا جانا چاہئے، لیکن میں نے اس بات کا کبھی کسی سے تذکرہ نہیں کیا تھا۔ اس لئے میں نیروبی چلا گیا۔ نیروبی میں حضرت شاہ صاحب قریباً اٹھارہ برس مقیم رہے۔

### نیروبی میں

اب میں آپ کو ان کی نیروبی کی زندگی کے بارہ میں بتاتی ہوں۔ آپ وہاں جاتے ہی جماعتی خدمات بجا لانے لگے۔ وہاں علمی ادبی اور سماجی جتنی بھی تنظیمیں ان میں سے کسی کے پر یڈیٹنٹ بننے کسی کے سیکریٹری رہے یا کسی کے متحرک ممبر رہے۔ اس طرح نیشنل سٹھ پر آپ خاصے مقبول تھے۔ اس زمانہ کی ہمارے پاس ان کی تصاویر بھی تھیں جو قادیانی میں رہ گئیں تھیں۔ ان میں سے ایک تصویر سرآغا خان صاحب کے ساتھ تھی۔ سرآغا خان کسی موقع پر نیروبی آئے تھے۔ بہر حال اس طرح کی کئی ان کی یادگار تصاویر تھیں۔

حضرت شاہ صاحب کو اکثر گورنر ز مختلف تقاریب میں مدعو کیا کرتے تھے۔ ایسے ہی موقع پر ان کی سرآغا خان صاحب سے ملاقات ہوئی اس تقریب میں سرآغا خان صاحب نے سب سے ہاتھ ملانے اور حضرت شاہ صاحب کو گلے لگایا۔ تو اس وقت گورنر صاحب نے سرآغا خان سے کہا کہ آپ نے کیوں انہیں گلے لگایا ہے جبکہ باقی سب سے ہاتھ ملانے پر اکتفا کیا ہے؟ تو انہوں نے جواب دیا کہ:

He is the descendant of the Holy Prophet peace be upon him. He is my brother.

کہ یہ آنحضرت ﷺ کی نسل سے ہیں۔ یہ میرے بھائی ہیں۔ بہر حال یہ تصویر بھی تھی ہمارے پاس، لیکن یہ ساری یادیں اور تصاویر قادیان میں رہ گئیں۔ حضرت سید محمود اللہ شاہ صاحب نے نیروبی میں اپنے سکول میں اسکاؤنٹ بھی شروع کی تھی۔ نیروبی میں آپ نے جماعت احمدیہ کے لئے بڑی اچھی خدمات پیش کیں اور وہاں ساتھ ساتھ تعلیم و تدریس کا سلسلہ بھی جاری و ساری تھا اور ساری جماعت احمدیہ نیروبی کا بہت خیال رکھتے۔ آپ انہارہ برس تک جماعت کے پریزینٹ رہے۔

### آپ کا کتب خانہ

نیروبی میں آپ کی ذاتی لاہبری بھی تھی۔ جس میں انگریزی اور تاریخ کی نہایت اعلیٰ کتب تھیں۔ آپ کا علمی ذوق نہایت بلند تھا۔ تاہم واپسی پر آتے ہوئے آپ نے نیروبی میں اُمّ طاہر لاہبری کا قیام کر کے ساری کتب اس لاہبری کو بطور عطیہ عنایت کر دیں۔ غرض شاہ صاحب نے تدریسی خدمات کے علاوہ نیروبی میں بڑی اچھی جماعت قائم کی۔ شاہ صاحب وہاں مسلسل جماعت احمدیہ کے پریزینٹ رہے جبکہ آپ کے بھائی سید عبد الرزاق شاہ صاحب سیکرٹری رہے۔ دونوں بھائی بڑے خدمت گزار تھے اور جماعتی کاموں میں بڑھ چڑھ کر حصہ لیتے تھے۔

### سماجی زندگی

اس میں کوئی شک نہیں ہے کہ حضرت شاہ صاحب کا سماجی حلقوہ بہت وسیع تھا۔ ہم لوگ شادی کے پندرہ روز بعد ہی نیروبی کے لئے روانہ ہو گئے تھے۔ وہاں گئے تو جناب سارا دن شاہ صاحب گھر سے غائب یہ شکر ہے کہ کھانا کھانے گھر آتے تھے۔ سارا دن ان کا لوگوں میں گزرتا۔ آپ بتاتے کہ فلاں تنظیم کا میں صدر ہوں وہاں جانا ہے۔ فلاں ادارے کا میں سیکرٹری

ہوں اس لئے وہاں جانا ہے۔ غرض ان کا سارا وقت بے حد مصروف گزرتا تھا۔ دو ماہ کے بعد ایک ایجوکیشنل ڈائریکٹر نے شاہ صاحب کو بلوایا اور کہا کہ آپ کی اہلیہ بھی تعلیم یافتہ ہیں۔ اس جنگ میں انہیں بھی حصہ لینا چاہئے اور ان پا فرض ادا کرنا چاہئے۔ شاہ صاحب نے یہ بات مجھے بتائی۔ چنانچہ مجھے درس و تدریس کا بڑا شوق تھا۔ میں نے بھی وہاں بچوں کو پڑھانا شروع کر دیا۔ ایک دفعہ ہمارے سکول میں کوئی فنکشن تھا۔ ہال میں وہاں ہم گئے تو کیا دیکھا کہ شاہ صاحب کی بہت سی تصویریں لگی ہوئی ہیں۔ کسی ڈائریکٹر کے ساتھ کسی ایگزیکٹو کے ساتھ، کسی صدر کے ساتھ۔

میں نے ایک دفعہ شاہ صاحب سے دریافت کیا کہ یہ جو گورنر کی پارٹیاں ہوتی ہیں۔ اس میں صرف آپ واحد انڈین ہیں جنہیں یہ لوگ بلا تے ہیں۔ دوسروں کو کیوں نہیں مدعا کرتے؟ تو آپ فرمانے لگے کہ میں خود بھی حیران تھا کہ مجھے ہی بلا تے ہیں دوسروں کو کیوں نہیں بلا تے۔ کینیا کے اخبارات و رسائل میں آپ کے مضامین بھی شائع ہوتے تھے۔ آپ کی فطرت میں خاکساری اور انکساری تھی وہ خاموش خدمت کرنے میں بھی لطف محسوس کرتے تھے۔ ویسے عام سماجی موضوعات پر بھی آپ مضامین لکھا کرتے تھے۔

مجھے یاد ہے ایک دفعہ کسی نے اخبار میں کوئی آرٹیکل لکھا جس میں حضور صلی اللہ علیہ وسلم پر تعداد ازدواج کے حوالے سے اعتراضات کئے گئے تھے۔ آپ نے فوراً انگریزی میں اس کا جواب لکھا۔ آپ کا یہ مضمون مقامی اخبار نے پہلے صفحہ پر آپ کی تصویر کے ساتھ شائع کیا تھا، جسے بہت پسند کیا گیا۔

## ٹی آئی ہائی سکول

کینیا کے بعد ۱۹۲۳ء میں قادیانی تشریف لے گئے اور ٹی آئی سکول کا چارچ سنبھال لیا۔ آپ کے دور میں طلباء نے نمایاں کامیابیاں حاصل کیں۔ آپ طلباء سے بے حد محبت کرتے تھے اور کمزور طلباء کو سکول کے علاوہ گھر میں بلا کر بھی پڑھاتے تھے اور ان کے لئے بہت دعائیں کرتے تھے۔

جب چنیوٹ میں مکانات دیجے جا رہے تھے۔ تو DC جنگ نے ہندوؤں کا محلہ ہمیں دیا۔ تو اس میں شاہ صاحب نے اپنے سکول کے سارے اساتذہ اور کارکنان وغیرہ رکھے اور ہمارے لئے کوئی جگہ نہ رکھی۔ ہمیں ہندوؤں کا ایک مندر رہائش کے لئے ملا۔ جہاں مندر میں ان کے پنڈت رہتے تھے۔ وہ ایک کمرہ تھا ساتھ اس کے کچن بھی تھا۔ شاہ صاحب نے کہا یہ ہمارے لئے رہائش ہے میں نے کہا یہ کون تی جگہ ہے رہنے کے لئے۔ اسی گھر میں شاہ صاحب کو ہارت اٹیک ہو گیا تھا۔ ڈاکٹر نے وہاں سے رہائش تبدیل کرنے کے لئے کہا پھر ایک مکان ملا جو کافی دور تھا۔ یہ مکان سکول سے خاصا دور تھا۔ اس لئے شاہ صاحب بھی ٹانگے پہ یا کبھی پیدل سفر کر کے سکول آتے تھے۔ اکثر کوشش ہوتی کہ واپسی پر ٹانگہ مل جائے۔ چنیوٹ میں آپ کا حلقة احباب خاصا وسیع تھا۔

۱۹۵۲ء میں سکول کا رزلٹ نکلنے والا تھا تو شاہ صاحب کو تاریخی کفالت کے (منور احمد صاحب آف چونڈہ ضلع سیالکوٹ) کی تصویر بھیجو۔ شاہ صاحب گھر میں آئے اور کہنے لگے کہ اس لڑکے کی تصویر چاہیے۔ میں نے کہا شاہ صاحب آپ کا لڑکا فرست آیا ہے۔ اس کی تصویر چھپتی ہے جو فرست آتا ہے۔ شاہ صاحب نے کہا کہ وہ لڑکا تو سیالکوٹ کے کسی گاؤں کا رہنے والا ہے میں کہاں سے تصویر کا پتہ کروں۔ خیر سکول والوں کو بتایا تو انہوں نے بھی یہ کہا کہ یہ لڑکا اول آیا ہے۔ اس سال گورنمنٹ نے جو میٹر ک کے رزلٹ کا اعلان کیا تھا وہ ریڈ یو پا کستان پر نشر کیا۔ ہمارے گھر میں ریڈ یو تھا جس پر میں نے بھی اعلان سنा۔ جب اعلان ہوا تو پہلا لڑکا بھی ٹی آئی سکول چنیوٹ کا فرست آیا اور چوتھی پوزیشن بھی ٹی آئی سکول کے لڑکے کی تھی۔ غرض پہلی دس پوزیشنوں میں چار پانچ پوزیشنیں ہمارے سکول کی تھیں۔ یہ بات ہے ۱۹۵۲ء کی۔ جب رزلٹ کا اعلان سننا تو شاہ صاحب بڑے خوش ہوئے اور سارے اساتذہ کے ساتھ مل کر سجدہ شکر ادا کیا۔ حضرت مصلح موعود نور اللہ مرقدہ بھی اس رزلٹ سے بہت خوش ہوئے۔ دوسرے دن یہ رزلٹ قومی اخبارات میں بھی چھپا۔ چنانچہ رزلٹ کے دوسرے تیرے روز سکول کے old students کے لئے ایک پارٹی کا اہتمام کیا۔ جس میں سیدنا حضرت مصلح

موعود نور اللہ مرقدہ نے بھی شمولیت فرمائی اور کئی اور بزرگان بھی شامل ہوئے۔ حضرت صاحبزادہ مرزا عزیز احمد بھی شامل ہوئے۔

(نوت مزید تفصیل کے لئے دیکھئے افضل لاہور ۱۸، ۱۹۵۲ء)

## سیرت و شماں

ایک بات تو یہ میں بتانا چاہتی ہوں کہ آپ نہایت نیک بہت ہی متقدم اور پرہیزگار انسان تھے۔ سخت یہاری کی حالت میں بھی تہجد نہیں چھوڑتے تھے۔ انہوں نے مجھے خود بتایا کہ ہمیں تو اس بات کا پتہ ہی نہیں تھا کہ تہجد جو ہے یہ لازمی اور فرض نما نہیں ہے۔ بلکہ ہم سمجھتے تھے پانچوں نمازوں کی طرح تہجد بھی فرض ہے۔ انہوں نے بتایا کہ حضرت سید عبدالستار شاہ صاحب جب حضرت مسیح موعود علیہ السلام کی خدمت میں حاضر ہوئے۔ تو انہوں نے اپنے بچوں کا تعارف کروایا اور مجھ سے حضرت مسیح موعود علیہ السلام نے قرآن کریم سننا اور قرآن کریم دونوں بھائیوں نے سنایا یعنی حضرت سید عزیز اللہ شاہ صاحب نے بھی۔ جب حضرت سید محمود اللہ شاہ صاحب کی وفات ہوئی۔ تو حضرت سیدہ نواب مبارکہ بیگم صاحبہ نور اللہ مرقدہ تشریف لائیں۔ تو انہوں نے مجھے بتایا کہ انہوں نے اور حضرت سید عزیز اللہ شاہ صاحب نے حضرت مسیح موعود علیہ السلام کو قرآن کریم سنایا تھا۔ اور ایک موقع پر حضرت اقدس علیہ السلام نے اس خاندان کو بہشتی ٹبر کا نام عطا فرمایا ہے۔

حضرت شاہ صاحب نے مجھے بتایا کہ سات سال کی عمر میں نماز شروع کی اور بارہ یا تیرہ سال کی عمر میں نماز تہجد شروع کی۔ میرے والد صاحب نے کہا تھا کہ تہجد پڑھا کرو۔ وہ دن اور آج کا دن میں نے کبھی تہجد نہیں چھوڑی اور میں نے کئی دفعہ کہنا کہ شاہ صاحب آج آپ کو بنخار ہے آپ کا بلڈ پریشر بڑا ہائی ہے۔ تو مجھے کہتے کہ تم چپ رہوں وجوہات سے میں تہجد نہیں چھوڑ سکتا۔ آپ بہت خلیق اور پارسا انسان تھے۔ آپ سے اگر کوئی چیز مانگتا تو ضرور اس کی ضرورت پوری کر دیتے۔ آپ کے پاس ایک نہایت قیمتی اور کوٹ تھا جو انگلینڈ سے کسی

دوست نے آپ کو بطور تھنہ دیا تھا۔ اس کوٹ میں یہ خاصیت تھی سر دی سے بھی بچاتا تھا اور بارش میں بھی استعمال ہوتا تھا، جو طویل مدت تک کے لئے استعمال ہوتا تھا۔ ایک دفعہ آپ گھر آئے۔ تو میں نے پوچھا کہ وہ اور کوٹ کہاں ہے آپ کا؟ کہنے لگے کہ وہ تو فلاں دوست نے مانگا تھا۔ اس نے کہیں جانا تھا میں نے اسے دے دیا ہے۔ غرض کے قیمتی سے قیمتی چیز بھی اگر کسی نے مانگ لی تو دے دیتے تھے۔

دوسری بات جو میں نے آپ میں خاص طور پر دیکھی۔ میں میکے میں بھی رہی سُرال میں بھی رہی۔ اس کے بعد سے زندگی گزار رہی ہوں۔ میں نے کوئی آدمی ایسا نہیں دیکھا۔ جس کو کہ کوئی بھی دنیا کی چیز پسند نہ ہو۔ آپ کا کوئی شوق نہیں تھا کہ میں مکان بنالوں، جائیداد بنالوں، کوئی شوق نہیں تھا کہ میں دولت اکٹھی کرلوں۔ کوئی شوق نہیں تھا کہ میرا بینک بیلنਸ ہو، یہ بات میں نے خاص طور پر آپ کی ذات میں مشاہدہ کی ہے۔ اور اس بات پر میری کئی دفعہ ان سے لڑائی بھی ہوئی تھی۔ میں نے کہا کہ مکان بنالیں تو وہ کہتے کہ بہشت میں اللہ تعالیٰ مکان دے گا۔ اس وقت ہم چنیوٹ میں تھے۔ غرضیکہ انہیں کسی فتح کی عیش عشرت کا قطعاً شوق نہیں تھا۔ انہیں اس طرح کی باتوں کی کوئی پرواہ نہیں تھی۔

## مہمان نوازی

ایک اور خوبی ان میں میں نے یہ مشاہدہ کی کہ آپ کو مہمان نوازی کا بہت شوق تھا۔ جب کوئی آتا سے بٹھا کر چائے پلاتے، کھانا کھلاتے اگر کبھی میں نے کسی سے پوچھ لینا کسی سے چائے کا، تو انہوں نے ناراض ہونا کہ آپ کو پتہ نہیں ہے کہ مہمان بے زبان ہوتا ہے۔ قرآن کریم میں حضرت ابراہیم علیہ السلام کی مہمان نوازی سے نصیحت پکڑنی چاہئے تو شاہ صاحب مجھے کہتے کہ پوچھ کے کیوں لاتی ہو بغیر پوچھ لایا کرو۔ میں نے کہا بعض لوگ چائے پسند نہیں کرتے ہیں۔ بعض کو لڈڑکس، تو کیا حرج ہے پوچھنے میں شاہ صاحب کہنے لگے جو چائے نہیں پیتے تم بعد میں ان کے لئے کو لڈڑکس لے آنا مگر پوچھنا نہیں کسی سے۔ مہمان سے پوچھنا آپ ہرگز پسند نہیں کرتے تھے۔ بہت ہی زیادہ مہمان نواز تھے اور یہ بھی بہت شوق تھا کہ خود کچھ دیں کسی کو۔

## غیر معمولی قابلیت

اس کے علاوہ میں یہ بتانا چاہتی ہوں کہ آپ غیر معمولی قابل ذہین مختی اور عالم انسان تھے۔ آپ کی انگریزی غیر معمولی تھی۔ حالانکہ میں خود تعلیم یافتہ تھی۔ مگر مجھے ڈکشنری دیکھنے کی ضرورت پڑتی۔ جب بھی کوئی لفظ پوچھنا تو انہیں اس کے معانی آتے ہوتے تھے۔ بعض مضاہمین جماعتی طور پر آپ کے پاس ترجمہ کے لئے آتے۔ آپ نہایت اعلیٰ ترجمہ کرتے۔ آپ کی Tarnslation بہت اچھی تھی English بہت ہی اچھی تھی۔ ایک دفعہ اتفاق سے انہیں ایک لفظ کے معانی نہ آئے تو مجھے کہا کہ یہ لفظ ڈکشنری میں دیکھو میں نے دیکھا تو ڈکشنری میں وہ لفظ ہی نہیں تھا۔ کہنے لگے میرا بھی یہی خیال تھا کہ یہ لفظ ڈکشنری میں نہیں تھا اور بعد میں پتہ چلا کہ وہ لفظ جرمِ زبان کا تھا۔

## حضرت سیدہ اُم طاہر صاحبہ سے محبت

اس کے علاوہ میں نے حضرت شاہ صاحب میں یہ خوبی دیکھی تھی کہ انہیں اپنی ہمشیرہ حضرت سیدہ اُم طاہر صاحبہ نور اللہ مرقدہ سے بے انتہا پیار تھا۔ وہ جب بیمار ہوئیں تو اس وقت شاہ صاحب نیر و بی میں تھے اور ان کی بیماری سے بے حد پریشان تھے اس کے بعد جب ان کے وصال کی تاریخی تو شاہ صاحب تو بے ہوش ہی ہو گئے۔ میں حیران ہو گئی کہ کمرے میں آتے ہی آپ گر گئے ہیں۔ میں نے جب تاریخی تو حقیقت معلوم ہوئی۔ اس سانحہ کے بعد حضرت شاہ صاحب ہائی بلڈ پریشر کے مریض ہو گئے تھے بعض دفعہ تو بہت زیادہ ہو جاتا تھا۔ آپ نیر و بی میں حسب حالات لوگوں کے علاج معالجہ کا بھی خیال رکھتے تھے۔

نیر و بی میں ہی دونوں بھائیوں نے وقف کا ارادہ کیا اور سیدنا حضرت مصلح موعود نور اللہ مرقدہ کی خدمت میں خطوط ارسال کئے۔ بعد میں ناظر صاحب تعلیم حضرت صاحبزادہ مرزا شریف احمد نور اللہ مرقدہ کی طرف سے تاریقی کہ حضرت صاحب فرماتے ہیں کہ آپ یہاں تی

آئی سکول قادیان میں تشریف لے آئیں۔ چنانچہ اس کے بعد میں حضرت شاہ صاحب نے نیروبی سے طبی وجوہات کی بنا پر ریٹائرمنٹ لے لی۔ ڈاکٹروں نے کہا اس بیماری کی بنا پر ریٹائرمنٹ نہیں دی جاسکتی۔ گورنمنٹ نے کہا کہ اس صورت میں آپ کو پراویڈنٹ فنڈ نہیں ملے گا۔ چنانچہ اس کے باوجود آپ ریٹائرمنٹ لیکر قادیان تشریف لے گئے۔

نیروبی میں آپ نے بہت سی بیعتیں کر دیں۔ میرے خیال میں نیروبی میں اس زمانے میں جتنے بھی احمدی تھے ان میں سے پچاس سال تھے فیصلہ شاہ صاحب کی وساطت سے احمدی ہوئے تھے۔ بہت بڑے داعی الی اللہ تھے اور کئی عورتوں کو میں نے پوچھنا تو انہوں نے بتانا کہ ہم ان کی پاکیزہ زندگی اور حُسنِ اخلاق سے متاثر ہو کر احمدی ہوئی ہیں۔ باقاعدہ طور پر آپ دعوة الی اللہ نہیں کرتے تھے۔ آپ کے اخلاق اور عبادات سے متاثر ہو کر لوگ احمدیت میں داخل ہوئے۔ بعض دفعہ عورتوں سے میں نے کوئی بات پوچھنی تو انہوں نے کہنا کہ یہ بات ہمیں شاہ صاحب نے سکھائی ہے۔

نیروبی میں میرا خیال ہے زیادہ تر انڈین خاندان احمدی ہوئے تھے اور آغا خانی خاندان کے افراد بھی احمدیت میں داخل ہوئے تھے اس سے بھی حضرت مصلح موعود نور اللہ مرقدہ بڑے خوش تھے۔ وہاں مقامی احمدی زیادہ تر مولانا شیخ مبارک احمد صاحب کی کوششوں سے احمدیت میں داخل ہوئے تھے۔

بیت ٹپورا کی تعمیر میں بھی حضرت سید محمود اللہ شاہ صاحب نے بھی اخلاص سے حصہ لیا تھا اور ہر طرح کا تعاون پیش کیا۔ آپ مالی قربانی بہت کرتے تھے۔ جب بھی مولانا شیخ مبارک احمد صاحب نے ضرورت پیش کرنی تو آپ فوراً اس پر لبیک کہتے تھے۔ اس بیت الذکر کی تعمیر میں بہت لوگوں کو جو وہاں کے احمدی تھے خدمات بجالانے کی توفیق ملی۔ بہر حال جب مولانا شیخ مبارک احمد صاحب تعمیر بیت ٹپورا کے لئے کسی غرض سے بھی آتے تو شاہ صاحب فوراً اعانت کرتے۔ کبھی ایسا نہیں ہوا کہ آپ کو تھی دست جانا پڑے۔ ٹپورا بیت الذکر کے علاوہ نیروبی کی بیت الذکر کا بھی اکثر کام حضرت سید محمود اللہ شاہ صاحب نے کروایا تھا۔

## حضرت صاحبزادہ مرزا طاہر احمد صاحب سے پیار

آپ دیسے تو خاندان حضرت مسیح موعود علیہ السلام کے ہر فرد سے آپ بے پناہ محبت اور پیار کرتے تھے۔ مگر جو حضرت صاحبزادہ مرزا طاہر احمد صاحب سے ان کا پیار محبت اور شفقت کا سلوک تھا وہ ناقابل بیان ہے۔ ہم جب چنیوٹ میں تھے۔ حضرت صاحبزادہ مرزا طاہر احمد صاحب لاہور میں پڑھا کرتے تھے۔ جتنی دفعہ حضرت صاحب ہمارے گھر تشریف لاتے تو شاہ صاحب ان کے احترام میں کھڑے ہو جاتے تھے۔ فرض کیا کہ حضرت مرزا طاہر احمد صاحب ہمارے ہاں تین چار روز سے قیام پذیر ہیں۔ لیکن ان کے کمرہ میں جب وہ جاتے تو شاہ صاحب کھڑے ہو جاتے۔ انہوں نے جب شاہ صاحب کے کمرہ میں آنا شاہ صاحب نے کھڑے ہو جانا۔ میں نے کہا شاہ صاحب آپ پیار ہیں آپ نہ کھڑے ہوا کریں۔ کبھی تو انہوں نے مجھے کوئی جواب نہ دینا اور کبھی کہہ دینا نہیں تمہیں نہیں معلوم..... یہ ہوئی نہیں سکتا کہ وہ کمرہ میں آئے ہوں اور میں بیٹھا رہوں۔ اتنا ان سے پیار تھا۔ بے حد پیار تھا اور اکثر ان سے نظمیں بھی سنائیں کرتے تھے۔ خواہ ان کی اپنی ہوں یا دوسروں کی بہت شوق سے نظمیں سنائیں کرتے تھے اور حضرت صاحبزادہ مرزا طاہر احمد صاحب بہت ہی تیز چائے پیا کرتے تھے مجھے شاہ صاحب نے کہنا کہ جاؤ چائے بناؤ۔ میں نے چائے بناؤ کر لانا تو شاہ صاحب نے آپ سے کہنا کہ یہ خراب چائے بناؤ کر لائی ہیں نا! تو حضرت صاحبزادہ صاحب نے جواب دینا کہ ما موں خراب تو نہیں ہے لیکن ہلکی ہے۔ انہوں نے کہنا جاؤ تم خود بناؤ۔ تمہاری مہمانی بہت کنجوں ہے۔ میں نے کہنا کہ کنجوں کی بات نہیں جس طرح کی (تیز) چائے یہ پیتے ہیں مجھے تو ڈر لگتا ہے کہیں بیمار نہ ہو جائیں۔ میں کیا کروں؟

حضرت صاحبزادہ مرزا طاہر احمد صاحب جب Fsc میں تھے تو ہمارے پاس چنیوٹ آئے۔ کہنے لگے ما موں میں نے Fsc کی تیاری کرنی ہے۔ تین چار کتابیں ساتھ لے آئے اور ان کتب میں سے آپ نے ایک کتاب بھی پڑھی نہیں تھی۔ ساری کتابیں شاہ صاحب

پڑھتے جاتے اور حضرت صاحبزادہ مرتضیٰ طاہر احمد صاحب سنتے جاتے۔ میں نے کہا شاہ صاحب پڑھانے کا یہ کوئی طریقہ ہے۔ شاہ صاحب کہنے لگے چلو رہنے دو کوئی بات نہیں۔..... تمہیں کیا علم ہے کہ انہوں نے کس کس کا اعلان کرنا ہے۔ جب حضرت خلیفۃ المسیح الرابع رحمہ اللہ تعالیٰ کا انتخاب ہوا تو میں نے انہیں یہ بات لکھ کر بھیجی تھی کہ شاہ صاحب مجھے یہ کہا کرتے تھے۔ تمہیں کیا پتہ یہ کس کس کا اعلان کرے گا۔

ایک دفعہ دوسرے بھانجوں بھانجوں نے شکوہ کیا کہ آپ ان سے زیادہ کیوں پیار کرتے ہیں تو شاہ صاحب کہنے لگے انہیں میں تو سب سے پیار کرتا ہوں لیکن وہ میری بہت پیاری بہن کا بیٹا ہے۔

### حسینی سادات

ایک دفعہ میں نے حضرت سید محمد اللہ شاہ صاحب سے دریافت کیا، کیا آپ حسینی سید ہیں یا حسینی؟ اس پر آپ نے جواب دیا کہ میں نے والد ماجد (حضرت سید عبدالستار شاہ صاحب اللہ آپ سے راضی ہو) سے سنا ہے کہ ہم حسینی سید ہیں۔ پھر خود ہی انہوں نے (حضرت سید عبدالستار شاہ صاحب نور اللہ مرقدہ) ذکر کیا کہ ان کے والد صاحب (سید باغ حسن شاہ صاحب) نے ایک دفعہ خواب دیکھا عین جوانی کی حالت میں کہ ایک لشکر نے پڑا و ڈالا ہوا ہے۔ سپاہی ادھر ادھر پھر رہے ہیں اور میں کھڑا ہوں ایک طرف دیکھ رہا ہوں۔ درمیان میں ایک بہت بڑا خیمه نظر آتا ہے۔ جس میں خوب روشنی ہے۔ اور وہ روشنی چھن چھن کر خیمه سے باہر آ رہی ہے۔ اتنے میں میرے والد صاحب (حضرت سید باغ حسن شاہ صاحب والد صاحب حضرت سید عبدالستار شاہ صاحب) نظر آتے ہیں اور فرماتے ہیں کہ تمہیں تلاش کر رہا تھا۔ آؤ چلو میں تم کو خیمه میں لے جانے کے لئے تلاش کر رہا تھا۔ آؤ چلو میں تم کو خیمه میں لے جاؤ۔ جہاں حضرت رسول کریم صلی اللہ علیہ وسلم تشریف فرمائیں۔ انہوں نے میرا ہاتھ پکڑا اور خیمه کی طرف چل دیئے۔ خیمه کا پردہ ہٹا تو اس قدر روشنی تھی کہ آنکھیں چکا چوند ہو گئیں۔ اور میری آنکھ کھل گئی۔

یہ خواب حضرت سید محمود اللہ شاہ صاحب نے میرے والد حضرت شیخ نیاز محمد صاحب مرحوم و مغفور (رفیق) حضرت مسیح موعود علیہ السلام کو بھی بتائی تھی۔ حضرت شاہ صاحب فرمایا کرتے تھے کہ ہم بخاری سید ہیں کیونکہ ہمارے آباء و اجداد بخارا سے ہجرت کر کے گلر سیداں اور سہالہ میں آ کر آباد ہو گئے تھے اور ہمارے ساتھ بہت سارے لوگ آئے تھے اور گلر سیداں میں ہماری زمینیں بھی تھیں اور حضرت سید عبدالستار شاہ صاحب نور اللہ مرقدہ جب احمدی ہو گئے تو اپنی زمینیں دوسرے رشتہ داروں کو دے دیں۔ اور بعد میں آپ قادیان ہجرت کر آئے تھے اور عبد اللہ شاہ جو سید شیر شاہ صاحب کے بیٹے تھے وہ باقاعدہ اپنی زمینیوں کا ٹھیکہ لینے کے لئے گلر سیداں جایا کرتے تھے۔

### قبولیتِ دعا

آپ بہت دعا گوانسان تھے اور قبولیتِ دعا کے آپ کے بہت ہی زیادہ ایمان افروز واقعات ہیں۔ جب بھی میں نے انہیں نے دعا کے لئے کہایا انہوں نے مجھے کسی خاص دعا کے لئے بتایا تو اکثر دعا میں قبول ہو جاتیں۔

ایک دفعہ چنیوٹ میں شدید سیلا ب آیا اور ہمارے گھر میں بھی پانی آ گیا میں نے کہا شاہ صاحب کچھ تو دعا کریں۔ سیلا ب میں لوگوں کی بہت سی چیزیں ضائع بھی ہوئیں۔ ہمارے پاس تو خیر کچھ زیادہ سامان بھی نہیں تھا۔ ہمارے پاس حضرت صاحبزادہ مرزا بشیر احمد صاحب نور اللہ مرقدہ نے حضرت مسیح موعود علیہ السلام کے تبرکات کے دو صندوق رکھوائے ہوئے تھے۔ خیر ہم نے ایک چار پانی رکھی اس کے اوپر ایک میز رکھا اور میز کے اوپر وہ تبرکات کے صندوق رکھ دیئے۔ ڈر تھا کہ کہیں پانی نہ اندر چلا جائے۔ میں نے کہا شاہ صاحب آپ دعا تو کریں کہنے لگے ہاں میں دعا کرتا ہوں۔ اس وقت رات کا وقت تھا۔ کہنے لگے پانی ۱۲ بجے کے بعد کم ہونا شروع ہو جائے گا۔ میں نے کہا شاہ صاحب پانی تو اور بڑھنا شروع ہو گیا ہے۔ شاہ صاحب کہنے لگے میں کیا کروں مجھے تو اللہ تعالیٰ نے بتایا ہے کہ ۱۲ بجے پانی کم ہو جائے گا۔ چنانچہ واقعتاً ایسا ہی ہوا۔ پورے ۱۲ بجے پانی ہمارے گھر سے نکلنا شروع ہو گیا۔

## سوٹ کیس واپس آجائے گا

ایک دفعہ کیا ہوا کہ ہم والد صاحب کے ہاں گئے ہوئے تھے۔ شاہ صاحب کا سوٹ کیس تھا چڑھے کا بنا ہوا۔ اس کی مرمت کروانی تھی۔ شاہ صاحب ایک آدمی کے پاس مرمت کروانے کے لئے گئے۔ اس آدمی نے کہا کہ یہ سوٹ کیس میں گھر لے جاتا ہوں کل لے کر آؤں گا۔ شاہ صاحب گھر آگئے۔ میں نے کہا سوٹ کیس کدھر ہے کہنے لگے وہ ایک آدمی کو دے آیا ہوں اس نے کہا تھا کہ میں گھر جا کر مرمت کر کے کل لے آؤں گا۔ اب وہ آدمی کہاں آتا تھا میں نے کہا شاہ صاحب اتنا اچھا بنا ہوا تھا وہ اب کہاں واپس آئے گا۔ شاہ صاحب کہنے لگے نہیں میں نے دعا کی ہے۔ اللہ تعالیٰ نے بتایا ہے کہ سوٹ کیس واپس آجائے گا۔ ابا جان بھی کہنے لگے کہ وہ اب کہاں واپس آئے گا۔ خدا کا کرنا ایسا ہوا کہ وہ سوٹ کیس واپس آ گیا۔ جب سوٹ کیس واپس آیا تو ابا جان نے خط لکھا کہ میرا ایک دوست ہے پولیس افسر میں اس سے یہ بات کر رہا تھا کہ سوٹ کیس اس طرح گم ہو گیا ہے کہنے لگا کم از کم اس کا پتہ تو لے لیتے۔ خیر اچھا میں کوشش کروں گا تو دوسرے دن وہ پولیس والا ہی سوٹ کیس لے آیا اس نے بتایا کہ میرے گھر کے باہر گلی میں کوئی کہتا جا رہا تھا کہ لے لو سوٹ کیس لے لو۔ تو مجھے آپ کی بات یاد تھی میں نے وہ سوٹ کیس لے لیا اور اس کے اوپر شاہ صاحب کا نام لکھا ہوا تھا انگریزی میں..... ابا اتنے حیران ہوئے کہ انہوں نے شاہ صاحب کو لکھا کہ آپ کی دعا تو واقعی کمال کی ہے کہ کوئی سوچ بھی نہیں سلتا تھا کہ یوں اس آدمی سے سوٹ کیس مل جائے گا۔ اور ویسے بھی شاہ صاحب کی خوابیں بڑی سچی ہوا کرتی تھیں انہوں نے بعض اپنے الہامات بھی مجھے بتائے تھے لیکن عموماً کسی کو اس طرح کی بتائیا نہیں کرتے تھے۔

ایک دفعہ نیرودبی میں ایک احمدی کو کسی نے مارڈا لاتھا۔ اسی رات جب صبح شاہ صاحب نیند سے جا گے تو کہنے لگے کہ ہمارا احمدی بھائی مارا گیا ہے۔ کہنے لگے نام تو نہیں معلوم لیکن فلاں گاؤں میں احمدی مارا گیا ہے۔ بہر حال آپ کی خوابیں سچی ہوتی تھیں۔

## عائی زندگی

آپ کی سب سے پہلی شادی آٹھ سال کی عمر میں ہوئی تھی۔ شاہ صاحب نے مجھے بتایا کہ ہمارے ماں میں آئے۔ انہوں نے کہا کہ جو بھی ہو جس بچے نے اتنی چھوٹی عمر میں قرآن کریم حفظ کر لیا ہے اسے میں نے اپنا داماد بنانا ہے۔ انہوں نے کہا کہ ہماری بیٹی اگر چنان سے عمر میں سات سال بڑی ہے۔ لیکن جو بھی ہواں بچے کو میں نے اپنا داماد بنانا ہے۔ مجھے ڈاکٹر سید حبیب اللہ شاہ صاحب نے بتایا کہ میں نے شاہ صاحب کو گود میں بٹھایا ہوا تھا۔ انہوں نے بتایا کہ سچی بات تو یہ ہے کہ نکاح تو مجھ سے ہوا تھا۔ کیونکہ شاہ صاحب کو تو اس وقت ایجاد و قبول کا بھی علم نہیں تھا۔ وہ بھی ان کی بجائے میں نے قبول کیا تھا۔ یہ واقعہ سن کر ہم لوگ بہت ہستے تھے اور پس پس کے براحال ہو جاتا تھا۔

شاہ صاحب بتایا کرتے تھے کہ میں نے جب میرٹرک کیا تو مجھے اس وقت پتہ چلا کہ میں شادی شدہ ہوں۔ اس شادی سے ان کی ایک ہی بیٹی ہوئی تھی اور ان کی بیوی فوت ہو گئیں۔ آپ کی دوسری شادی حضرت مولانا سید سرو شاہ صاحب کی بیٹی سیدہ فاطمہ نیکم صاحبہ جو بعد میں سیدہ محمودہ کے نام سے جانی جاتی ہیں، سے ہوئی۔ آپ کرم سید داؤد مظفر شاہ صاحب اور مکرم سید مسعود مبارک شاہ صاحب کی والدہ تھیں۔ اس کے بعد آپ نے کئی برس تک شادی نہیں کی۔ اس کے بعد ہماری شادی ہوئی۔ آپ کو بیٹیوں کا بہت شوق تھا جب میری بیٹی مریم حنایہ اہوئیں تو بہت خوش ہوئے اور انہوں نے اسی وقت سجدہ کیا۔ میری والدہ کہنے لگیں کہ بیٹی پیدا ہوئی ہے اور سجدہ کیا ہے۔ شاہ صاحب فرمانے لگے۔ اللہ تعالیٰ نے میری دعا قبول کی ہے میں نے شکرانہ ادا کیا ہے۔ اور عقیقہ بھی ادا کیا۔ جب میری بیٹی پیدا ہوئی تو سیدنا حضرت مصلح موعود نور اللہ مرقدہ مبارک باد دینے کے لئے چنیوٹ میں ہمارے گھر تشریف لائے۔ حضرت شاہ صاحب نے اس کا نام حضرت سیدہ ام طاہر کے نام پر مریم رکھا۔

آپ کے بعض مضمایں جماعتی اخبارات میں شائع ہوتے رہے۔ آپ کا ایک مضمون جو بہت پسند کیا گیا وہ رویویا فریلیچنز میں شائع ہوا تھا۔ وہ مضمون میں نے بھی دیکھا تھا۔ بہت

اچھا مضمون تھا۔ عورتوں کے لئے نصائح پر منی بھی آپ نے چند ایک مضامین لکھے۔

شاہ صاحب کی ذاتی ڈائریاں بھی تھیں۔ جن پر آپ نے اپنی خوابیں اور الہامات لکھے ہوئے تھے اور بہت سی قیمتی باتیں تھیں۔ ساری ڈائریاں انہوں نے وفات سے چند روز قبل پھاڑ دیں تھیں۔ ان کے پاس حضرت مصلح موعود نور اللہ مرقدہ کے کئی خطوط بھی تھے۔ جو حضرت صاحب انہیں لکھتے تھے۔ ان میں سے ایک خط میں نے ان سے لیا تھا جو میرے پاس محفوظ ہے۔

### آپ کا طلباء سے حسن سلوک

طلباء سے بہت پیار کرتے تھے۔ ان کی ضروریات کا خیال رکھتے تھے۔ آپ کے اخلاق سے طلباء بہت متأثر تھے۔ دو طلباء احمدی ہو گئے تو والدین نے ان کو گھر سے نکال دیا۔ یہاں طلباء کے علاج معالجہ کا بھی اہتمام کرتے تھے جو دو طلباء احمدی ہو گئے تھے شاہ صاحب نے ان کی اعلیٰ تعلیم کا اہتمام کیا۔ ایک حضرت مرزا بشیر احمد صاحب کے پاس بھیج دیا اور دوسرے کو حضرت چوبدری سر ظفر اللہ خان صاحب کے پاس۔ ان طلباء میں سے ایک طالب علم بہت بڑا کٹر بنا اور دوسرے نے بھی اعلیٰ تعلیم حاصل کی۔

گھر میں خاندان کے بچے پڑھنے کے لئے آجاتے تھے۔ حضرت سید محمود اللہ شاہ انہیں بھی پڑھایا کرتے تھے۔ آپ ضرورت مندوں اور غرباء کا بہت خیال رکھتے تھے اور حسپ توفیق انہیں اپنی جیب سے دے دیتے تھے۔ بعض لوگ تو غرباء کو پکڑ کر شاہ صاحب کے پاس لا یا کرتے تھے۔ بعض لوگوں کے وظائف بھی لگوائے ہوئے تھے۔ طلباء کی فیس تو اکثر انہیں اپنی جیب سے دیتے ہوئے میں نے انہیں دیکھا ہے۔

تحریک جدید کے پانچ ہزار مجاہدین میں آپ کا اور آپ کے کئی افراد خاندان، والدین اور بھائی بہنوں اور اہلیہ کے اسماء شامل ہیں۔ تاہم سب سے زیادہ مالی قربانی کرنے والوں میں آپ کا نام اپنے خاندان سے سرفہرست ہے۔

اس کے علاوہ اس طرح کے آپ کے بہت سے واقعات میں جیسے کہ فلاں آدمی آج آجائے یا یہ کہ آج فلاں چیز کھانے کا جی چاہتا ہے۔ تو وہ چیز کہیں سے گھر میں آ جاتی۔ کہیں

سے اچانک یا تھفہ کی صورت میں یا کوئی خود گھر آ کر دے جاتا۔ بعض دفعہ ایسا بھی ہوتا آپ کہتے کہ فلاں چیز کھانے کو جی چاہتا ہے تو کہیں سے پکی ہوئی وہ چیز آ جاتی۔ آپ کا مطالعہ بہت وسیع تھا۔ کینیا میں بہت سی کتب مطالعہ کی ہستیری، ولڈ وار، لٹریچر ایسے موضوعات پر کئی کتب آپ نے مطالعہ کی ہوئی تھی۔ آپ مطالعہ کتب کا بھی بہت شوق تھا۔ اللہ تعالیٰ آپ کے درجات بلند کرے۔ آمین۔

(تاریخ انٹرویو اپریل، مئی ۲۰۰۳ء)



## ایک رباعی

(کلام حضرت سید محمود اللہ شاہ صاحب)

ہو گئیں آج مرادیں حاصل

دینِ تسلیث ہوا ہے باطل

شکر للہ مجیب الدعوات

دشمنِ دیں ہوا ہے گھائل

(الحکم قادیان ۲۱ ستمبر ۱۹۲۰ء)

☆.....☆.....☆


---

---



۱۰۷

سید محمود مبارک شاہ والیہ سیدہ شریفہ نجم بنت حضرت سید عبدالرازاق شاہ




卷之三

حضرت حافظ سید محمد شاہ صاحب



۲۰۷

سیوادا خواهش



୪୯

سیده مریم حنا پیغمبر اکرم فاطمہ اللہ



卷之三

سید او دو مشنفر شاهزاده امیر صاحب جزرا وی امده آنکه پشت حضرت مصلح مؤمن

